

**THE BOOK WAS  
DRENCHED  
TEXT FLY WITHIN  
THE BOOK ONLY**

UNIVERSAL  
LIBRARY

OU\_194042

UNIVERSAL  
LIBRARY



**OSMANIA UNIVERSITY LIBRARY**

Call No. M83.1/365 Ma ccession No. M3462

Author भागवत् भा॒.२८.

Title मात्तृ- विष्णु.

This book should be returned on or before the date  
last marked below.



# माझा चक्रम

[ चक्रमांच्या अक्रा कथा ]

भा. रा. भागवत.

१९४६



★ ३९ ★

मूल्य अडीच रुपये

प हि ली  
आ वृ त्ति  
१९४६

सर्वाधिकार  
सुरक्षित

चि त्र का र  
दी ना ना थ  
दा मो द र  
द ला ल

मु द्र क  
बा. ग. ढवले  
क नी ट क  
छा प खा ना  
मुं ब ई २

प्र का श क  
के. भि. ढवले  
श्री-स म र्थ  
स द न  
मुं ब ई ४

कै० ती० सौ०  
मा मी च्या  
प वि त्र  
स्मृ ती स

मा घ व च ११,  
विक्रम संवत् २००२



# विक्रमानुक्रम

विक्रम—परंपरा	..	..	७
माझा विक्रम	...	...	९
विक्रम कसा फिसकटला	...	...	२३
चक्रमपुरांतील विक्रमोत्सव	...	...	४१
पंपूवरील प्रसंग	...	...	५९
हवाई हल्लयांतील बेहोषीची कथा	...	...	७६
यूयूनगरचा युद्धमहोत्सव	...	...	९९
अणांचे अधिकारग्रहण	...	...	१३४
आठवणीचा लिलांव	...	...	१४९
भूत, भविष्य आणि वर्तमान	...	...	१६१
विठ्ठलरावांचा दिवाळ्सण	...	...	१७३
झुरोड ते विसापूर	...	...	१८१



याचा अर्थ, विक्रमराजाबद्दल मला एकदम प्रेमाचे भरते येऊन त्या भरांत मी या संग्रहाला एवंविशिष्ट नांव दिले असे मात्र नाहीं. कशाला देऊं? ‘सा रम्या नगरी महान् स वृपतिः...’ वैरे सगळे आतां काळांत गडप झाले आहे. त्या रत्नखचित दरबारांतले मारुन मुटकून नऊ हजारावें रत्न होण्याचाही मान मला मिळणे अशक्य आहे!

मग हें कुठचे नांव काढलेंत अशी चिकित्सा टीकाकार करणारच. तेव्हां सकृदर्शनीं द्राविडी वाटणारे पण अस्सल आर्य असे कांहीं प्राणायाम करणे मला भाग आहे. त्या प्राणायामांनी कुतूहल शमले तर तेवढेंच हायसे वाटेल तेव्हां ऐका.

पस्तीस छत्तीस सालीं पुणे मुक्कामीं एक रोमहर्षक छंद उगम पावला आणि क्रमाक्रमानें त्यानें कोल्हापूर, सोलापूर, सातारा, नगर यांसारखे महाराष्ट्रांतले जिल्हे पादाक्रांत केले. तो छंद म्हणजे रेकॉर्ड मोडप्याचा. रेकॉर्ड वाटेल त्या प्रकारचे असू शके. ‘मन्हाटी’ बोलीत या छंदाला ‘विक्रम’ ही उपाधि बद्दाल करण्याचे काम प्रथम कोणीं केले त्याबद्दल नव्ही माहिती उपलब्ध नाही. पण या ‘विक्रम’वर क्रमशः कांहीं कहाण्या लिहून शब्दपरंपरा जागी ठेवण्याचे किरकोळ काम मीं चिकाटीनें केले आहे! आणि म्हणून ‘माझा विक्रम’ नांव निवडण्यांत आपण औचित्यभंग केला आहे किंवा औद्दत्य दाखवले आहे असे मला नाटत नाहीं. विक्रम हा कांहीं झाले तरी विक्रमच; तो पराक्रम नव्हे. कारण त्यांत थोडासा चक्रनपणा अभिप्रेत असतो.

मी असें चक्रमपुरीचा राणा । नाम माझा विक्रम ॥

माझ्या विक्रमाचे पहिले खेळ ज्या साहसी सर्कसवहादरांनी जनतेपुढे आणले त्यांचा कृतज्ञतापूर्वक उल्लेख केला पाहिजे —

माझा विक्रम ( सासाहिक प्रभा ), सायकल-विक्रम ( मनोहर ), छऱ्यमपुरांतील विक्रमोत्सव ( मनोहर ), पंपूचे प्रचंड साहस ( मनोहर ), हळ्यांतील बेहोषी ( मनोहर ), अण्णांचे अधिकारग्रहण ( मनोहर ), भूत, भविष्य आणि वर्तमान ( सासाहिक प्रकाश ), आठवणीचा लिलांव ( ज्योत्स्ना ), विष्वलरावांचा दिवाळसण ( प्रकाश ).

यूयूनगरचा युद्धमहोत्सव आणि देहूरोड ते विसापूर प्रथमच रंगणांत उतरत आहेत.

अशा रीतीने अखेर विसापूरला येऊन भिडलेली ही वेढीवाकडी विक्रमपरंपरा मी माझ्या आईवांचून कुणाला अर्पण करणार ? पण योग असा होता, की मी सरकारी पाहुणचार संपत्ती घरीं येण्याच्या आंतच मामीला त्याहून मोळ्या सरकारचें बोलावणे यावें.

भा. रा. भागवत

## माझा विक्रम

इंदूरहून निघून चक्रमपूरच्या स्टेशनवर मी उतरलो मात्र, हारतुरे घेतलेल्या पांचपन्नास लोकांचा घोळका माझ्या भोवतीं जमला. एकानें माझी बँग ओढली, दुसऱ्यानें वक्रकटी खेचली आणि तिसऱ्यानें फिरकीचा तांब्या हिसकला. “अहो, हें काय ?” म्हणून मी अचंब्यानें आ करतों आहें तोंच माझ्या गळ्यांत हारांचा ढीग पडला आणि त्यामुळे माझें तोंड बंद झाले ! कानांना देखील गुरुद्या बसल्यासारखे झालेच होते, पण त्यांदूनही ‘किसन कावळे की जय !’ अशा अस्पष्ट आरोळ्या मला ऐकूऱ्या आल्याशिवाय राहिल्या नाहीत. तरेच डोळे सताड उघडे असल्यामुळे माझ्या भोवतीं जमलेल्या मंडळींचा आशय चेंदामेंदा करणे हा न माझा गौरव करणे हा आहे हें देखील त्यांच्या हातवाञ्यांवरून आणि चेहऱ्या न सप्त दिसत होते. माझा चेहरा मात्र फोटो घेण्यासारखा झाला असावा. कारण मी जिकडे नजर वळवीं तिकडे सटकदिशीं एखादा केंमेरा समोर यायचा. शेवटीं एकदाचा, आझाद मैदानावरची सभा संपल्यावर तुम्ही जसे फारशी हालचाल न करतां आपोआप चोरीबंदरवर येऊन थडकतां तसा मी स्टेशनच्या बाहेर आलों असल्यानें माझ्या लक्षांत आले. वरेत मी एवढे मात्र केले होते, की मला गुदमरून टाकणाऱ्या त्या हारांतरीं वरीचीशीं फुले ओरपून ‘पायदळी’ फेकून दिलीं होतीं. त्यामुळे गर्दी ओसरस्त्यावर त्या रस्त्याकडे एखाद्यानें पाहिले असतें तर इथून नुकतेंच एखादे प्रेत तर गेलेले नाहीं अशी त्याला शंका आली असती.

बाहेर आल्यावर एका कोऱ्या करकरीत आणि सुशृंगारित मोटारीपाशीं आमची भिरवणूक थांबली. गाडीचें दार उघडून मला आंत बसवाण्यांत आले. चोहों बाजूंनीं चामड्याच्या कवरहाच्या ‘ऑटोग्राफसू’ म्हणून इंग्रजी छाप मारलेल्या सुंदर बळ्या माझ्यापुढे करण्यांत आल्या. मी त्या रागारागानें थप्पड लगावून दूर उडवल्या आणि निर्भीडपणे गरजलों, “नाऊ, बुइल यू एक्सप्रेन धिसु !... कीं आणखी धिंड काढायची आहे ?”

माझें ढोके खरोखरच विकून जायची वेळ आली होती. त्यांत ठणठण असे ठोके पडत असून 'फर्रुर' असा एक अज्ञात आवाजही कानांवर आदलत होता. त्याचें कारण मला पुढे कळले.

माझे उद्घट उद्घार कांही लोकांना आवडले नाहीत. स्वाक्षरीचे पारधी असंतुष्ट होऊन दूर पळाले. दुसरे कांहीं शिष्ट "चढवून ठेवलायु लेकाला, पण आमचे घ्येनबाराव खालीं आणतील, तेब्हां याद राख म्हणावं!" "हो तर काय? आजच वसायचे, नव्हे का ते?..." "मिरवणुकीला धिड म्हणतो, सुरत पाहा!" असेहे बडवडून चालते झाले. तिसरा एक सुतिपाठकांचा वर्ग दांत विचकीत म्हणाला, "डोन्ट बी हॉट, मिस्टर कावळे! धिड कां म्हणतां? आतां इथन चांगले वाजत गाजत..."

"वाजत गाजत!" मी मुठी वळून किंचाळले, "आणि डोन्ट कॉल मी कावळे."

"म्हणजे?" माझ्या भक्तगणांत एकाएकीं आश्चर्याची लाट पसरली. दोघे तिघे आ करून एकमुखानें बोलले, "आपण किसनराव कावळे नाहीं?"

"त्रिवार नाहीं!" मी ओरडलो, "माझां नांव किसन नाहीं, श्रीकृष्ण आहे. आणि आडनांव कावळे नाहीं..." आणि काय झाले कोणास ठाऊक; एकाएकीं वाणीत व्याजोक्ति संचारली आणि मी थापून दिले, "चिमणे आहे!.....जो कावळे म्हणेल त्याचं थोबाड फोडीन मी!"

माझ्या ह्या जाहीरनाम्यानें सर्वत्र एकच खळबळ उडून गेली. माझ्याकडे लोकांनी रोखून बघितले, चिडून पाहिले, गोंधळून पाहिले, संतापून पाहिले. बरेचजण बुचकळ्यांत पडले. कांहीजण 'तरीडच' अशा अर्थी मामा हळवूं लागले, तर कांहीजणांनी काढता पाय वेतला. तेवढ्यांत एक आशावादी इछुहळू पावले टाकीत पुढे आला, आणि जणू कांहीं 'यदा यदा हि धर्मस्य...'

अशी वेळ आली असून ईश्वराने आपल्याला प्रेषित म्हणून पाठवले आहे अशी गंभीर मुद्रा करून त्याने एक छोटे भाषण केले.

“ लोकहो, ” तो म्हणाला, “ श्रीजुत कावळे ह्यांचा उपहास करू नका. त्यांना लागेल असं बोलू नका. त्यांनी रागाच्या भरांत शिव्या दिल्या तरी त्या सोसा. त्यांनी लाथा झाडल्या तरी त्या फुलांसारख्या झेला. श्रीजुत कावळे...”

“ पण ते कावळे नाहीत ! ”

“ ऐकून घ्या...मी सांगतों तें शांतपणे ऐकून घ्या आणि मग आपल्या मनाशी ठरवा कीं ते कावळे आहेत का नाहीत ! ते जर कावळे नाहीत तर इतका वेळ तुम्ही त्यांचा सन्मान कां केलात ! त्यांना हार कां धातलेत ! त्यांचे फोटो कां घेतलेत ! ते कावळेच आहेत अशी तुमची खात्री झाली म्हणूनच ना ? आणि अशी तुमची खात्री कां झाली ! तर तुम्ही त्यांचा फोटो आजच्या आरोळीत पाहिलेला आहे म्हणूनच ना ? ”

“ पण ते म्हणतात...”

“ ते लाख म्हणतात ! ” ईश्वराचा दूत घडविकारांपैकीं रागाच्या किंचित् आहारीं जाऊन उद्धारला. “ श्रीजुत कावळे, क्षमा करा ! ” पुन्हा श्रोत्यांकडे वकूनः “ कावळ्यांनी असं कां म्हणावं ह्याला दोन कारण असू शकतील. एक तर त्यांचा अप्रतिम विनय. मोर्ढ्या लोकांचा मोठेपणा ह्यांतच असतो कीं ते स्वतःला छोटे समजतात. आपला गैरव केलेला त्यांना आवडत नाही. अशी गुणी आहेत, कर्तव्यार आहेत, पण त्यांना प्रसिद्धी नको आहे. आपल्याला मिळणाऱ्या सन्मानाची त्यांना किल्स आहे. म्हणून ते आपले सांगतात कीं आपल्यांनांव कावळे नाही. हेतु हा कीं आपल्याला लोकांनी एकटं सोडावं आणि उंदरासारखं हळूच विळांत सटकायला मिळावं...खरं ना कावळेसाहेब ! ”

मी नुसतें नाहिरासारखें गुरर्द केलें. कंबरडे आधीच मोडलें असल्यामुळे

पाठीची कमान झालेलीच होती. मला हा सगळ्या प्रकाराची इतकी चीड आली होती, कीं हातांत विटकरीचा तुकडा असता तर त्या देवदूताच्या तेजस्वी टक्कून्यावर तो हाणल्याशिवाय मी राहिलो नसतों. दगडही चालला असता.

“ श्रीजुत कावळे कांहींच उत्तर देत नाहीत, ” त्यानें आपले भाष्य पुढे चालू केले, “ सा अर्थी माझा तर्क खरा असावा. तो खोटा असेल तर दुसरंही एक कारण संभवनीय आहे. कांहीं थोर पुरुष ‘ विनय ’ हा गुण समजत नाहीत ; उदाहरणार्थ शॉ नांवाचा लेखक. कावळे जर त्या जातीचे असतील तर मग त्यांनी केला हा प्रकार विनयानें केला नसून वेडाच्या भरांत केला असावा असे म्हणायला जागा आहे...”

लोक हा नवीन घोषणेमुळे पुढे सरकून माझ्याकडे कुतूहलानें पाहूं लागले, आपापसांत कुजबुजू लागले. मी हाताच्या मुठी वळू लागलों आणि अर्थात् उलगळूं लागलों. पण प्रेषिताचे तिकडे लक्ष नव्हते. तो पुढे म्हणाला, “ मी म्हणतों तें अगदीं सत्य आहे. श्रीजुत...”

तो ज्या ज्या वेळी ‘मराठी शब्दाचें तें इंग्रजी स्पेलिंग बंगालीत उच्चारी त्या त्या वेळीं एक जुता लगावून त्याची मुखश्री रंगवण्याचा मोह मला अनावर होई. पण खालीं वाकून बुटाचे बंद सोडून होईपर्यंत त्यांनी मला शिल्क ठेवला असता कीं नाहीं झाची शंका होती. तेव्हां तसाच ताठ उभा राहून आंतल्या आंत जळलों.

“ श्रीजुत... ” त्याचें चाललेच होतें : “ कावळे हांनीं जो प्रचंड विक्रम केला, त्यानंतर त्यांना घेरी येण, त्यांचं मस्तक फिरून जाण, त्यांचा मैदू ताळ्यावर नसण... इन फॅक्ट, त्यांनीं चमत्कारिक वेडे चाळे करण... ”

पण देवदूताचा तो प्रचंड दिव्य संदेश पुरा झाला नाही. जोपर्यंत ही मंडळी नुसतेच आचरट चाळे करीत होती आणि निदान मला एक थोर पुरु, मानून माझी विभूतिपूजा कर्रात होती, तोंपर्यंत त्रास कितीही होवो, खोल कुठे तरी

अहंकाराच्या गुदगुल्या तरी होत होत्या. शंभर वेडबंबूच्या घोळक्यांतला एकटा शाहाणा पुरुष म्हणून मी स्वतःला अंधुकपणे धन्य मानीत होतो. पण जेब्हां त्या दीडशाहाण्याने शाहणपणाचा मक्ता आपल्याकडे घेऊन मला वेढ्यांत काढले तेब्हां मात्र उंटाच्या पाठीवरची शेवटची काढी कीं काय म्हणतात तसें झाले. मी तावातावाने सीटवरून उठलो आणि चांगला ‘ऑब्यूजू अँगल’चा ‘स्टार्ट’ घेऊन त्या वकत्याच्या झाकपैकीं कानशिलांत भडकावली.

“ स्टॉप ! ... पुरे करा ती बडवड ! ” मीं साथ साथ गर्जना केली,  
“ मला एकछाला जाऊ दे. ”

प्रेषित बिचारा आपला तांबडा लाल झालेला गाल चोळीतच राहिला. पण मी त्याच्याकडे पूर्ण दुर्लक्ष करून पुढे ओरडलो, “ चालते होतां का नाहीं तुम्ही एकेक इथन ? नाहीं तर ह्याची केली तशी दशा तुमची करीन. पाजी लेकाचे !... ”

माझा तो अवतार पाहून विस्मयचकित होऊन एकेका श्रोत्यानें तिथून पलायन केले. जातांना जो तो माझ्याकडे वळून मात्र पाहात होता ; आणि त्यांच्या त्या मुद्रांवरून, मी वेडा असल्यावहाल पूर्वी नसेल इतकी त्यांची आतां बालंबाल खात्री पटल्यासारखी दिसत होती. शेवटीं राहातां राहिले ‘प्रेषित’ नि त्याचे दोषे तिधे मित्र.

हा प्रेषित मात्र अजब होता खरा. इतकी शिक्षा झाली असूनही त्याचा माझ्यावरचा विश्वास अद्याप अदल होता असें दिसले. वातावरण थोडे शांत झाल्यावर त्याने आपला थर थर कांपणारा हात खिशांत घातला आणि एक चुरगाळ्येले लहानसें वर्तमानपत्र बाहेर काढले. तें हळुहळू उलगडले. नंतर त्यांतल्या एका विवक्षित भागावर बोट ठेवून तें भीत भीत माझ्यापुढे करीत तो म्हणाला, “ साहेब, आपण मारा, तारा किंवा वारा. सगळं आपल्या हातांत आोहे. पण ह्याचा काय अर्थ ? ”

मीं त्याच्याकडे किंचित् तुच्छतेने पाहात तो अंक हातांत घेतला आणि त्याने

दर्शनविलेख्या फोटोकडे पाहिले, तो काय आश्रय ! तो फोटो हुवेहूब माझा स्वतःचा असून खालीं नांव मात्र छापले होते, “ किसनराव कावळे. ”

मी हत्थुद्ध होऊन त्या फोटोकडे पाहातच राहिलो. माझ्या प्रेषित मित्राला मात्र वाटले, माझा बुद्धिभ्रंश हळुवळू दूर होत असावा. तेव्हां ह्या संधीचा फायदा घेऊन माझी आठवण आणखी ताजी करण्यासाठी तो म्हणतो, “ साहेब, पठलं आतां ? जागतिक रेकॉर्ड आपणच मोडलं कीं नाहीं ? सांगा ! ”

“ कसचं रेकॉर्ड ? ” मी किंचाळलो, “ मी कुणाच्या पिन्लाही धक्का लावत नसतो. रेकॉर्ड कशाला मोडीन ? ”

थोर लोकांची विनोदबुद्धि संभावून घ्यावी लागते हें जाणून त्यानें एक भयंकर सोशिक हास्य केले आणि म्हटले, “ सायकल रेकॉर्ड, साहेब. ”

“ शायकडल रेकॉर्ड, साहेब ! ” मीं छातीचा भाता फुगवून त्याच्या आंगावर क्रोधाचा झोत फेकला. “ तूं आतां इथून काळं कर पाहूं ? ऐकलंस ? मेक बळैक !...ड्रायव्हर ! ”

“ जी साव. ” इतका वेळ स्वस्थ पडून गंमत पाहाणाऱ्या ड्रायव्हरनें नीट वसत म्हटले.

“ गाडी शुरू कर दो ! ”

“ अच्छा साव. किघर जाओंगे साव ? ”

“ भाजीपाला लेन, टरबूज बिलिंग, लडे सावके मकानमें. और कमसे कम पचास मील इस्पीडमें चलादो. जितने सायकलवाले अॅक्सिडेंट होकर गुजरेंगे उतना दुनिया पर तुम्हारा एहसान होगा. ”

“अच्छा साव.” असें किंचित् स्मितपूर्वक म्हणून ड्रायव्हरने गाढी चालू केली. प्रेषित आतांपर्यंत मोटारीच्या दारावर हात ठेवून उभा होता. तो आतां निराश होऊन दूर झाला. आपली दैवी कामगिरी निष्कळ झाल्यामुळे तो थोडावहृत चिडलाही होता हें त्याच्या मित्रांशीं वागण्यावरून मला दिसले. मोटार चालू झाल्यावर मीं एकदा मार्गे वळून पाहिले, तेव्हां तो आणि त्याचे मित्र हळुवळू स्टेशनला लागून असलेल्या रेस्टॉरंटमध्ये जातांना दिसले. तेवढ्यांत एक गंगतही घृषीस पडली. मी चक्रमपुराला येऊन आतां एक तास झाला असल्यानें दुसरी-अप ट्रैन येऊन नुकतीच स्टेशनांत उमी राहिली होती; आणि तिच्यांतील उतारुंचा धोळका स्टेशनावाहेर येत होता. ह्यांतलाच एक एकलकोऱा आणि हातांत बँग घेतलेला, खरबुज्या तोंडाचा, वसक्या नाकाचा आणि फरकेप घातलेला मनुष्य किंचित् बावचल्यासारखा इकडे तिकडे पाहात होता. त्याला कोणी तरी उतरून घ्यायला यायचे असून तें आणें नसावे असें त्याच्या त्रासलेल्या मुद्रेवरून दिसत होते. त्यानें तितक्यांत जवळ येऊन ठेपलेल्या त्या ‘देवदूता’ ला कांहीं तरी प्रश्न विचारला, पण देवदूत उत्तर देण्याच्या मनःस्थिरीत नव्हता. त्यानें नुसत्याच वांकुल्या दाखवल्या. विचारा खरबुज्या तसाच बँग हलवीत पुढे गेला. नंतर त्याला एखाद्या टांगेवाल्यानें गठवले असावे !

ह्या एकंदर तमाशांतून सुटल्यामुळे मला फार आनंद वाटला. एकदा वाटले टांग्यांतून गेलों असतों तर स्वस्तांत पडले असतें. मग वाटले, एवढे हार गळ्यांत पडल्यावर एखादा दिवस मोटारने जायला नको? तेव्हां झाल्या गोष्टीचा खेद न करतां मऊ गादीला आरामाने ठेकून वाच्याच्या छुळकीची मौज अनुभवू लागले. तेवढ्यांत आठवण झाल्यामुळे हातांत प्रेषिताची ‘आरोळी’ तशीच होती ती उलगडली आणि माझा फोटो पुन्हा एकदा निरखला. खूप डोके खाजवूनही गूढ उकलेना. फोटो तर निहीयत माझा होता. पण खालीं वातमी होती कांहीं तरी अचाटच. श्रीमुत किसनरावांनी नुकताच टोलापूरला जागतिक सायकल-विक्रम केला होता; आणि आतां म्हणे, ते चक्रमपूरला येणार असल्यामुळे इथेही त्यांचा तसाच सन्मान व्हावा अशी संपादकांची इच्छा होती. संपादकांचे काय जाते इच्छा करायला? पण त्यामुळे माझे मात्र हाल

झाले होते. बाकी त्या लोकलाडक्या दैनिकाच्या संपादकाची आणि माझी चांगली जानपछान होती. ‘आरोळी’ चा मी ‘स्टॅडिंग’ लेखकच्च होतो! तेव्हां लगेच संध्याकाळी ‘आरोळी’ कन्चेरीत जाऊन ह्या गोष्टीचा जाहीर खुलासा विचारण्याचे मीं ठरवून टाकले.

इतक्यांत गल्ल्याकुच्यांतून वळणे घेत माझी मोटार टरबूज विल्डिंगपुढे येऊन उभी राहिली. मी चटदिशी खाली उतरलो आणि अगोदर माझी चपटकी झालेली वळकटी, अर्धवट उघडी बँग आणि झाकणाशिवाय उरलेला तांब्या काढला आणि पैशाचे पाकीट खोलले.

“ कितना हुआ पैसा ? ”

“ नऊ रुपीया साव. ”

“ नऊ रुपीया ! ” मीं चमकून म्हटले, “ क्या बोलते हो तुम ? ”

“ मीटर देखो साव. ”

“ लेकिन मीटर बराबर है तुम्हारा ? ”

“ एकदम फिट् है साव. ”

“ तो इतनेही टैममें इतना ज्यादा दाम कैसे हुआ ? ”

“ इस्टेशनसे आकर आप गाडीमें बैठे उसी टैम मैने एंजिन चालू किया था साव. वह लंबी लंबी वात करनेवाला था ना, उसने हमें तैयार रहनेके लिये कहा था. ”

माझ्या डोक्यांपुढे क्षणभर काजवे चमकले. ‘फर्रर’ आवाज कशाचा होता त्याचा उलगडा झाला. मला जास्त ऐकवेना. त्यानें दहाची नोट घेऊन परत दिलेला रुपया मीं खिशांत टाकला; वळकटी, बँग आणि तांब्या उचलला. नि धरांत शिरलो.

पुढल्या प्रशस्त दालनांत एका जीर्ण जाजमावर बैठक घातलेली होती. आंगांत सदराही नसलेले माझे तुंदिलतनु यजमान दादासाहेब लष्टे सदरेला

बसले होते. त्यांच्या शेजारी एक हडकुळा भकास चेहन्याचा तरुण दिसत होता. जवळच पानांचा डबा पडला असून तांबूलचर्वण चालू असतां एकीकडे त्यांचे कांहीं निरर्थक मनसुबे चालले होते.

मला पाहातांच “आलास ?” म्हणून दादानें अडकित्ता फेकून एवढ्या मोळ्यानें हर्षगर्जना केली, कीं त्यांत माझ्या कालेंतून गळून पडलेल्या वळकटीचा फुसका आवाजही लुस झाला. मीं वैंग खालीं आपटली, फिरकीचा तांब्या आंतलें पाणी बेघडक सांडीत भिंतीच्या कडेशीं ठेवला आणि आव्हान स्वीकारत्याच्या पवित्र्यांत तस डोळ्यांनी दादाकडे पाहात गर्जना केली, “हो, आलो.”

“बस तर मग.” दादानें जागाचे न उठतां पोट हलवीत माझ्यासाठीं जागा केली आणि मग कनवाळत्यासारखा म्हणतो, “हाल झालेले दिसतात तुझे. हा प्रवास मोटा वाईट !...घे, सुपारी खा...”

“सुपारी नकोय मला.” न घेतलेली सुपारी घशांत अडकल्यासारखा मी बोललों.

“पाणी पी...विसू, तो तांब्या घेरे. तेंच पी सध्या. काय सांगू किशा तुला ? घरांत आहे अडचण. तिची तब्येत आधीच तोळा मासा...”

“त्यांत आतां पौऱांवर आलंय...” स्या हडकुळ्या तरुणानें नुकतेंच उटून माझा भिंतीपासचा तांब्या उचलला होता. त्याची फिरकी फिरवीत तो अनपेक्षितपणे उद्धारला.

“म्हणजे ?...इतक्या खचल्या आहेत वहिनी ?...काय होतंयू त्यांना ?”

“बघूं आतां काय होतंयू नि काय नाहीं तें!” दादानें त्या हडकुळ्याकडे पाहात हसत हसत म्हटलें.

“विसूची नि माझी बीट लागली आहे...हा विसू रोडे, बरं का ?...तो म्हणतो,

मुलगा होईल. मी म्हणतो, मुलगी. मला ढमळाकाकुंच्या खाणावळीत सोडून ती सध्यां माहेरीच जाऊन बसली आहे. स्थिरश्चरित्रम् पुरुषस्य भोग्यम् ! ”

मी हडकुळ्याकडे वळलों आणि म्हणालों, “ माफ करा. मला पाणी नको. ”

“ राहिलं. ” असें म्हणून तो पुन्हा जागेवर येऊन बसला. दादाच्या हळुवार मनाला हा लहानसा प्रसंग जरा जाणवलेला दिसला.

तो म्हणतो, “ घरीं गार पाणी असतं तर दिलं असतं रे. ”

मी त्याला वरच्यावर उडवून लावले.

“ गार पाणी नकोच आहे. थोड्या वेळानें गरम चहा दिलास म्हणजे झालं. हे विश्वनाथराव काय करतात ? ”

दादा जरा उल्हसित वृत्तीने म्हणाला, “ विसूची भेक्निक नि इलेक्ट्रिकची परीक्षा झालीयू नुकतीच. इकडच्या भागांत त्याच्यासारखा यंत्रज्ञ सापडायचा नाहीं. कुणी शोधायचाही नाहीं वाकी. माझा अगदीं जानी दोस्त वरं का ? पत्रांतून लिहीत असेंच मी. घारूअणा सध्यां घोडिवच्याला आहेत. ते आमच्या कंपूचे महार्षी. कंपूवरून आठवण झाली. पंपू अजून आफ्रिकेतच आहे, वरं का ? ”

“ वरं. ” मी रुमाल काढून घाम पुसला.

“ आमच्या कंपूत आतां तुझी भर पडायची. तंही चक्रमपूरकर झालास. तेव्हां आपपरभाव ठेवू नकोस. आपला हा दोस्त विश्वनाथराव नाहीं, विरु आहे, समजलास ? ”

विसूरोडेने एक विचित्र विनयशील हास्य केले : “ नमस्ते कृष्णराव. ”

“ किशो डु यू...” मीही तितक्याच विनयाने हसलो, “ पण...पण...हे काय प्रकरण आहे? मीही चक्रमपूरकर झालो? ”

“ उद्यांपासून!...अर्थात् तुला आजच जॉइन व्हायचं नसेल तर... ”

“ आज?...आज आधीं मला निखळलेले मणके जॉइन करायचे आहेत. पण दादा, तू म्हणतोस काय? ”

“ जें शुद्ध बाळबोधींत बोललो तेंच. तू ज्या कामासाठी आलास तें फक्ते झालंय. मुलाखत नको नि त्याला खत नको. अगोदरच पीक उगवलं. पगार स्केल सारं मीं म्हटलं तसं. शिवाय पेन्शनेवल....वॉसही चांगला आहे... ”

“ यंकसू... ” मी गाहिंवरलो.

माझे आभार धुतकारीत दादा म्हणाला, “ ओँकिसही चांगलं आहे. चक्रमपूरच्या मैदानाचा व्यू दिसतो खिडकींतनं. ”

विसू रोडे दूर कुठें तरी पाहात म्हणाला, “ कामाचा कंटाळा आला, कीं टाक चावीत खिडकीशीं बसा. क्षिप्रेच्या कांठचं तें शांत मैदान नव्याण्णव हिश्शांनीं फुललेलं असेल. कधीं क्रिकेटचे घटकार तर कधीं सायकलीचा विक्रम... ”

बोलतां बोलतां विसू रोडे थवकला. माझ्यांत झालेल्या आकस्मिक फेरवदलाचा त्याला साक्षात्कार झाला असावा. इतका वेळ आमच्या प्रेमप्रदर्शनांत आणि कामाच्या नि विनकामाच्या गोष्टींत आम्ही इतके दंग झालो होतों, कीं आज भोगलेल्या यातनांचा मला थोडा वेळ विसरच पडला होता. आतां एकाएकीं ती जखम पुन्हा दुखूं लागली. मोळ्या मिन्नतवारीनें मीं माझा दुःखावेग आवरला आणि शक्य तेवढ्या धिम्या सुरांत माझ्या हालअपेषांचा पाढा दादा लड्हेपुढे संगतवार वाचला.

दादाच्या वाटोळ्या चेहन्यावर प्रश्नार्थक रेखा उमटल्या. एका हाताने त्याने आपली इनुवटी पकडून धरली आणि त्यामुळे वर सरकलेल्या त्याच्या गालांच्या वळ्यांनी त्याचे संकुचित बनलेले डोळे पारच दिसेनासे शाले.

“ हा कांहीं तरी मोटाळा दिसतो. ” त्याने आतांपर्यंत जगजाहीर शालेली गोष्ट आपल्या शब्दांत सांगितली, “ तुला ते विक्रमपटु कां समजले हरि जाणे ! पण एवढं खरं कीं कावळ्याला मिळायचा वराच मान तुझ्या चिमण्या जिवाला मिळाला. तुला मोटारीने फुकटांत यायला मिळालं. वाईटांतून चांगलं निघतं तें असं ! ”

“ फुकटांत ? ”

“ अर्थात्... म्हणजे तू... अरे वेड्या, एवळ्या थोर विक्रमवाल्याला मिरवीत आणायचं तें पायीं पायीं आणतील होय ? मोटार आधीच एंगेज केलेली होती त्यांनी. पैसेच दिले होते आगाऊ. मला सगळं ठाऊक आहे. ”

माझ्या डोळ्यांपुढे कांहीं तरी चमकूळ लागले. काजवे नसतील, मोटरचा प्लग कीं काय म्हणतात त्याचे स्पार्क कीं काय ते असतील. मेकॅनिक विसूच जाणे !

शेवटी एकच गोष्ट राहिली. आणि तिचा छडा लावण्यासाठीं मी त्याच दिवशी संध्याकाळी ‘आरोळी’ ऑफिसांत गेलो. संपादकमहाशय ओळखीचे, तेब्हां भेटायला उशीर लागला नाहीं.

मी एकदम मुदश्यालाच हात धातला आणि माझ्या छळाची सविस्तर हकीगत प्रथम सांगितली. संपादकांना त्यामुळे जें हसूं कोसळलें तें कांहीं केल्या आवरेचना. मग त्यांनी माझी कुळु मुद्रा पाहून चेहरा एकदम गंभीर केला.

‘आरोळी’चा अंक शांतपणे हातांत घेऊन संपादकांनी पुन्हा खालीं ठेवला

आणि दिलगिरी दाखवीत ते म्हणाले, “काय करणार हो ? गडबडीत होतं पुष्कळदा असं ! त्यांतून आमचे ब्लॉकचे लोक म्हणजे काय ठोकले आहेत एक एक ! हीः हीः हीः ...”

मुठी वढून आणि दांत ओठ चावीत मीं रागीट स्वरांत म्हणालों, “पण चूक झालीच कशी ?”

“अहो, कशी झाली नि काय ?...चुकून कावळ्याचा ब्लॉक पडायचा तो चिमण्याचा पडला एवढंच !... (एकदम रागावून) तुम्हीं तरी असे कसे हो ? कविता करा, पण चिमणा नांव कशाला तें ! दुसरी टोपणनांवं काय थोडीं पडली आहेत ?... (स्वर मंदावून) कदाचित् असं झालं असेल. ब्लॉक सापडत नाहीं म्हणून तुमचा घातला असेल ! नाहीं तरी लेखकांचे स्टैंडिंग ब्लॉक्स आहेतच आमच्याकडे. बरं, मला तरी कुठें कल्पना, कीं कधीं नव्हे तो ह्याच वेळीं ब्लॉक स्वच्छ उमटेल आणि कावळा-चिमणीचं एवढं मोठं रामायण होईल ? हीः हीः हीः !”

माझ्या तळपायांची आग मस्तकाला जाऊन पोचली. ह्या गृहस्थाला खाऊं का गिळूं असे मला झालें होतें. पण करणार काय ? जास्त तमाशा करण्यानें माझीच फजिती होणार होती ! तेव्हां राग गिळला.

“बरं मिस्टर...” संपादक हलकेच पुढें म्हणाले, “आतां रागावूं नका बुवा असे. उद्यांच्या अंकांत खन्या कावळेचा फोटो छापणार आहें. दुरुस्तीही देतों आहें. हें पाहा, प्रूफ आलंच.—हा तो कावळे बरं का ?—ज्याचा मान तुम्हीं आज हिरावून घेतलात नि दैनिकाच्या स्तंभांतून फुकटचे प्रगट झालांत ! आज आला असेल हा रेकॉर्डब्रेकर चक्रमपूरला. पाठवणार होतों कुणाला तरी त्याच्याकडे, पण जमलंच नाहीं.”

मीं विमनस्कपयें तें प्रूफ पाहिलें आणि एकदम चमकलों. कावळेचा चेहरा ओळखीचा वाटला, नुकताच पाहिल्यासारखा वाटला.

हं, वरोबर ! तीं छुलपें, तें बसके नाक, तो खरबुजी चेहरा—

मी ऑफिसबोहर पडत होतों तेवढ्यांत संपादकमहाशयांची आरोळी मला  
ऐकूं आली :

“ कांहो, अगदीं निघालांतच !...थोडा पानी कम सिंगल पण घेत नाहीं ! ”

## विक्रम कसा फिसकटला

पौर्णिमेचे शुभ्र चांदणे पडले होते. बाळाला घेऊन वहिनी अद्याप माहेराहून आलेल्या नसल्यामुळे दादासकट आम्ही सर्व ढमठाकाकूंच्या खाणावळीतले ‘सुग्रास’ अब्र भरपूर जेवून नुकतेच बाहेर पडले होतो. आतां मैदानावर जाऊ या, म्हणजे चांगला सुंदर ‘वॉक’ ही होईल आणि शिवाय पायगुडे ह्यांचा सायकल-विक्रमही पाहाण्यास मिळेल, अशी मीं सूचना केली. तिला विसू रोडे, दादा लष्टे निं घारुअण्णा ह्यांनी अनुमोदन दिल्यावर आम्ही चौधे त्या दिशेकडे वळलो.

इतक्यांत विसू बारीक डोक्यांनी माझ्याकडे पाहात म्हणाला, “पण किशा, ज्या गोष्टीमुळे तुझ्या आंगाला इतकी झळ पोचली, तिच्यांत तुला इतकं इंटरेस्ट...”

मी मध्येंच खालचा ओठ दांतांनी दाबून उत्तरलो, “झळ पोचली म्हणूनच माझं इंटरेस्ट चक्रवादीने भडकत गेल आहे. पाहूं तरी हा विक्रम विक्रम म्हणजे काय चीज आहे ती ? ”

विसूने विचारले, “पण विक्रम नक्की चालू आहे ना ? ”

“म्हणजे ? ” मीं अचंबून म्हटले, “तुला शंका वाटते कीं काय ? दोन दिवस झाले, सबंध चक्रमपूर क्षिप्रेच्या मैदानावर लोटतं आहे, ‘आरोळी’ त हेडलाइनच्या बातम्या येताहेत....”

“तें खरं रे ! ” विसू ओशाकून गहणाला, “पण मला आपलं वाटलं पायगुडे उत्तरला असेल खाली. कालच पडायला आला होता.”

“अं : ! ” दादा लष्टेने उद्धार काढला. “तुम्हाला तसं” वाटलं एवढंच.

पण बेळ्याचा स्टॅमिना मोठा जवरा आहे वरं का ! ”

“तर तर...” विसू आपली चूक सुधारण्याच्या हेतूने म्हणाला, “काल तरी काय, सायकलने अगदीं अँक्यूट अँगल केलान् तरी पडला नाही.”

“खरी मजा उद्यां येईल.” दादाने गंभीर चेहेरा करून सांगितले, “घारुअण्णा, तुम्ही राहा ना एक दोन दिवस. एवढा विक्रम पुरा होऊं या.”

घारुअण्णा हे कोंकणपट्टीतील घोडिवरे गांवचे राहाणारे. घोडिवच्याच्या मराठी शाळेचे ते हेडमास्तर होते. कांही ‘कोडता’च्या कामासाठीं ते कालच्च चक्रमपूरला आलेले असून उद्यां परत जाणार होते. दादा लळूची सूचना ऐकतांच त्यांनी तावातावाने म्हटले, “चुलीत गेला तुमचा विक्रम ! असल्या विक्रमा-फिक्रमासाठीं मी शाळा बुडवूं लागलों तर हाताखालचे मास्तर माझा काय बोज ठेवतील ? परवांच एकाला मीं रजा नाकारली.”

घारुअण्णांच्या वक्तुत्वाचा धबधबा एकदा सुरु झाला कीं ऐकणाराचा पार चेंदामेंदा व्हायचा. ते नेहमीं डोक्यांत राख घालून किंवा तुच्छेतेने बोलायचे. आपली एकुलती एक कन्या किशी हिचा संबंध आला म्हणजेच तेवढी त्यांची जिब्हा गौरवपर उद्धार काढायची. ( ह्या ठिकाणी हेंही सांगितले पाहिजे, कीं ह्या विषयावर गौरवपर उद्धार काढणारी ती एकुलती एक जिब्हा होती. )

आज अण्णा विक्रम पाहायला येत होते म्हणजे काय, केवळ आम्हां ‘पोरां’च्या आग्रहासाठीच. घारुअण्णा आपल्या शाळेच्या कामाविषयीं फार जागरूक असत आणि बोलतांना सतरांदा आपल्या हाताखालच्या मास्तरांचा उद्धार करीत. एकदा तर ‘दिपोटी’लाही हाताखालचा म्हणून त्यांनी जीभ चावली होती.

“कुणाला रजा नाकारलीत अण्णा ? ” मीं सहज विचारले.

“ तुला रे काय माहीत माझ्या हाताखालचे सरे मास्तर ? आहे असाच एक पोळ नंवाचा ! वाकी तुला हा माहीत असेल म्हणा ! ” असें म्हणून, कां कोणास ठाऊक, अणांनी किंचित् स्मित केले.

आणि मग एकाएकी माझी आठवण जागृत झाली.

“ पांडुरंग पोळ ?—तुमच्या किशीला मागणी घालणारा ? ” मीं एकदम विचारले. आणि आमचें बोलणे ऐकून विसू रोडे म्हणतो, “ किशीला मागणी घातलीन् त्याने ? ” विसूना स्वर असें सुचवीत होता, ‘ विहिरींत उडी घेतलीन् त्याने ? ’

बाऱ्हअण्णा मात्र ताडदिशीं म्हणाले, “ तो लाख वेळां घालील मागणी ; पण मी थोडाच असा हाताखालच्याला मुलगी देणार आहे ! मीं त्याला साफ सांगितलं, कांहीं तरी पराक्रम कर नि मग माझं रत्न ... हो, उगाच माकडाच्या हाती... ”

“ कोलीत दिल्यासारखं नको व्हायला ! ” दादा लष्टेने म्हण पुरी केली. पण ती चुकली असावी. कारण, अण्णा त्याच्याकडे डोळे तांबारून पाहात होते.

“ मग पांडुरंग पोळ काय म्हणाला, अण्णा ? ” मीं त्यांचा राग विसरवण्यासाठीं कांहीं तरी विचारले.

“ म्हणणार काय त्याचं बोडकं ? ” अण्णा उत्तरले. “ मारे नाटकांतल्या-सारखा खज्या स्वर काढून सांगितलन्... ‘ठीक आहे अण्णा ! कांहीं तरी जगावेगळं करीन नि मगच कृष्णेला मागणी घालीन.’ तोड पाहा जगावेगळं करणाराचं ! स्वतःच जगावेगळा व्हायचा एखाद वेळेला ! सदा तर ध्यान आजारी असतं नि डॉक्टरचं सर्तिकिकिट दाखवून तर रजा मिळवलीन् लेकाच्याने ! ”

इतकें बोलत बोलत आम्हीं कोपन्याला वळसा घातला, तोंच लोकांची प्रचंड गर्दी दिसली आणि एकच कोलाहल ऐकू आला. अर्थात् ही सगळी गर्दी सायकल-विक्रम पाहाण्यासाठीच लोटली होती. आम्ही देखील त्याच गोंधळांत मिसळलों आणि वाहात वाहात मैदानावर जाऊन पोचलों. वांट घारुअणांचे उपरणे कोणी तरी हिसकल्यामुळे मागें राहिले. अणांनी आणि मीं जेव्हां दुसरे टोक धरून जोरानें मागें खेचले तेव्हां तें परत मिळाले. त्याच उपरण्यावरोवर एक चपलांचा जोड, एक फुटाण्याचे पुडके आणि एका बाईच्चे तान्हें मूळ इतक्या जिन्नसा आल्या. चपला आणि मूळ साभार परत करून अणांनीं फुटाणे तोंडांत टाकले.

क्षिप्रा नदीच्या कांठांचे तें प्रचंड मैदान खरोखरीच मुलांमाणसांनीं नुसरें गजबजून गेले होतें. इतकेंच नव्हे तर, मैदानाच्या पार्श्वभागी ठाकलेली ती क्षिप्रा कॅलेजची भव्य इमारत देखील छिद्राछिद्रांतून मानवी मस्तक दाखवीत होती. मला तर ही सगळी गर्दी पाहून निर्मळच्या जत्रेची आठवण झाली. पण तसें मी बोललों असतों तर सर्वांनी मला पोरकट म्हटले असतें.

ह्या वाहात्या लोकगंगेत हात धुऊन घेण्यासाठीं भेळवाले, कावलीवाले, जाहिरातवाले, काकडीवाले आणि स्लिसेकापू हेही जमलेले दिसत होते. ह्यांतले शेवटले न दिसण्याचा प्रयत्न करीत होते; पण माझ्या मनश्चक्षुना दिसल्याशिवाय ते राहिले नाहीत. लेकुरवाच्या बायका गृहरत्ने कडोसरीला खोचून आल्या होत्या. कांहीं भालाकारपंथी स्त्रियांनीं आपल्या रत्नांना बाबागाडींत घालून आणले होते. पण त्यामुळे त्यांना गाडीजवळ उमें राहावें लागून विक्रम पाहाण्यास मुकावें लागले होते. बिचान्या मधून मधून उंच उंच माना करून पाहायच्या, पण तेवढ्यांत गाडींतलें पोर केकाटलें कीं तिकडे लक्ष द्यायच्या. बच्याच पोक्तवयीन सोवळ्या बायका कीर्तनाला ‘दांडी’ मारून विक्रम पाहाण्यास आल्या होत्या. म्हातारे कोतारे काठी टेकीत आले होते. तरुण मंडळी ब्लेझर घालून वा शेपटे सोडून आली होती; आणि छोट्या मुलांची पिलावळ वाटेल तशी आली होती! शाळेंतल्या विद्यार्थ्यांचा उत्साह दुथडी वाहात होता आणि कॅलेज-विद्यार्थ्यांची टिंगलबाजी उताला चालली होती. एकंदरीत त्या रात्री क्षिप्रा

मैदानावर त्या शुभ्र चंद्रप्रकाशांत दहा हजार तरी माणूस जमला होता. शिवाय ‘शेठ’ लोकांच्या गाडीचे घोडे मधून मधून खिकाळत असून पेन्शनरांचे कुत्रे भुंकत होते.

आणि ह्या सर्व उलाढालीचे मूळ पांडोवा पायगुडे हे त्यांच्यासाठी राखून ठेवलेल्या खास रंगणांत संथपणे सायकल मारीत होते. अर्थात ते सुद्धा आम्हांला कितीतरी प्रयासानंतरच दिसले! बरेच राउंड फिरून आल्यानंतर देखील प्रेक्षकांच्या छोट्या मोठ्या डोक्यांखेरीज जेव्हां आम्हांला कांहींच दिसेना, तेव्हां दादा लँडेचा राग त्याला आवरेनासा झाला आणि त्याने एकदम नेटाचा प्रयत्न करून फळी फोडली. दुसऱ्याच क्षणीं बरीचशीं मुळे खालीं कोसळलीं, दोन तीन म्हातारे हृदयावर हात ठेवून बाहेर आले ( आणि नंतर तडक घराकडे गेले ) आणि बाकीच्यांनी आपण होऊन वाट करून दिली. शेवटीं जेव्हां दादा लँडेचे विशाल शरीर रंगणाभोवतीं लावलेल्या दोरीपाशीं गेलेले दिसले, तेव्हां आमच्या जिवांत जीव आला आणि भी नि विसू रोडे ताबडतोय दादाच्या दोन्ही बाजूस जाऊन उभे राहिलों. घारुअण्णा मात्र निर्विकार मुद्रेने नाकांत तपकीर कोंवीत, मोकळ्या झालेल्या जागेंत येरझारा घारू लागले. विक्रमाच्या यात्रेला मुद्दाम येऊन विक्रम करणारा तर आपल्या खिसगणतीत नाहीं असें अण्णा बुद्ध्याच दाखवीत होते. त्यामुळे त्यांच्या औद्धत्याकडे बरेच जण विस्मयचकित होऊन पाहात होते.

“ ओ हो हो ! काय वेगाने हाणतो आहे रे ! कुणाला वाटेल तरी का आत्तांपर्यंत छाप्न तास झाले म्हणून ? ” हे उद्धार ऐकून घारुअण्णांवरची नजर मींचटकन् रंगणाकडे वळवली. कारण अण्णा केव्हांही पाहायला मिळाले असते, पण विक्रमकाराला पाहायची संधी साठीसामासीं एखाद वेळेसच मिळायची. ( ही माझी समजूत किती चुकीची होती हैं पुढे मला कळून आले. कारण सायकल रेकॉर्ड करणारे स्वार गह्योगद्वीं खड्डोगणती सापडून लागले; तर उलट माझ्याजवळून दंडाची रळम घटून पचास रुपये उसने घेऊन घारुअण्णा जे घोडिवन्याला गेले त्यांनी पुन्हा कितीक दिवसांत तोड दाखवले नाहीं ! )

“ वेगांने चालवतोय् म्हणतोस ? ” भी आश्र्यांने रंगणाकडे पाहिले, तो खरोखरीच एक तरुण सायकलवर बसून मारे जोरजोरांने पेडल मारीत चाललेला दिसला.

दादा लहे विजयी मुद्रेने म्हणाला, “ सांगितलं नाहीं तुला, स्टॅमिना दांडगा आहे म्हणून ? थोडा तरी दमलेला दिसतो आहे का वेटा ? ”

इतक्यांत पलीकडे उभ्या असलेल्या ग्रूपमध्यें आम्हांला अनाहूत माहिती मिळाली : “ अहो, ते कांहीं पायगुडे नाहीत वरं का मिस्टर ! ते नुसतीच हाणताहेत ! ”

“ पिलॉट सायकल आहे ती ! ” एका छोट्या विद्यार्थ्यांने सांगितले, आणि लगेच त्याचा मोठा भाऊ खुलाशादाखल म्हणाला, “ पायलॉट सायकल. ”

पायलटगाढी मोऱ्या डौलांने निघून गेल्यानंतर चार सायकलींची एक आघाडीची फलटण आली. ह्या फलटणीतल्या एका स्वारांने तांबडा ब्लेजर, खाकी विजार नि टेनिसचे बूट ; दुसऱ्यांने नुसताच सदरा नि धोतर ; तिसऱ्यांने जोडे, पायजमा, हॅट नि गंजिफ्रॉक आणि चवथ्यांने काठा कोट, धोतर नि चपला धारण केल्या असून डोक्याचा गोटा केलेला होता. हे चौथे विविधरंगी वीर आमच्याजवळून जातांना प्रत्येकाकडे ऐटींत नजर टाकीत होते. त्यामुळे कांहीं मूर्ख प्रेक्षकांची फसगत होऊन ह्यांतला पायगुडे कोणता म्हणून कांहीं जणांनी व्यर्थ पुन्हा ढोकीं खाजवली. इतक्यांत हैंटोव्हर्क के निघून जाऊन शैवटचा ग्रूप आमच्याजवळ येऊन ठेपला. तत्क्षणी “ शूः शूः ! गप्प बसा...त्यांना त्रास होईल ! ” असे आवाज निघून लागले.

विसू रोडे हलक्या आवाजांत शेजारच्या गृहस्थांच्या कानांत म्हणाला, “ ह्यांतले पायगुडे कोणते हो ? ”

“ ते मध्ले !...हिरवा कोट नि निळी विजार. ”

मंत्रमुग्ध नागप्रमाणे प्रत्येक प्रेक्षक पायगुडे ह्यांचा सायकल-विक्रम पाहूं लागला. पायगुडे अगदीं शांतपणे पेडल फिरवीत होते आणि मधूनमधून हास्यमुखाने आपल्या भगतगणांकडे दृष्टि वळवीत होते. पायांना त्यांनी पट्टीस गुंडाळली होती आणि डोक्याभोवतीं लोकरीचा रुमाल बांधला होता. त्यांच्या प्रत्येक बाजूस दोन दोन सायकलस्वार शारीरसंरक्षक म्हणून चालले होते. त्यांनी डोळ्यांत तेल घालून पायगुडे ह्यांच्यावर नजर ठेवली होती आणि प्रेक्षक आपल्या गांवचेही नाहीत असें समजून त्यांच्याकडे दुर्लक्ष ठेवलें होते.

पायगुडे ह्यांचे डोळे खोल गेले होते. तें पाहून एकजण म्हणाला देखील, “अजून किती दम काढीलसं वाटतं रे हा ?”

“ डोळ्यांवर जाऊ नकोस त्याच्या. आणखी दीड दिवस गाडी फिरवण्याची त्याची उमेद आहे.”

“ उमेद पुष्कळ असेल रे...” दुसऱ्यानें निष्काळजी स्वरांत म्हटले. त्यावरोबर पहिल्याचै पित्त खवळलें आणि तो ओरडला, “ तर मग तुला काय वाटतं, तुझ्या धायगुडेसारखा मध्येच प्रयत्न सोडील होय हा ?”

ही भाषा ऐकून एक भरीव छातीचा तालीमबाज मराठा मुठी उगारून पुढे आला. “ अबे ए, धायगुडेचं नांव काढूं नको उगाच इथें ! धायगुड्याच्या पायाची सर येईल का ह्या पायगुड्याला ? ”

धायगुड्याचा आक्षेपक विचारा भीत भीत पुटपुटला, “ पण धायगुड्यांनी तर कालच पाय टेकलेत ना ? ”

“ घ्येकलेत ते सरळ पिर्मानिकपनांत तरी घ्येकले. तुझ्या ह्या पायगुड्यावानी नाय क्येलं त्यानें ! काय म्हणे कपडे बदलायला क्वापन्यांत जातो नि अलगद पाय घ्येकतो भुईवर. मी काय जानूनशान् नाय व्हयू ! ”

हेरे राम ! मंदिरांत देवाविषयों अनुदार उद्भार काढावेत तसे त्या पहिलवानानें त्या ठिकाणी है विलक्षण जहरी आरोप उच्चारून दाखवतांच सर्वंत्र वीज कडाडल्यासारखी झाली. त्या मराठा वीरावर कित्येक प्रेक्षक तुटून पडले आणि एकच गोंधळ व मारामारी सुरु झाली. त्यांतच “ शांत व्हा ! शांत व्हा ! ” करीत धावून आलेल्या स्वयंसेवकांची भर पडल्यामुळे जो गोंगाट झाला तो विचारूनच नका. शेवटी मोऱ्या मुष्किलीनें त्या तालीमवाज तशणाला वरल्या स्थिरीत अँम्बुलन्स गाडींत घालून इस्पितळाकडे नेण्यांत आले, तेव्हां मैदानावर पुन्हा शांतता पसरली. धायगुडे ह्यांचे उरलेसुरले मूळभर अनुयायी तेव्हांच नेस्तनावूद होऊन निघून गेले.

वातावरण निवळल्यावर आम्ही पुन्हा पायगुडे ह्यांच्या विक्रम-वर्तुळाकडे दृष्टि वळवली.

“ शांतचित्त म्हणावं तर ह्याला. ” दादा लष्टे कौतुकपूर्ण स्वरांत म्हणाला.

“ इतकी लछालड्यी झाली पण पायगुड्याचं पेडल आपलं चालूच आहे ! ”

घारुअण्णांनी हाशहुश करीत आपली शतपावली पुन्हा सुरु केली होती. दादाचे वाक्य ऐकून मध्येच थांबून ते म्हणाले, “ जितक्या जोरांत त्याच्या पायगाडीचं चक्र फिरत आहे तितक्याच जोरांत त्याचा मेंदूही उलटा फिरत असला पाहिजे. चक्रम् भ्रमति मस्तके ! ”

इतक्यांत पलीकडच्या बाजूस गेलेली पायगुड्यांची सायकल पुन्हा आमच्याकडे वळलेली पाहातांच अणांनी तीव्र तिरस्कारानें रंगणाकडे पाठ वळवली आणि ते नाकांत तपकीर कोंबू लागले.

पायगुडे ह्यांचे डोळे आतां पूर्वीपेक्षांही खोल गेले होते आणि त्यांच्या थोडथोड्या छुकांड्याही जात होत्या. तें पाहून मीं दादाला विचारले, “ काय रे, लक्षण ठीक नाहीं, नव्हे का ? ”

“ चूप बस ! तुझ्यासारखे अवलक्षणी प्रेक्षक जमल्यावर ह्यापेक्षां काय चांगलं लक्षण दिसणार ? ”

“ म्हणजे ? ” मी रागावून म्हणालो, “ मी काय घोडं मारलं रे त्याचं ? ... नि तूं भजन कसलं करतो आहेस ? ”

“ भजन ? ” दादा अधिकच जोरांत टाळ्या वाजवीत म्हणाला, “ होय, एक प्रकारे हें भजनच आहे. पायगुडे ह्यांच्या पराक्रमांत त्यांना यश मिळावै मळून मी हें भजन चालवलं आहे म्हटलंस तरी चालेल. पण शिवाय... ”

“ शिवाय काय ? ”

“ शिवाय टाळ्यांचा दुसरा उद्देश म्हणजे पायगुडेला उत्तेजन द्यायचं. नि तिसरा उद्देश... ”

“ चालूं दे. ” मी आणि विसू रोडे त्याच्या भजनांत एकदमच सामील होत मळूनालो.

“ तिसरा उद्देश म्हणजे ह्या वेळी आरडून ओरडून, टाळ्या वाजवून, नाना प्रकारचे आवाज करून पायगुडेला सावध ठेवण हें आपलं कर्तव्य आहे. लोकहो, तुम्हांला दिसत नाहीं का, त्या वीराची काय स्थिति झाली आहे ती ? त्याच्या ढोळ्यांभोवतीं उठलेली काळीं वरुळं, त्याचे लटलटायला लागलेले पाय नि त्याच्या छुकांड्या, ह्या सगळ्यांचा अर्थ काय ? तर लोकहो, पायगुडे पेंगताहेत, पायगुडे झोपताहेत, पायगुडे निजताहेत ! निद्रादेवीने त्यांच्यावर टाकलेला हा मायापाश तोडून टाकायचा असेल, तर त्यांना जागं ठेवलं पाहिजे ! त्यांना निजूं देतां नये ! वाजवा, टाळ्या वाजवा ! बोला, पायगुडे की जय ! ”

दादा लडे आपले तीन उद्देश प्रथम मला आणि विसूलाच सांगत होता. पण क्रमाक्रमानें त्याचा स्वर चढत गेला. मला वाटते, परमेश्वराकडून

त्याला एकाएकीं अंतस्फूर्ति झाली असावी. जेव्हां जेव्हां लोक कर्तव्यच्युत होतात, तेव्हां तेव्हां अशींच दादासारखीं माणसे अवतार होऊन येत असतात. दादा लड्ठेला अकस्मात् दिव्य संदेश झाला आणि तो दिव्य संदेश गंगेच्या ओघाप्रमाणे त्याच्या मुखांतून अविरत वाहूं लागला. प्रेक्षकांवर किंवा श्रोत्यांवर त्याचा परिणाम झाल्याशिवाय कसा राहील ! हळुहळू दादाची भजनी मंडळी वाहूं लागली. टाळ्यांचा आवाज ठेक्यांत सुरु होऊन ‘विठूचा गजर हरिनामाचा’ आसमंतांत पसरून गेला. ‘पायगुडे की जय !’ अशी आरोळी गगनाला भेदून गेली.

ह्यांतच भर म्हणून किंवा दादानें आपल्या संदेशाच्या शेवटी ‘वाजवा रे वाजवा !’ अशी जी घोषणा केली होती तिचे परिपालन म्हणून, एक बालबीरांचा ताफा ‘डावा उजवा’ करीत रंगणाच्या मध्यभागीं येऊन उभा राहिला. मुख्य बालबीराने हातांतली तुतारी मोळ्या टेचांत वर करून ‘रणदिंग’ ऊकले. त्याच्या ‘तुतारी’ला लोकांकडून ‘हियर...हियर !’ च्या रूपाने जो तावडतोव अनुकूल अभिप्राय मिळाला तो पाहून केशवसुतांना वाटले असते : मला जी एक तुतारी हवी होती ती हीच...हीच !

मुख्याने ‘सूत उवाच’ करतांच त्याच्या सर्व अनुयायांनी एकसुराने बँडवादन सुरु केले. ढोल, तांबे, बिगुल ह्यांचा एकच हैदोस उडाला. त्यांतच एका नर्म संगीताच्या भोकत्यानें ग्रामोफोन उघडून त्यावर पोवाड्याची फ्लेट लावली. ( ती ‘लव्ह-परेड’ची होती असे मला पुढे कळले. ) इतके ‘म्यूझिक’ सुरु झाल्यावर आणि इतके प्रोत्साहन मिळाल्यावर पायगुड्यांची डुलकी पार पक्कून गेली ह्यांत नवल नाहीं. ( ते दचकून खालीं पडले नाहींत हेच नवल ! ) मला वाटते, कुभकर्णाला युद्धासाठी उठवतांना देखील असुरगायकांनी इतका शंखध्वनि केला नसेल !

पायगुडे ह्यांची सायकल पुन्हा जेव्हां आमच्या समोरून गेली, तेव्हां तिची चाके पुष्कळच वेगांत फिरत होतीं; आणि खुदे पायगुडे सुद्धा ताजेतवाने दिसत होते. इतकेंच नव्हे तर प्रेक्षकगणांकडे पाहून त्यांनी आपला घामाने

चिंव झालेला रुमाल फडफडावला आणि स्मिताची एक लकेर गिरकावली. तें पाहून दादा लड्ठेला धन्य धन्य झालें. आमचा आनंद गगनांत मावेना म्हणून आम्ही ‘स्मेंडिड् पायगुडे, वक् अप् पायगुडे !’ च्या रूपानें तो अस्मानाची कोंडी फोड्हून वर केकला. आणि त्याचे प्रतिध्वनि जेव्हांच चहूंकडून निघूं लागले तेव्हां आम्हांला तेंच अस्मान टेंगणे झालें. कांही बायकांनी कडाकडा वोटे मोडलीं आणि नंतर आपल्या तान्हुल्यांना ‘उगी उगी’ म्हटलें. दोन बायकांकडे माझें विशेष लक्ष होतें. ( साधारण म्हातान्याच होत्या त्या. ) त्यांची एक गंमत इथें सांगण्यासारखी आहे.

**पहिली :** बाई बाई ग ! रेकाड मोडणारच बरं का हा सगुणाकाळू.

**दुसरी :** [ आपल्या तान्हुल्याला हलक्या हातांनीं बाबागांडींतून उचलून ]...!

**पहिली :** तो बालू सांगत होता, कीं एकुणसत्तर तास झाले कीं थांबणार ह्याचा रेकाड. म्हणजे किती तेरा तास राहिले ना हो सगुणाकाळू ?

**दुसरी :** [ बाळाकडे भयचकित दृष्टीने पाहात ]...!

**पहिली :** [ अभिमानानें ] आपण टाळ्या वाजवल्या ना सगुणाकाळू, म्हणून एवढं अवसान आलं हो त्याला. बाकी असं काय मोठं केलं आपण म्हणा ! भजनाला जाऊन टाळ्या वाजवायच्या त्या इथें वाजवल्या एवढंच.... पण तो काय करतो आहे हो तिकडे एका बाजूला जाऊन ?

**दुसरी :** ... ? !

**पहिली** [ शेजारच्या मुलाला ]...असं म्हणतोस ? कितव्यांदा रे बदलले ! वरं का सगुणाकाळू, त्यानें म्हणे कपडे बदललेन तिकडे जाऊन. पाहा ना, आतां निळी चङ्गी जाऊन धोतर आलं !

**दुसरी :** [ चिड्हन ] तुम्हीं गप्प वसा ना मावशी ! इथें माझ्या पलूचे कपडे बदलायचेत् त्याची काय वाट ? पलूर्ने केलाग्र वसल्या वसल्या विक्रम !

हा डबल विक्रम चालू असतांना मध्येंचे एकाएकीं बँडवादन थांबलैं आणि एक किडकिडीत उंच गृहस्थ हातांत भला मोठा कर्णा घेऊन मध्यभारीं गेसच्या वत्तीखालीं जाऊन उभा राहिला. नंतर कर्णा तोडाला लावून त्याने दणदणीत आवाजांत गर्जना केली,

“ शांत व्हा ! शांत व्हा ! श्रीयुत पायगुडे ह्यांचे आतांपर्यंत सत्तावन तास पुरे झाले असून जगाचं रेकॉर्ड मोडायला त्यांना आतां फक्त बारा तास बाकी आहेत ; नि तेवढे तास आपण सायकल फिरवूं अशी त्यांना उमेद आहे. [ याळ्या ] ह्यासाठीं आपण आतांपर्यंत त्यांना जें प्रोत्साहन दिलंत तेंच ह्यापुढेंही देत चला ! कलावं, लोभ असावा...” असें म्हणून त्यांनी आपला कर्णा खाली ठेवला.

व्यवस्थापकांच्या ह्या खास विनंतीला मान मिळाल्याशिवाय कसा राहील ? त्यांचे ‘ भाषण ’ पुरे होतें न होतें तोंच सर्व वाजूरीं बॉम्बगोल्डाप्रमाणें ‘ बक्क अपू पायगुडे ! ’ ‘ स्टेडी पायगुडे ! ’ ‘ स्प्लॅडिड पायगुडे ! ’ असे ध्वनि निघूं लागले. मराठी शाळा नुकतीच मार्गे टाकलेले कांहीं विद्यार्थी ‘ भक्त अपू पायगुडे ! ’ ‘ चक अपू पायगुडे ! ’ ‘ बघ बघ पायगुडे ! ’ अशा नाना तन्हेनै उत्तेजन देऊं लागले ; आणि तें पाहून कांहीं टिंगलवाजांनी ‘ बसू कर पायगुडे ! ’ असेही ओरडण्यास कमी केले नाहीं. एक टीचभर उंचीचे ब्रात्य पोर आपले दोन्ही गाल दोन हातांत धरून बेंबीच्या देठापासून नुसतेंच ओरडत सुटले होते. मी त्याला “ कां रे उगीच ओरडतोस ? ” असें म्हणून ढोले वटारले ; तेव्हां उलट “ हें हो काय ? मी पोत्सान देतो. ” असें म्हणून त्याने दुप्पट जोरानें किंचाळी फोडली. त्याचे पितर स्वर्गाबिर्गीत कोठे असते तर खात्रीनें त्याचा कान उपटायला त्या वेळीं खाली आले असते !



“ तुम्ही गप्प बसा ना मावशी, हय्ये पलटूने केलाय् बसल्या चिकम ! ”

[ ५४ ]



परंतु सर्वोत्तम आश्र्वयाची गोष्ट म्हणजे आमच्या घारूअण्णांवरही ह्या सगळ्या आरडाओरडीचा परिणाम झाला असावा. कारण, त्यांनी आपल्या येरक्षारा थांबवल्या असून माझ्या व विसूच्या खांद्यावर हात ठेवून ते डोळे विस्फारून रंगणाकडे पाहात होते. त्यांनी माझ्या खांद्यावरचा हात इतक्या वजनदारपणाने ठेवला होता, की मोळ्या प्रयासाने तो दूर करून मी म्हणालो, “अणा, तुमच्या हातखालचा होण्याची आपली इच्छा नाही बुवा! नि इतकं डोळे ताणून पाहून नका कांहीं. आतां वळसा घालून येईल पायगुडे इथे.”

पण घारूअण्णांचे डोळे अजूनही विस्तारलेलेच होते आणि आतां त्यांची छाती सुद्धा खालीवर होऊन लागली होती. अस्फुट कातर स्वरांत त्यांनी अर्धवट आपल्याशींच म्हटले, “मला...मला...उगीचच शंका आली, की...”

दादा लष्टे गर्रर्दिशी त्यांच्याकडे वळून म्हणाला, “आतां कसल्या शंका घेतां तुम्ही अणा? अशा थोर विक्रमकारावहूल तुम्हांला अजून खात्री वाटत नाही?”

घारूअण्णांनी कांहींच उत्तर दिले नाहीं. ते अजून सुद्धा दूर अंतरावरून हळुहळू येणाऱ्या पायगुडेच्या सायकलीकडे रोखून पाहात होते. तेवढ्यांत एका उत्साही खार्चिक गृहस्थाने बाण, नले, चंद्रज्योती वगैरे दारुकाम सुरु केल्यामुळे रंगणाजवळची बरीच गर्दी मोळून त्या गृहस्थाभोवतीं जमली. घारूअण्णा मात्र पुढे जागा मोकळी झालेली पाहातांच दादा लष्टेच्या अगदीं शेजारीं दोरीला घरून उमे राहिले.

शोऱ्याच वेळांत पायगुऱ्यांची सायकल आमच्याजवळ येऊन ठेपली. ह्या वेळेस त्यांचे शरीरसंरक्षक मागें राहिले असून ते एकटेच पुढे होते. गॅसच्या बत्तीचा उजेड लवकरच त्यांच्या मुखावर पडला आणि त्यांचा तो उत्साहाने पुनरपि न्हालेला दमदार चेहरा पाहून आम्हांला क्षणभर आनंद झाला.

पण तो क्षणभरच! दुसऱ्याच क्षणीं पायगुडे ह्यांच्या मुद्रेत विलक्षण फरक

दिसूं लागला. त्यांचा चेहरा अकस्मात् आश्रव्युक्त दिसूं लागला. कांहीं तरी अभूतपूर्व घटना दृष्टीस पडल्यामुळे त्यांचे चित्त एकदम व्यग्र झाले असावे. ही अभूतपूर्व घटना काय असावी म्हणून आम्हीं त्यांच्या त्या किंचित् निस्तेज पण विस्फारलेल्या नेत्रांच्या रोखाने पाहूं लागलों तों आम्हांला घारुअणाच दिसले. आणि घारुअणा ? घारुअणांची स्थिती कांहीं विलक्षणच झाली होती. ते अगदीं ढोळे वटारून वटारून पायगुड्यांकडे पाहात होते. त्यांची छाती ताडताड उडत होती आणि हाताच्या मुठीनीं त्यांनीं दोरी इतक्या गच्च आवळून धरली होती, कीं त्यांच्या हातांतून रक्काचे एक दोन थेंबही निघाले असतील.

क्षणभराने दांतओठ चावून ते म्हणाले, “ बदमाष ! पाजी ! रास्कल ! ” पण ह्यापलीकडे कांहींच शब्द त्यांच्या तोऱ्हून निघेनात. इतका त्यांचा राग अनावर झालेला दिसत होता.

पण एवढे होईपर्यंत पायगुड्यांची सायकल तेथें थांबते आहे थोडीच ! ती केव्हांच पुढे निघून गेली. पण घारुअणा थांबले नाहीत. ते सुद्धा दोरी वर करून आंत घुसले व तीरासारखे सायकलच्या मार्गे धावले. तेवढांत जवळ आलेल्या शारीरसंरक्षकांच्या सायकली त्यांनीं धके मारून खालीं पाडल्या आणि हाताच्या मुठी उगारून ते पायगुड्यांच्या सायकलमार्गे धावूं लागले. तसा पायगुड्यांच्या सायकलीलाही अचानक वेग चढला !

आम्हांला हा प्रकार कांहींच समजेना. आम्ही नुसतेच टकमकां पाहूं लागलों, इतकी आमची बुद्धि हवकून गेली होती. इतक्यांत एकाएकीं आसमंतांत सर्व बांजुनीं गोंगाट सुरु झाला. कांहीं लोक फली फोऱ्हून आंत घुसले. ‘ स्टॉप दॅट ! ’ “ हाणा, मारा, ठोका ! ” ‘ शेम शेम ! ’ अशा गर्जेना सुरु झाल्या. आणि कोणाच्चा पायपोस कोणाच्या पायांत राहिला नाहीं.

दादा लळे प्रथम ताळ्यावर आला.

“ अणांना वेडब्रीड तर लागलं नाहीं ? ”

“ कुणास ठाऊक ? आन्तांपर्यंत तर चांगले होते.”

“ अरे, पण आपण असे काय उभे आहों ? चला, त्या घारुअण्णांना अजून अडवून ठेवून, नाहीं तर सबंध विक्रमाची धाण करतील. उद्यां गांवांत तोंड काढायला जागा राहायची नाहीं आपल्याला ! ”

तत्क्षणीं आम्ही तिघेही रंगणांत धावलो. घारुअण्णांच्या मागोमाग वान्यासारखे जाऊन आम्हीं त्यांना थोपवून धरलें आणि “ अण्णा, काय हें ? अण्णा, काय हें ? ” करीत त्यांना फरफटावीत नेऊं लागलो. दादा लष्टेनें त्यांचे खांदे धरले असून विसू रोडेनें पाय आणि मीं हात धरले होते.

आम्हीं त्यांच्या आंगाला हात लावतांक्षणीच आमच्यावर शिव्यांचा भडिमार करीत घारुअण्णा ओरडले, “ सोडा, सोडा मला ! सोडा म्हणून सांगतों ना ! त्या लवाड माणसाला ठेंचून... ”

“ अण्णा ! अण्णा ! तुम्हांला वेडबीड तर लागलं नाहीं ना ? ते पायगुडे नाहीत का ? ”

“ पायगुडे ? पायगुडे ? वा रे पायगुडे ! ” घारुअण्णा तुच्छतेने म्हणाले, “ हात सोड माझा मुकाट्यानें ! पायगुडे म्हणे. अरे, मीं त्याला पाहातांक्षणीच ओळखलं, कीं हा पांडुरंग पोळ म्हणून ! ”

“ पांडुरंग पोळ ? ”

“ मग कोण वाटलं तुम्हांला ? ” घारुअण्णा आवेशाने उत्तरले, “ अगदीं तोच माझ्या हाताखालचा पांडुरंग पोळ ! माझ्या किशीला मागणी घालणारा पांड्या पोळ ! ”

विस्मयाचा पहिला आवाका ओसरल्यावर मीं शांतपणानें म्हटले,

“ असेल अणा, तो पोळ असेल. पण म्हणून काय, त्यानें रेकॉर्ड मोडूं नये ? ”

“ मोडावं की ! पण तें पोळ म्हणून मोडावं, पायगुडे म्हणून कशाला ? ”

घारुअणांचा हा मुद्दा आम्हांलाही पटला. पण म्हणून तमाशा करीत किती वेळ तेथे उमें राहायचे ? पायगुडे उर्फ पोळ ह्याला अडचण होत होतीच, शिवाय आमच्या मिरवणुकीभोवतीही लोक जमूळ लागले होते.

“ कारण आहे त्याला ! ” घारुअणा मध्येंच हिसकाहिसकी करीत म्हणाले, “ ह्या पोळाला मीं रजा दिली नाहीं ना, तेव्हां डॉक्टरचं सिक सर्टिफिकीट घेऊन आला नि रजा मिळवलीन् त्यानें ! पण इथें येऊन तर ही स्वारी रेकॉर्ड मोडायला लागली ! गुपचुप विक्रम करून मला थक्क करायचं होतं गुलामाला ! पण पांडू पोळ म्हणून विक्रम केला असतान् तर मी घोडिवऱ्याहून धावत आलो असतों नि खोटं सर्टिफिकीट दाखवल्यावहूल फिर्याद ठोकली असती ! तेव्हां पांडू पायगुडे असं घेतलन् बेण्यानें नांव नि केलान् विक्रम सुरु !... शिवाय...”

“ शिवाय काय अणा ? ” मीं त्यांची समजूत घालण्याच्या उद्देशानें म्हटले. आतां लवकर पठणें भाग होतें. कारण लोक आमच्यावर हळा करण्याच्या बेतात होते.

“ शिवाय...” घारुअणा म्हणाले, “ त्याला रेकॉर्ड मोडूं देतां कामा नये.”

“ तें कां ? ” विसूनें आश्चर्यानें विचारले.

“ एवढं समजत नाही तुम्हांला ? ” घारुअणा ओरडले, “ अरे, रेकॉर्ड मोडून तो जगावेगळा पराक्रम करणार होता ! मला पेचांत घालणार होता लेकाचा ! त्याला माहीत आहे, कीं घारुअणाचा शब्द म्हणजे रामाचा बाण ! एक सायकल-विक्रम केला कीं मिळालीच किशी आपल्याला ! पण नुसर्त पेडल फिरवण्याशिवाय ज्याला कांहीं थेत नाहीं अशा हाताखालच्याला मी किशी

देईन ! नांव सोड म्हणावं ! ”

घारुअणा हीं वाक्ये इतक्या मोळ्यानें आणि घरघरीत आवाजांत बोलले, कीं तीं पायगुडे ह्यांच्या कर्णांध्रांत घुसल्याशिवाय राहिली नाहीत आणि त्यामुळे पायगुडे ह्यांचा उत्साह आवाका कुठच्या कुठें गेला. शारीरसंरक्षकांच्या प्रथत्नांना आणि प्रोत्साहनांना न जुमानतां श्रीयुत पायगुडे उर्फ पोळ ह्यांचें शारीर घाडदिरीं स्वालीं आले आणि विक्रम फिसकटला !

त्याच क्षणी “हा: हा: हा: हा: !” असें बेड्यासारखें भेसूर हास्य मनःपूर्वक करून घारुअणा मूर्च्छित पडले !

नंतर मैदानावर जो गोंधळ उडाला त्याचें वर्णन करण्यास माझी लेखणी असमर्थ आहे ! एवढेंच सांगतों, कीं घारुअणांना पोलिस शिपायानें बेशुद्धावस्थेतच कैद केलें. त्यांना शुद्धीवर आणून परत पाठवून देतों, अशी वाजवी सूचना मी केली असतां व्यवस्थापकांनी “आमच्याकडे आहे त्यांना शुद्धीवर आणणारा डॉक्टर !” असें तिरस्कारानें नि संतापानें म्हणून मला गचांडी दिली. त्यांच्याकडे डॉक्टर नाहीत असें कोणी म्हटलें होतें ? डॉक्टरांची सबंध कमिटीच होती कीं त्यांच्याकडे ! आणि ह्या कमिटीनेच तर पांडू ‘पायगुडे’ ह्याला सर्टिफिकेट दिलें होतें, कीं ‘तुझें शारीर ठणठणीत आहे, तुला कांहीं होत नाहीं’ म्हणून !

शेवटीं पोलिसनें आणि व्यवस्थापकांनीं आमचीं नांवें व पते टिपून घेतल्यानंतर घारुअणांकडे एक शेवटचा कसण दृष्टिक्षेप टाकून मी, दादा लड्ठे आणि विसू रोडे जमिनीवर पडलेली अणांची तपकिरीची डबी उचलून घराकडे परतलो. प्रथम जड पावलांनीं चालत होतों; पण जेव्हां खबळलेला जनसमुदाय आंगावर तुदून पडला तेव्हां दुंगणाला पाय लावून पळावें लागलें.

आणि घरी येऊन तिघे तीन विछान्यांवर हाशहुश करीत पडलों तेव्हां कुठे माझ्या डोक्यांत ती अजब कल्पना विजेसारखी चमकली.

“ हात्तिच्या ! ” मी ओरडलों.

विसू आणि दादा माझ्याकडे हताश होऊन पाहूं लागले. अणांप्रमाणे मलाही वायु होतो कीं काय अशी त्यांना शंका आली असावी.

“ हात्तिच्या ! ” मी पुन्हा म्हणालों, “ सारंच मुसळ केरांत ! अणांनी इतका प्रकार करायलाच नको होता ! ”

विसू आणि दादा माझे शब्द ऐकून दोघे दोन कुर्शीवर वळले आणि मध्ये मी एकटाच भाष्य करीत राहिलों.

“ अणांच्या मनांत पांडू पोळाला किशी द्यायची नव्हती एवढंच ना ? ठीक आहे तर ! नव्हती द्यायची. पांडू पोळानें विक्रम मोडला असता, तर वचनाखातर अणांना आपनी मुलगी त्याला द्यावी लागली असती खरी. पण... ”

दादा लछेच्या बाजूने घोरण्याचा आवाज येऊ लागला.

“ पण...पण... ” मी विजयी स्वरांत पुढे म्हटले, “ जर पांडू पोळाने रेकॉर्ड मोडलं असतं तरची बात आहे ! रेकॉर्ड मोडीत होता तो पांडू पोळ नव्हताच मुळी ! तो होता पांडू पायगुडे ! क्वालिफाइड डॉक्टरांची कमिटीच सांगते आहे...नि पांडोबा पायगुडेला किशी द्यायची असे उद्धार घारुअणांनी कधीच काढलेले नव्हते ! ”

माझा हा मुद्दा ऐकून दादा लछे आणि विसू रोडे ताडदिशीं विछान्यांत उटून बसले आणि आम्ही दोघेही एकमेकांच्या तोंडाकडे पाहूं लागलों.

## चक्रमपुरांतील वि क्र मो त्स व

रेकॉर्ड मोडप्प्याचें खूळ महाराष्ट्रांत फैलावल्यापासून माझ्या डोक्यांत एक नवीनीच कल्याना घोळूळ लागली होती. पहिली नोकरी सुटल्यापासून मी स्वस्थच होतों. माझ्या शेवटच्या अर्जांचेही नकारार्थी उत्तर आल्यावर दुसऱ्याच दिवशीं मी दादा लडेकडे गेलों आणि त्याच्यापुढे माझी अभिनव योजना मांडली. सुदैवानें विसू रोडे त्या वेळीं तिथेंच असून आपल्या पगारांत वाढ होत नाहीं म्हणून रडकथा गात होता.

“ अरे, मार तुझ्या त्या नोकरीवर लाय ! ” मी माझी ‘स्कीम’ सांगून शास्यावर ताडदिशीं म्हणालों, “ आपण तिथे एक होऊन हा नवीन पराक्रम केल्यावर पैसे बघ कसे झाडाला लागतील ! ”

विसू रोडे माझ्याकडे प्रथम विस्मयचकित दृष्टीने पाहूळ लागला. नंतर हळूहळू त्याच्या डोळ्यांत आशोचें पाणी चमकूळ लागलें.

“ खरंच म्हणतोस किशा ? ... खरंच पैसे मिळतील आपल्याला ! ” त्यानें आशाक्खन विचारलें.

“ अरे, त्यांत शंकाच नको मुळीं ! सगळं चक्रमपूर आपल्या मुठीत येईल ! ”

मी हें अगदीं पूर्ण श्रद्धेने सांगत होतों खरा, परंतु अद्याप माझ्या योजनेवर दादाचें मत काय आहे तें मला कळलें नव्हतें. दादावर तर आमची सर्व मदार.

दादा लडे आपल्या ह्या मानमरातबाला साजेशा गंभीरपणाने स्वस्थ बसला होता. बराच वेळ विचार केल्यानंतर त्यानें आपलें मत दिलें : “ किशाच्या सूचनेनेत ‘स्पार्क’ आहे-ठिणगी आहे, ह्यांत शंका नाही. पण प्रभ

एवढाच...”

“कसला प्रश्न आतां दादा ?” मी उत्कंठेने विचारले, माझ्यांत स्पार्क आहे हे उद्घार आणि तेही दादा लडेच्या तोंडून ऐकून मला त्रिमुवनांत धन्य झाले होते; आणि माझ्या ‘स्पार्क’ ने भडकून जाऊन बेहोष झालेले चक्रमपूर माझ्या डोळ्यांपुढे नाचत होते.

दादा लडेने आपली गंभीर, एकाग्र दृष्टि माझ्याकडे लावून इछुवळू उत्तर दिले, “हा सगळा भयंकर खटाटोप करायला छन् छन् लागणार तो आपण कुठून आणायचा ?”

खरेंच ! हा मुद्हा माझ्या डोक्यांत मुळींच आलेला नव्हता. मी विचारांत पडलो, पण विसू रोडेचा स्पार्क ह्या वेळी प्रज्वलित झाला. त्याने एकाच शब्दांत संगितले, “घारुअण्णा !”

त्याच्या त्या नामोच्चाराने चमकून आम्ही म्हणालो, “काय ?”

“तुम्ही जाणतच आहां...” स्वतःचे क्षणिक माहात्म्य ओळखून विसू रोडे शांतपणे बोलून लागला, “की भांडवल मिळवून देण्यांत घारुअण्णांचा हातखंडा आहे. घारुअण्णा प्रयत्न करतील तर हां हां म्हणतां आपल्याला दहा हजारांचं कर्ज मिळवून देतील. एखादा शेटजी दाखवला कीं जळूसारखे चिकटील ते त्याला.”

मीं विषणूपणे मान डोलवली. मी स्वतः शेटजी नसलों तरी मलाही असेंच निकटून पन्नास रुपये उसने काढण्याचा प्रयोग घारुअण्णांनी केलेला होता.

ह्यानंतर वेळ घालवण्यांत अर्थ नव्हता. मी आणि दादा धडाडीची माणसे होतो. दादा लडेने विसूची सूचना-अर्थात् त्याला शक्य तों श्रेय देण्याचे टाकून-मान्य केली. आणि नंतर दादाच्या आईने आमच्यापुढे आदललेला चहा पोटांत

दकलीत आम्हीं तावडतोव त्याच बैठकीला आमचा 'प्लॅन' तयार केला. ह्या 'प्लॅन' मध्ये जेव्हां जेव्हां 'भांडवल' शब्द निघे तेव्हां मीं त्याला जोराने हरकत घेतली; कारण मी मताने 'सोशालिस्ट' होतों. माझी जाज्वल्य तत्त्वनिष्ठा पाहून माझ्या भागिदारांनीही तो शब्द गाळून नुसतें 'पैसे' असेंच मासुली उलेखिप्पाचें मान्य केले.

एक्सप्रेस तार आणि त्यावरोवर तारेनेंच गेलेला प्रवासभत्ता हातीं पडतांच घारुअण्णा तडकाफडकीं घोडिवऱ्याहून निघून चक्रमपुरास येऊन दाखल झाले. एक महिन्याची 'हक्काची' रजा येऊनच ते आले होते, आणि येतांना त्यांनी 'हाताखालच्या मास्तरा' ला चार्ज दिला होता.

"बाकी माझ्या हाताखालचा कोणताही मास्तर घेतला तरी वेळ मारून नेण्याची कला आहे हो त्याच्या आंगांत." त्यांनी अभिमानाने सांगितले, "कारण सगळ्यांना शिकवण ह्या घारुअण्णांची आहे."

घारुअण्णांच्या या नेतृत्वचातुर्यावदल आम्हांला शंका नसल्यामुळे आमच्या नवीन योजनेचे "प्रिसायडिंग् मॅनेजर" घारुअण्णांना नेमण्याचे आम्हीं त्याच घटकेला ठरवले.

ह्यानंतर जाहिरातीचा मसुदा तयार होत आहे तों घारुअण्णा भिकमल शेटजीकडे जाऊन रोखेपत्र तयार करून घेऊनही आले. आम्ही आकृतवक्त्र बसून राहिलो. अण्णांना काय म्हणावै तेंच आम्हांला समजेना! मीं तर त्याच क्षणीं अण्णांच्या अपूर्व चतुराईचें पारितोषक म्हणून त्यांना दिलेले पन्नास रुपयांचै कर्ज बाद करून टाकले. कारण ते परत मिळणार नाहीं ह्याची मला खात्री होती.

विसूतें त्याच दिवरीं हिंडून शाहून सान्या दैनिकांत आमची जाहिरात दिली. वाचकांना नमुन्यादाखल 'आरोळी' त आलेली जाहिरात इथें देत आहें—

“चक्रमपुरांत भयंकर खलबळ ! ”

कोणी पाहिला नाहीं, कोणी ऐकला  
नाहीं असा अपूर्व, दणदणीत,

दि ग्रॅण्ड विक्रम कार्निवाल !!!

अर्थात् चक्रमपुरांत विक्रमोत्सव !

“आजपर्यंत कोणी कधीं केला नाहीं आणि पुढेही करील असें वाटत नाहीं असा अपूर्व चमत्कार करून दाखवून चक्रमपूर सर्व शहरांचे रेकॉर्ड मोडणार आहे. आज रेकॉर्ड मोडण्याची अभिनंदनीय प्रथा महाराष्ट्रांत किती लोकप्रिय झाली आहे हैं सन्मान्य नागरिकांना नव्यानें सांगण्यास नकोच ! कोणी सायकल रेकॉर्ड मोडतो, कोणी पोहण्याचे रेकॉर्ड मोडतो. कोणी चोबीस तास पखवाज वाजवतो, कोणी चाढीस तास चालत राहातो, कोणी सारखा चहा पीत वसतो, कोणी मूग गिळीत राहातो ! तात्पर्य काय, प्रत्येक जण सतत कांहीं तरी विक्रम करतो. पण...

“पण कित्येकांना मनांत असूनही रेकॉर्ड मोडतां येत नाहीं. ऐपत नसते, सुखसोयी नसतात, उत्तेजन मिळत नाहीं, अशा अनेक कारणामुळे महाराष्ट्रांतले अनेक विक्रमकार झाकल्या माणकांसारखे अप्रसिद्ध राहातात. पण त्यांनी आतां निराश होण्याचे कारण नाहीं. आमचा ग्रॅण्ड विक्रम कार्निवाल येत्या शनिवारपासून सुरु होणार असून त्यामुळे ह्या पराक्रमी वीरांची अडचण दूर होणार आहे. आमच्या ‘कार्निवाल’ मध्ये विक्रमकारांसाठी उत्कृष्ट सुखसोयी केलेल्या आहेत. तेब्बां आतां-

उत्साही तरुणांनो ! या व विक्रम करा !!

नागरिकांनो ! या व विक्रम पाहा !!!

वि. सू.—अधिक माहिती आमच्या ‘प्रॉस्पेक्टस’ मध्ये वाचा. मागणी करतांच अगदीं ‘फुक्कट’ मिळेल !”

शनिवारचा दिवस उजाडला. चक्रमपुरांत एकच खळबळ उडून गेली. ज्याच्या त्याच्या तोंडीं ‘विक्रम कार्निवाल’ हा एकच विषय होता. सर्वोपेक्षां खुद्द आमची धांदल तर विचारलंच नका. चार दिवस आमचा ढोळ्याला डोळा लागला नव्हता. सामानाची मागवामागव आणि नेअण करतां करतां पादत्राणे झिजून गेली होतीं, हमालांनोकरांवर देखरेख करून घशांना कोरड पडली होती. दादासारखा खंवीर वीर देखील शेवटच्या दिवशीं अगदीं टेकीला आला. पण अखेरीस शनिवार सकाळपर्यंत कार्निवालची सजावट पुरी झाली आणि आम्ही ह्या प्रचंड परिश्रमाचे फळ आतां केबळां व कसें चाखण्यास मिळते ह्याची उत्कंठेने वाट पाहात बसलो.

प्रिय वाचकांपैकीं मोकळ्या पिशवीचे कांहींजण कदाचित् हा महोत्सव पाहाण्यास आलेल्या यात्रेकरूंत सामील झाले असतीलही ; पण जे नसतील त्यांच्यासाठीं आमच्या कार्निवालची अंधुक कल्पना पुढे देत आहें. ठळक कल्पना देतां येणे शक्य नाहीं इतका तो अवर्णनीय होता.

चक्रमपूरच्या वेशीवर असलेले एक प्रशस्त पडीक मैदान आम्ही स्वस्त दराने भाड्याने घेतले असून त्याची चांगली साफसफाई केली होती ; आणि सभोवार पञ्चाचे उंच कुंपण घातले होते. ह्या कुंपणावर सर्व बाजूंहीं विजेच्या दिव्यांची मालिका लोवती टेवली होती. त्यासाठीं वरेच पैसे खर्च करून आम्हांला ह्या बाजूला वीज आणावी लागली होती.

कंपाउंडच्या दाराशीं पायांत सुरवार, आंगांत लंब शेरवानी आणि डोकीला नकली जरीवे पागोटे अशा थाटांत घारुअणा येरझारा घालीत होते. युरोपियन ड्रेसांत हजर राहाण्याची आमची कल्पना त्यांनी मुळांतच खोडून काढल्यामुळे आणि घोतरांतच देखरेख करण्याचा त्यांचा हट्ट आम्ही चालूं न दिल्यामुळे पोषाखाबाबत अशी तडजोड करावी लागली होती. घारुअणांना काम कांहीं

विशेष नव्हतेंच. वडीलकीच्या नात्यानें ते मॅनेजर एवढेंच. वस्तुतः सगळी देखरेख दादा लष्टे आणि विसू रोडे आपल्या हाताखालच्या गणांसह पाहात होते. मी सूटपॅंट घालून तिकीट ऑफिसांत बसलो हेतों. लष्टे आणि रोडे ह्यांनी खाकी हाफ्पॅंट, बूट नि खाकी लष्ट बटनांचा व्यूनिक घातला होता. त्यामुळे ती जोडी ‘योनी स्कॉटलंड’ मधल्या लॉरेल-हार्डीप्रमाणे दिसत होती.

कार्निवालच्या अंतभागाचे स्टॉल पद्धतीवर पोटविभाग पाडले असून प्रत्येक भागांत विशिष्ट विक्रम करण्याच्या सर्व सोयी जय्यत ठेवल्या होत्या. उदाहरणार्थ सायकल-विक्रमच घेऊ. नाटकांत ‘शाकुंतल’ त्याप्रमाणे विक्रमांत सायकलविक्रमाची योग्यता आहे हें बहुधा कोणी अमान्य करणार नाही. ह्या प्रमुख विक्रमासाठी अर्थातच मैदानाचा एक मोठा भाग स्वतंत्रपणे राखून ठेवलेला होता. नितांत सुखसोयीनीं सुसज्ज अशा पंचवीस सायकली स्टॅडवर पराक्रमी वीरांची वाट पाहात उभ्या होत्या. ह्या सायकलींची सीट आरामखुर्चीप्रमाणे. असून तिला दोन्ही बाजूंना दोन लष्ट हात होते. शिवाय डाव्या हाताला शुंकप्याचें तस्त आणि उजव्या हाताला च्हाचीं पात्रे, धूम्रपान-साहित्य, तसेच वर्तमानपत्रे ठेवण्यासाठीं छोटा टीपॉय होता.

बादनविक्रमाच्या विभागांत पखवाज, मृदंग, सनई, डमरू आणि घासलेटचे डबे ओळीने मांडून ठेवले होते. विक्रमकारांच्या करमणुकीसाठीं ह्या सर्व सुखरांत भर घालणारा ग्रामोफोन शेजारींच एका स्टुलावर ठेवला होता. मात्र त्याचें रेकॉर्ड कोणीं मोऱ्हून नये म्हणून एका मुलाला पाहाऱ्यावर बसवले होतें.

वाचन-लेखन विभाग म्हणजे एक लायब्ररीच होती. लहान लहान ठेवलें आणि खुर्च्या ; ठेवलांवर वर्तमानपत्रांचे आणि कोन्या कागदांच्या पॅडचे ढीग रचून ठेवले होते. हवें-नको पुसायला ( म्हणजे पुस्तके झाडायला नव्हेत ) पोरगे उभे केले होते. विक्रमकाराचे एक पुस्तक वाचून झालें कीं तातडीने त्याला लागेल तें दुसरे पुस्तक चावे, शाई-कागद संपर्लीं कीं पुरवावीं, पुस्तकाचे पान उल्टून यावे, ‘वाचकां’चे डोळे दुखूऱ्या लागले कीं त्यांत नेत्रांजन ओतावें, त्यांना खाण्यापिण्यास यावें, संडासाची वाट दाखवावी, वगैरे कामे ह्या पोरांची होतीं. ह्या

पुस्तकांतल्या किड्यांना उत्तेजन देण्यासाठी टेबलांवर छोटीं काचेचीं पांत्रे टेबलीं असून त्यांत कसरी वठवळत होत्या.

ह्यानंतर स्वयंपाक-विभाग. हा विक्रम फक्त खियांनाच खुला होता. परीक्षक मात्र पुरुष आचार्य (!) नेमले होते. ह्या विभागांत अर्थातच सतत पोळ्या, सतत विस्किटें, सतत लाडू करण्यासाठीं पिठें, साखर, गूळ, मीठ, तिखट वगैरेंचीं भांडीं ठेवलीं असून चूलखंडेही धडधडत होतीं. ह्या ठिकाणीं मदतनीस किंवा नोकर मात्र नव्हते. ते स्त्रीदाक्षिण्याच्या अभावामुळे नसून ह्या विक्रमाला मदतीची जरूर नाहीं असें अणांचें मत पडल्यामुळे. ‘स्वयंपाक’ ह्या शब्दांत कणिक मापण्यापासून तों पोळीची घडी करण्यापर्यंत सर्व येत असल्यामुळे स्वयंपाकाच्या विक्रमाला मदतनीसाची जरूर नाहीं असें अणांनी जोरांत सांगितले होतें.

ह्याच्या शोजारींच खाद्य-विभाग होता. ह्यांत विक्रम करण्यासाठीं पोरांटोरांपासून म्हातान्यांपर्यंत सर्वांच्या उड्या. पडणार हें ओळखून आम्हीं खाद्य-विक्रमाचे दर जादा ठेवले होते आणि डिपॉळिट्ही जबरें ठेवले होतें. डिपॉळिट प्रत्येक विक्रमासाठी होतेंच. डिपॉळिटची कल्पना अशी, कीं कोणताही विक्रम करू इच्छिणाराची निदान कर्मींत कमी अमुक एक तास विक्रम करण्याची तयारी पाहिजे. ही मर्यादा आम्हीं कांटेकोरपणानें किंवा कठोरपणानें मुळींच ठेवली नैवहती. पण तेवढीही मर्यादा न गांठणाराचें डिपॉळिट जस होणार होतें. स्तुत्य हेतु एवढाच, कीं विक्रम म्हणजे पोरखेळ नव्हे हें प्रत्येकाला कल्लें पाहिजे.

ह्याशिवाय दुसऱ्याही अनेक प्रकारच्या विक्रमांची सोय ह्या ठिकाणीं केलेली होती. सतत टिपन्या वाजवीत हिंडणे, सतत डावाउजवा करणे, सतत पोथ्या वाचणे, सतत एका पायावर उमें राहणे, अगर एका हातानें फांदी धरून लोबकळणे, सतत टक लावून समोर पाहणे ( ह्या ठिकाणीं स्त्रीप्रेक्षकांची सोय एका कडेला केली होती ), वगैरेसारखे जुन्या पद्धतीचे, आणि सतत धूमप्रापन करणे, सतत व्याख्यान देणे, सतत गजवलयांकित पिंजरेवजा कोठडींत बसून

राहणे ( कल्पना तुरंगवासाची ), सतत टाइप करणे, वगैरे कित्येक आधुनिक पद्धतीचे विक्रमही आम्ही कार्निवालमध्ये समाविष्ट केले होते. ह्या सर्व विक्रमांसाठी बादशाही सुखसोयी होत्या हें निराळे सांगायला नकोच. म्हणजे शाडाला लोबकळणारा पडला तर त्याच्यासाठी खालीं गादी होती. गादीवर येतांच आपले विक्रमाचे सिंहासन सोडून विक्रमकाराने पळ काढायचा असे. टाइपरायटरला रहाटगाडग्यासारखी मोठी रिवन लावलेली असून गिरणीच्या पटूथाप्रमाणे ती सतत फिरत होती. विड्या ओढणारांसाठी उद्यानवाटिका होत्याच. तुरंगांतला विक्रम करणारांना कोणतेही कमी पळू नये म्हणून मुद्दाम वाळू घाटलेली जाडीभरडी भाकरी ( चिकित्सक प्रेक्षकांना ही नमुन्यादाखल देण्यांत येत असे, पण ती तोडांत टाकणारा घाडसी वीर एखादाच निघाला ), आणि चाबकाचे फटके ह्यांची सोय केली होती. ( ह्याच्या खरेपणाबद्दल कोणीच संशय प्रकट केला नाही ! ) टिपरीविक्रमांत एखाच्याच्या नाकातोडाला टिपरी लागली तर चोपडण्यासाठी शिंदाक मलम ठेवले होते.

अरे हो ! आणखी एकदोन महत्त्वाचे विक्रम राहिलेच. एक पोहण्याचा. ह्यासंबंधी ज्यानीं रॅविन चतर्जीचा विक्रम पाहिला आहे त्या माझ्या खेळाडू वाचकांना निराळे सांगण्यास नकोच. दुसरा हजामतीचा. ह्या विभागांत एरवीं गिन्हाईक मिळण्याची पंचाईत झाली असती. कारण, विक्रमोत्सवाच्या जत्रेला नदून थटून येणारी रसिक मंडळी दाढ्या वाढवून थोडीच येणार होती ? त्याला कांहीं तरी आकर्षण पाहिजे ! तेव्हां आम्हांला मुकाब्याने ‘हजामत फुकट’ अशी पाटी लावावी लागली. आणि त्याचा फायदा होऊन लगेच जंगलवजा थोवाडाचे अनेक चेहरे कार्निवालमध्ये खुसू लागले आणि डांबरी रस्त्याप्रमाणे सुसंस्कृत होऊन बोहर पळू लागले. आमच्या कार्निवालांत आम्ही काटकसरीचे कसें नमुनेदार धोरण ठेवले होतें तेंदूयें नमूद करण्यासारखें आहे. खाचविक्रमाला लागणारे सामान शेजारचा स्वयंपाक-विक्रम आपोआप पुरवीत होता. विक्रमकारांची करमणूक वादनविक्रमाने आणि एकमेकांच्या रेकॉर्ड मोडण्याच्या विक्षिप्त अद्भुतासाने आपोआप होत होती. तसेच विक्रमकारांकडे पाहून जशी प्रेक्षकांची, तशी नाना तव्हेच्या त्या प्रेक्षकवृद्धाकडे पाहून विक्रमकारांचीही आपोआप करमणूक होत होती. चार चार दिवस विक्रम करणारांची दाढी वाढणे

( स्वयंपाक-विक्रम करणारांखेरीज इतरांची ) साहजिक असल्यामुळे त्यांची ताबडतोब उलटीसुलटी करण्यास दुसरे विशिष्ट विक्रमकार तथारच होते. इमश्रूविक्रमाचें आणखी स्टॅंडिंग किंवा वॉण्डरिंग गिन्हाईक म्हणजे अण्णा, दादा, विसू, आणि मी. खांतला मी विशेष मृदु अंतःकरणाचा असल्यामुळे एक दिवस गिन्हाईक न मिळाल्यामुळे मला सारखी पांच वेळां विनाकारण हजासत करून घ्यावी लागली !

अरेच्या ! पण मी वाहावतच चाललों की ! तिकीट ऑफिसांत नुसतें रिकामें बसून राहाणें एवढेंच आतांपर्यंत माझें काम असल्यामुळे माझ्या ऑफिसच्या छोट्या खिडकींतून दिसणारा हा सगळा देखावा मीं संथपणे वर्णन केला. पांच वाजतां मात्र दि ग्रॅंड कार्निवालच्या बुकिंग ऑफिसपाशी एक एक गिन्हाईक जमूऱ्यालागले आणि पुढे पुढे तर तिकिंटे विकल्पांत मी इतका गढून गेलों, कीं सात केव्हां वाजले तोही मला कळले नाहीं. एकाएकी यक्षिणीची कांडी फिरावी त्याप्रमाणें सर्वत्र विद्युदीपांचा लखलखाट दिसू लागल्यामुळे क्षणभर माझा मीच कार्निवालच्या कौतुकांत निमग्न होऊन गेलों. ठिकठिकाणीं हिरव्या, निळ्या, तांबड्या विजेच्या गोळ्यांनी रंगीवेरंगी प्रकाश पाढला होता. बाहेर विद्युदीपांच्या प्रचंड अक्षरांत ‘दि ग्रॅंड विक्रम कार्निवाल’ हैं इंग्रजी नांव सरसर डोळ्यांपुढून जाऊन गिन्हाईकांना मोह पाडीत होतें. ही सगळी अपूर्व रोषणाई पाढून चक्रमपूर्ने यंदा शिमग्यांतच दिवाळी साजरी केली हे त्या दिवशी एका वृत्तपत्रानें आपल्या अग्रलेखांत काढलेले मार्भिक उद्धार किती खेरे होते ह्याची मला साक्ष पटली. ( ह्या अग्रलेखाला चाळीस रुपये फी पडली होती.)

‘ तिकीट द्या हो मास्तर ! ’ ह्या गर्जनेने चमकून मीं समोर पाहिले. कोणी खुर्दा, कोणी अघेली, तर कोणी नोट घेतलेले असे दहा पांच हात खिडकींतून आंत घुसले होते. मीं मुष्किलीने ‘ जरा दमाने घ्या ’ असें सांगून ते बाहेर काढवले आणि तिकिंटे वांटप्पांत गुंतलों.

“ साहेब, मला एक विक्रम करायचाय्.” एक तेरा चौदा वर्षांचा पोरगा.

खिडकींत तोड घालून सांगूं लागला.

“ कसला रे विक्रम ! ” मी त्याला कौतुकानें विचारले.

तो नाक केंदाऱून पुढे म्हणाला, “ पण तुम्हीं फी घेतली नाहीं पाहिजे माझ्याजवळून. ”

“ मोठा शहाणा आहेस ! ” मी हसून उत्तर केले. “ तोड काढ पाहूं बाहेर ! दुसरीं लोक थांबलीं आहेत तिकिटांसाठी. ”

“ मला तुमचं सामानविमान कांहीं नको. ” पोरगा आपले नाक पूर्वस्थितीवर आणून म्हणाला, “ फक्त विक्रम करायला जागा पाहिजे. तिचे कसले हो पैसे ? ”

“ तर-तर ! जागा फुकटची ठेवली आहे कीं नाहीं तुझ्या बापानें ? आणि काय रे, असा कोणता विक्रम करणार आहेस तूं ? ”

ह्यावर त्या पोरानें आपल्या नाकावर बोट घांशीत उत्तर दिले, “ अगदीं नवीन तन्हेचा विक्रम आहे. त्याचं असं आहे, आतां शिमगा झालाय् ना सुरु ?... ”

“ बरं मग ? ” मी साशंक सुरांत विचारले.

“ मग काय ! सतत बोव मारप्याचं रेकॉर्ड करणार आहे मी ! ” असे म्हणून त्यानें हाताची मूठ उलटी करून आपल्या आकृतमुखाजवळ नेली देखील आणि अवध्या दहा सेकंदांच्या अवधीत आमच्या कार्निवालचा शोलक्या शब्दांत उद्धार केला !

मी त्याला शासन करप्यासाठीं त्वरेनें तिकिट ऑफिसच्या बाहेर घावले आणि हाताच्या मुठीची उघडक्षाप करीत, डोळ्यांतून श्रोधाग्नीचे फवारे सोडीत गर्जना केली, “ कुठं गेला तो बद्माष ! ... ”

“ कोण आहे रे तिकडे ? धरा नि मारा त्याला ! ”

माझा हुकूम ऐकायला अर्थातच त्या ठिकाणी~~मी~~ देखील नव्हता. आणि ज्या प्रेक्षकांनी साध्याच्च तिकिटांत हा जादा तमाशा पाहिला होता, ते नुसते खो खो हसले. तेव्हां दोन्ही हात खिशांत घालून मी ताडताड पावले टाकीत परत बुकिंग ऑफिसांत आलो; आणि पाहातों तों त्या पोराच्या साथीदारांनी एक तिकिटांचे लहान चोपडे लांबवळे होतें. गुन्हेगार अर्थातच फरारी होते.

“ जाऊ या झालं ! ” मी खुर्चीत वसून आपणांशींच म्हणालो, “ फार तर तीन रुपयांची असतील तिकिट. पण त्यामुळे ब्याद केवढी टळली ! ”

“ आणि घडा मिळाला ! ” एका गृहस्थानें अनाहूतपणे सांगितले. मी समोर पाहिले तों नाकाच्या बोंडीवर चष्मा घरसलेला असा पांढऱ्या शुभ्र केसांचा एक विनोदी पगडीवाला दिसला. त्याच्या ह्या चोंचेपणावद्दल मी त्याची सडकून हजेरी घेणार होतों, पण तेवढ्यांत त्याच्या हातांतल्या दहा दहाच्या दोन नोटा दिसतांच जीभ आवरली.

“ विक्रम करायचाय् ? ” मी अत्यादरानें विचारले.

“ छे हो ! ह्या वयांत कसला विक्रम ! ” त्यानें हसून उत्तर दिले, “ कालच माझं तिसरं लग्न झालं खरं, पण वयानें आहें मी साठीच्या बाहेरचा. माझं कुदुंब एकवार मोङ्ग शकेल माझे पांढरे केंस सतत उपटायचं रेकॉर्ड ! ”

“ आपण विक्रम पाहायला आलंत ? ”

“ आलों होतों खरं म्हटलं तर विक्रम पाहायलाच. माझ्या लग्नाची चाळीस वर्षांडी मंडळी घेऊनच आलों आहें मी. पण म्हटलं, आतां तुमचा विक्रम दिसला कीं ! तेव्हां पैसे खर्चून काय पाहायचंय् जास्ती ? ”

“ काय मंडळी ? ” असें म्हणून त्यानें आपल्या मंडळीकडे वकून पाहिले नि नंतर पुन्हा माझ्याकडे वकून सांगितले, “ मंडळीचं मत पडतंय् धर्मात्माच पाहूं या. तेव्हां घेतों ठेवलं रजा ! बाकी धर्मात्म्याला जातों आहें, पण तसा मताचा मी सनातनी आहिं हो ! ”

एवढे म्हणत त्या बडबळ्या म्हाताच्यानें चक्क माझ्याकडे पाठ वळवली आणि त्याच्या मागोमाग त्याची चाळीस लोकांची सेनाही घराकडे परतली. ह्या वेळी मात्र माझा राग पोटांत मावेनासा झाला. मी हाताच्या मुठी आवेशाने काउंटरवर आपटल्या आणि दौर्तीतील शाईचे फवारे चौकेर उडवून दिले. नंतर मधां जीभ चावण्यापूर्वी तिच्या शेंड्यावर जे निवडक शब्द आलेले होते त्यांना सपासप तोंडाबाहेर वाट काढून दिली.

“ हलकट ! पाजी लेकाचा ! त्या नाठाळ तीन वितीच्या नि दीडदमडीच्या पोराने मला शिव्या द्याव्या नि त्याला मारायला मी धावलों तर त्याला ह्यांनी विक्रम म्हणावं काय ? बरीच दिसतेय् वळी ! बदमाष शेरडी, नकटी... ! ”

“ हे मला उद्देशून आहे काय ? ”

शांत गंभीर स्वरांत विचारलेला हा प्रश्न ऐकून मी चमकून माझा भाषणप्रवाह थांबवला. आणि समोर पाहातांच गारठून गेलों. एक भव्य, उग्र चेहन्याची, नकऱ्या नाकाची, सोवळी म्हातारी वाई काउंटरवर कोपर टेकून माझ्याकडे रोखून पाहात होती. मी अर्थातच हात पसरून तिची क्षमा मागितली आणि “ वाईसाहेब ! आपल्याला कितीचं तिकीट पाहिजे ? ” असें नम्र आवाजांत विचारले. तिच्या नाकावर उडालेला शाईचा ठिपका अजून तिच्या लक्षांत आलेला नव्हता, ह्याचें मी त्यांतल्या त्यांत समाधान मानले !

“ कितीचं ? ” तिनें एकेक डोळा एवढाला करून म्हटले, “ साहेब, मी अनाथ मायलेक मंडळाची सेकेटरीण आहे. तुमच्या जाहिरातीत होतं म्हणून आल्ये. कॉफ्लीमेंट्रीचं द्या एक. ”

मी मुकाढ्याने एक कॉप्लीमेटरी तिकीट फाहून माझ्या अधिकृत सहीसह तिळा दिले. तें घेऊन ती म्हणाली, “ नि सप्लीमेट्रीचीं वीस ! ”

“ काय ? ”

“ सप्लीमेट्रीचीं वीस. मी एकटी आल्यें नाही. माझ्याबरोबर दहा अनाथ माया नि बारा अनाथ लेकर आलीं आहेत. ”

“ सप्लीमेट्रीचा प्रकार नाही आमच्याकडे. ” मी नाक मुरळून सांगितले, “ नि कॉप्लीमेट्रीचीं मिळणार नाहीत त्यांना. त्यांच्यासाठीं तिकिटं काढलीं पाहिजेत तुम्हांला. ”

“ मग निम्म्या दरांत द्या. ” असे म्हणून तिने ठण्ठण् पैसे मोजले आणि मी किंचित् कुरुकुर करून दिलेलीं तिकिटे घेऊन ती आणि तिचा अनाथ गोतावळा निघून गेला.

असे अनेक मासत्याचे अनेक लोक तिकिटे घेण्यास येत होते आणि जात होते. त्या सर्वोच्चे वर्णन करण्यांत काय अर्थ ? पण आमच्या विक्रम कार्निवालांत भयंकर उलथापालथ करणाऱ्यो एका अजब गिन्हाईकाची माहिती मात्र जरा विस्तृतपणे सांगितली पाहिजे.

हें गिन्हाईक वरील प्रकारानंतर अर्ध्या एक तासानें बुकिंग ऑफिसपुढे येऊन ठेपले. गृहस्थ उप्यापुन्या उंचीचा आणि दणकट दिसला. त्यानें एकदम येऊन पाकीट काढीत म्हटले, “ विक्रम करायचाय मला. काय तिकीट पडेल ? ”

“ कसला विक्रम ? ” मी त्याच्या चेहऱ्याकडे विशेष पाहात विचारले. त्याला पूर्वी कुठेतरी पाहिले असावे असे मला वाटले.

“ नगारा वाजवण्याचा. ” त्यानें शातपणे सांगितले आणि ह्याच क्षणीं मला त्याची ओळख पटली मी अस्वस्थ होऊन त्याच्याकडे पाहूं लागले.

कारण, हा गृहस्थ म्हणजे घारुअण्णांचा कट्टा शत्रू पांडोबा पोळच होता. घारुअण्णांच्या हाताखालचा मास्तर असूनही त्यांच्या मुलीला मागणी घालण्याचे घाडस त्यानें कसे केले होते, पण घारुअण्णांनी ‘कांहीं तरी पराक्रम केल्याशिवाय मागणी घालूं नकोस’ असें सांगून त्याला गचांडी कशी दिली होती, आणि मग स्वतःची पात्रता दाखवण्यासाठी त्यानें सायकलविक्रम कसा केला होता आणि तो कसा फिसकटला वैगेरे हकीगत प्रिय बाचकांना मीं सांगितलेली कदाचित् आठवत असेल. अर्थात् पांडोबा पोळ म्हटला, कीं घारुअण्णांच्या कपाळावर आळ्या चढत; आणि आतां पुन्हा एकवार विक्रम करून किशीला मागणी घालण्यासाठी तो आलेला पाहून त्यांच्या आळ्या खात्रीनें द्विगुणित शाळ्या असत्या.

ह्या बाबतीत अण्णांना विचारल्याशिवाय कांहीं करण्याचा आपल्याला हक्क नाहीं हें ओळखून मीं पांडोबांना म्हटलें, “ आपण बुकिंग ॲफिसमध्ये बसा घटकाभर. मी आत्तां थोडीशी चौकशी करून येतों. फार वेळ नाहीं लागायचा.”

इतके म्हणून त्यानें गुरगुरत केलेल्या “ अॅ ! ” कडे लक्ष न देतां मी घावतच घारुअण्णांच्या शोधार्थ निघाले. अण्णा मंद मंद पावलांनी प्रेक्षकांच्या गर्दीत हिंडत होते. त्याना गांठून मीं ताबडतोब ती भयंकर बातमी त्यांच्या कानांवर घातली तेव्हां अण्णा मटकन् खालीच बसले !

“ मग काय करायचं अण्णा ? ” ते शुद्धीवर आल्यावर मीं त्याना विचारले.

“ कर्म ! ” असें म्हणून त्यांनी कपाळाला हात लावला.

इतक्यांत विसू रोडे जवळून जातांना दिसला. त्याला बरोबर घेऊन आम्ही दादा लड्ऱेकडे गेलों आणि ह्या प्रसंगीं काय करावे ह्याबद्दल डोकीं घासलीं. बज्याच

वेळानंतर विसू रोडेच्या ( आम्ही मछ मछ म्हणत असलेल्या ) डोक्यांत एक विलक्षण कल्पना आली आणि त्यानें आम्हांला ती सांगतांच आम्ही आनंदानें एकमेकाला मिळ्या मारल्या !

पांडुरंग पोळजवळून तिकिटाचे पैसे घेऊन त्याला वादन-विक्रमाच्या दालनाकडे नेण्यांत आले. ह्या दालनाला लागूनच मागल्या आंगाला आमच्या विवृद्धीप-नियंत्रणाचे कॅबिन होते आणि त्यांत विसू रोडे उभा होता. विसू रोडेला इलेक्ट्रिसिटीची माहिती होती, कारण तो वायरमन होता. त्यानें आपल्या शानाच्या आणि एका लांब वायरचा उपयोग करून विक्रम करण्यासाठी ठेवलेल्या प्रचंड नगाच्यावर जाढू टाकली होती आणि ह्या जाढूचीं सूत्रे हलविण्यासाठीं तो कॅबिनमध्ये उभा होता.

पांडोबा पोळ ह्या दालनांत येऊन मांडी ठोकून बसला. त्यानें आपल्या अस्तन्या वर केल्या आणि एकवार समोरच्या मूठभर प्रेक्षकांकडे आत्मप्रौढीनें पाहिले. ह्या प्रेक्षकवर्गात घारुअण्णा नव्हते. कारण त्यांना आपल्या अस्तित्वाची जाणीव ह्या ‘हाताखालच्या’ उद्धटाला चायची नव्हती. आणि शिवाय त्याचे तोंडही पाहायची त्यांना इच्छा नव्हती.

पांडोबा स्थानापन्न होतांच कॅबिनमध्ये विसू रोडेच्या हात स्विच्कडे गेला.

पांडोबांनी त्या जमिनीत पकऱ्या बसवलेल्या भल्या मोळ्या नगाच्याला डाव्या हाताचे वेष्टण दिले आणि उजब्या हाताची थाप त्याच्या पृष्ठभागावर मारली. पण विक्रमेच्छु पांडोबा पोळांची ती पाहिली आणि शेवटचीच थाप ठरली. कारण, एकाएकीं विंचू डसल्याप्रमाणे नगाच्याच्या त्या तांब्याच्या घागरीवरून त्यांनी आपला डावा हात श्वटक्यासरर्शी काढून घेतला. नंतर भान न राहून थाप मारणारा त्यांचा उजबा हातही एकदम स्थिर झाला.

“ काय हो झालं ? ” मीं आश्रयानें विचारले.

संतापानें लालबुंद होऊन पांडोबा म्हणाला, “ काय म्हणून काय विचारतां ? नगारा कढत किती आहे ! हाताला चटका बसला ना माझ्या ! ”

ह्यावर “ लचाड लोक ! पैसे परत टाका. ” “ कानिवाल काढून पैसे उकळतात लेकाचे ! ” “ कसंच हो ! त्या पायगुडेमध्येच दम नाही. हाफ मॅड आहे तो ! मागें नाहीं का त्यानें सायकलविक्रम अर्धवट सोडला, तेब्हांपासून त्याची अशी स्थिति झाली आहे ! ” वगैरे अनुकूल प्रतिकूल मते प्रगट होऊ लागलीं आणि सर्वंत्र एकच गोंधळ माजला. पांडोबा तर श्रोधातिशयानें माझ्या आंगावर घावला आणि त्यानें मला खालीं पाडले ! पण लोक मध्ये पटून त्यांनी मला सोडवले.

अशा स्थितीत पंधरा मिनिंटे गेल्यावर एकानें सुचवलें, की नगाऱ्याला खरोखरीच हात लावून पाहावें तो कढत आहे की काय ? जणू कांहीं तो पंधरा मिनिंटे गरमच राहणार होता ! आणि विसू रोडेनें तर स्विच केब्हांच ‘ऑफ’ केला होता. नगाऱ्याला हात लावतांच तो थंडगार लागला. तेब्हां क्षणार्धात पांडू पोळकी किंमत ‘झीरो’ पर्यंत खालीं उतरून लोकांनी त्याला हाणमार करीत घालवून दिले. विक्रम फिसकटण्याची त्याची ही दुसरी खेप असल्यामुळे तो अर्थातच अतिशय ‘अन्‌पॉपुलर’ झाला ! विचाऱ्याचें डिपॉशिट जस होऊन त्याला जीव मुठीत घेऊन पळ काढावा लागला.

त्याचें संकट दूर होतांच मी आणि अण्णांनी एकदमच विसूच्या कॅविनमध्ये उळ्या मारल्या आणि एकमेकांनी एकमेकाला मनसोक्त टाळ्या दिल्या. कानिवालची व्यवस्था पाहायची आहे हें अजिबात विसरून जाऊन आम्ही ह्या मुक्तेच्या आनंदांत गर्क झालीं. घारुअण्णा छाती फुगवून म्हणाले, “ नाहीं तरी असल्या हाताखालच्या मास्तराला मीं कधींच मुलगी दिली नसती. पण विसू, तूं मात्र आज कमाल केलीस ! तुझं डोकं इतकं सुपीक असेल असं मला वाटलं नव्हतं ! ”

विसूच्या आंगावर मूठभर मांस आले.

“ तुझ्या विद्येचा तू उत्तम उपयोग केलास.” अण्णा पुढे म्हणाले, “ वायर पण अशी गुस्तपणे आणली होतीस, कीं ज्याचे नांव तें. पण शॉक जरा ह्याहून जवरा दिला असतास तर बरं झालं असतं, विसू.”

“ अण्णा ! ”

“ तर काय रे ! म्हणजे ही पांड्या पोलाची ब्याद कायमची नष्ट झाली असती. बेटा माझ्या हाताखालचा असून मला न जुमानतां नेहमी कशी रजा मिळवतो हरि जाणे ! विशा ...” क्षणभर थांबून घारुअण्णा पुढे म्हणाले, “ पांड्याची ब्याद कायमची घालवायला दुसरी एक युक्ति आहे.”

“ काय ती, अण्णा ? ” दादानें मध्येंच विचारले.

“ विसूची बुद्धि मला आज दिसून आली आहेच. तो होतकरू आहे. दिसायलाही चांगला आहे. किशीचा न् त्याचा-”

पण विषय बदलून टाकण्यांत विसूरोडेचा हातखंडा आहे. घारुअण्णांच्या मनांतले जसें हल्लुहल्लु बाहेर येऊ लागले तसेतसा विसूचा चेहरा क्षणभरत्त्व काळवंडलेला दिसला. पण दुसऱ्याच क्षणीं एक हात वर करून त्यानें घोषणा केली : “ श्री चिअर्स फॉर घारुअण्णा ! हिपू हिपू-हुरे-”

आम्हीं तिघांनीं कोरस केला, “ हिप – हिप हुरे – हिप – हिप – हुरे ; हिप – हिप – हुरे ! ”

द्यानंतर दादा लडे पुस्ती जोड्यां लागला. “ श्री चिअर्स फॉर किशी ! –”

दादान्या त्या धीरगंभीर आवाजानें चमकून मी डोळे किलकिले केले, आणि एकदम विस्मयचकित झालों. कारण दादा लडे ‘ किशी ’ असें ओरडत

नसून ‘किशा’ अशी मलाच दांक मारीत होता ! दार उघडून तो नुकताच माझ्या खोलीत आला होता असें मला समजून आले.

आणि तसेच खिडकीवाटे सूर्यकिरणही आंत आले आहेत असें मला कळले. मी बिछान्यावर पडलेला होतो तो तावडतोच उठून बसलो नि डोळ्यांची उघडक्षाप केली.

“ किती रे झोपतोस किशा ? ” दादा लष्टें म्हटले.

मी त्याच्याकडे डोळे फाढून पाहात विचारले, “ कार्निवालचं काय शाळं मग दादा ? ”

“ अॅ ! ” त्यानेही माझ्याकडे डोळे फाढून पाहात उलट प्रश्न केला. “ कार्निवाल कसच्चा ? झोपेंत बरळतो आहेस वाटते ? ”

होय ! एकंदरीत स्वप्रांतच सारा प्रकार ज्ञाला होता. मी किंचित् कळू तोड करून बिछान्याजबळच्या स्टुलाकडे पाहिले. स्टुलावर काल संध्याकाळच्ये टपाळ पडले होते. त्यांतच माझ्या नोकरीच्या अर्जांचे नकारार्थी उत्तर होते. तें वाचून मला जागच्या जागीच ग्लानी आली होती. एकूण मी दादा लष्टेंकडे गेलोही नव्हतो आणि आम्ही “ विक्रम कार्निवाल ” उघडलाही नव्हता !

बाकी तेही वरेच ज्ञाले. उद्यम-कप्तान होणे मुळांतच मला पसंत नाही. कारण मी सोशालिस्ट तत्वाचा आहे !

## पंपूवरील प्रसंग

परंतप परांजपे—जो आमच्या टोळक्यांत ‘पंपू’ ह्या आयोपशीर नांवानें ओळखला जाई—आफिकेची सफर संपवून परत येणार असें कळतांच, दादा लळे, विसू रोडे आणि मी चक्रमपुराहून निघून थेट मुंबईस आलों. पंपूच्या आगमनवातेनें विसू रोडेच्या वायरमन्-देहांत विज्ञुत्-संचार झाला होता; दादा लळेनें दहा जोर जास्ती काढून आटीव दुधाचे तीन पेले उडवले होते; पंपू येतांच त्याची चकोटी धरून आपल्या व्यायामशाळेत त्याचें व्याख्यान करविष्याचा त्याचा बेत होता! आणि मीही पंपूच्या धाडसाची खास रोमांचकारी हकीगत वर्णन महाराष्ट्रांत खळवळ उडवण्यासाठी आपली लेखणी सरसावली होती. पंपू बंदरावर उतरतांच गाण्यासाठी ‘स्वागत तव पंपो...’ हें पदही मीं तथार केले होतें. घारुअणांनाही घोडिवन्याहून पंपूच्या स्वागतार्थ बोलावून घ्यावें अशी एक सूचना मीं केली. पण त्यावर दादाने ‘घारुअणा मुलीला—किशीला स्थळ शोधण्याच्या नादांत आहेत; त्यांना दुसरे तिसरे सुचेनासें झालें आहे; त्यांना पत्र लिहून कशाला त्रास द्या?’ असें म्हणून पत्र लिहिष्याची स्वतःवरची आपत्ति टाळली होती. वास्तविक दादाला व्यवहारी वाटणारी ही उपसूचना होती अव्यवहारीच. कारण लोडाशीं पडल्या पडल्या तो हें बरळत होता, तेवढ्यांत तीन पत्रे लिहून तीं तीन वेळां पोस्टांत टाकतां आली असतीं. शिवाय असल्या गोर्धीनीं त्रास मानून घेण्याइतके घारुअणा हळवे नव्हते.

पंपूचा मागील इतिहास आम्हांला माहीत असल्यानें तो बहुधा एडनजवळ उडी टाकून उरलेला प्रवास पोहत पोहत करील अशी आमची कल्पना होती. तरी पण जनरीतीप्रमाणे बूट पाटलोण घालून नि हारतुरे घेऊन आम्ही वलाई पियरवर गेलों आणि लवकरच इतर माणसांप्रमाणे पंपूही बोटीच्या दादरावरून उतरतांना दिसला तेव्हां थक्क झालों. पंपूची दाढी वाढलेली असून आपल्या साहेबी टोरीत त्यानें एक लांब पीस खोवलेले होतें. बाकी इतरेजनांत आणि पंपूच्या अवतारांत तसूचाही फरक नव्हता.

पंपूनें बंदरावर येतांच आमच्याकडे स्मितपूर्वक पाहिले, हॅट काढून घेतली, दोन्ही हात आकाशाकडे नेले आणि मग डोळयांचे पातें लवतें न लवतें तो अशी झुकरासारखी मुसंडी मारली, कीं दोन तीन क्षण काय झाले तेच आम्हांला समजेना ! नंतर मी डोळ्यांपुढचे काजवे मोजाऱ्यांत गर्के झाले आहे तो विसू रोडेच नाक पुशीत म्हणाला, “ अरे बापेर ! ह्यांने मुका घेतलान् आपल्या सर्वचा ! ”

पंपू गमतीनें उत्तरला, “ तुम्हांला आपली एक जम्मत दाखवली. नेऊनटांगा प्रांतातल्या रानटी लोकांची नमस्काराची रीत म्हणजे नाकाला तोड लावायचं. ”

ह्यावर दादा लछेही हसला आणि म्हणाला, “ बरं झालं, ही म्हणत होती कीं मीही येत्यें बंदरावर म्हणून. पण आम्हींच आणलं नाहीं. ”

ह्याप्रमाणे नमस्कार चमत्कार चालले असतांना मी आतुरतेने इकडे तिकडे पाहात होतों. पलीकडे सुटसुटीत लोकरी सुटांतला एक युरोपियन बातमीदार घोसाळ्याच्या नवाबाला गांठून त्याचें ‘ हिंदी क्रिकेट ’ वरचें मत आपल्या वर्हीत नोंदत होता. उभी आफ्रिका पालथी घालून आणि त्याहात्तर वेळां घाडसानें जीव बचावून जो मायभूमीला परतला [ आतां तिचा जीव कोण बचावणार ? ] त्या शूर पंपूला भेटायला मात्र उपसंपादक सुद्धा हजर नाहीं ! देशी पत्रांचा धंदा अजून बाल्यावस्थेत आहे असे म्हणतात तें उगाच नाहीं !

पंपूचा सरंजाम म्हणजे एक बंदुकीची पेटी, एक बळकटी, गळ्यांत अडकवलेली खाकी पिशवी आणि पेंटा भरलेले हिण्पोचे डोके एवढाच होता. हमालाकङ्गून आम्हीं तो घोडागार्डीत चढवला आणि माधवाश्रमाकडे कूच केले. वाटेत पंपू मुंबापुरींत झालेल्या अनेक सुधारणांचा सकौतुक उपहास करीत होता. “ तूं कांहीं म्हण किशा, ” तो आपला लांब पाइप काढून मला म्हणाला. त्याचा पाइप वेताच्या छडीसारखा असून इतका लांबलचक होता, कीं त्यांतून निघालेला धूर पार उपशेजाज्याच्या—म्हणजे ‘ एक सोङ्गून एक ’च्या—नाकांत गेल्याशिवाय राहात नसे. “ तूं कांहीं म्हण, हा दिव्यांचा लखलखाठ

नि हमार्तींचा दिमाख ह्यांत आमच्यासारख्या शुर मर्दीना कांहीं ‘मजा’ वाटत नाहीं. ह्या डांवरी रस्त्यांवरून लखलखीत बशीत बसून, आपल्या पॉलिश केलेल्या बुटांत स्वतःचा मुखडा पाहात तुम्हीं जे गांवभर हिंडतां त्या तुम्हांला साधं झुरळ मारण्याची तरी धमक आहे का रे? आमच्या बोंगारो जातीचे पन्नास लोक उद्यां हळडा करायला आले तर तुम्हीं चीं चीं करीत पळाल! ”

ह्यावर मुंबईस झालेले विमानहल्त्याचें प्रात्यक्षिक पाहाण्यासाठी मुद्दाम ‘झोनां’त इकडे येऊन गेलेला विसू रोडे सुधारणेच्या जगातफे म्हणतो—

म्हणतो कसच्चा? त्याने केलेल्या ‘आ’ कडे आम्ही कुतूहलाने बघतो आहों तो त्याने गप्पकन् तोड मिटले. पंपूच्या पाइपमधून निघालेल्या विशारी धुराने विसू बुसमटला होता.

वर्तमानपत्रांकडून झालेली पंपूची उपेक्षा मला राहून राहून डांचत होती. थोळ्या वेळाने अगदीं न राहावून मी त्याला सद्गुरित कंठाने म्हणालो, “पंपू, तुझी मुलाखत घ्यायला कुणीं सुद्धा येऊ नये ह्याचं नवल वाटत! ”

पाइप काढून त्यांतली राख दादाच्या पोटावर ओतीत पंपू म्हणाला, “दैनिकावद्दल म्हणतोस होय? तें असं आहे. मोंबासाला बोटीत चढलो तेव्हा चिटणीस म्हणाला खरा...”

“चिटणीस?”

“नांव मिळवणारांचं शुक्रकाष्ट तें!” पंपू विषष्णपणे हसून उत्तरला, “सफर आटपून परत आलो तेव्हां लोक इतके सतवायला लागले, कीं एक चिटणीस ठेवावाच लागला. खांद्यावर काय घेत, फोटो काय काढीत, लेख काय मागत, अगदीं विचारू नकोस! तर सांगत काय होतों, मोंबासालाच चिटणीस म्हणाला, कीं सब्बीस पत्रं आली आहेत. प्रत्येकाची मुंबईला उत्तरल्या-बरोवर स्वतःला खास मुलाखत चावी अशी मागणी. पण मीं कर्मीत कमी तीन

हजार शिलिंग मागितले, तेव्हां सगळेच दडपून गेले ! ”

दादा लष्टे पोट साफ करीत म्हणाला, “ पण...पण चिटणीस म्हणतोस तो आहे कुठे तुक्का ? ”

हे विचारतांना दादाचा स्वर कंपित झाला. त्याला कसली भीति पडली होती हे त्या वेळी आमच्या ध्यानांत आले नाहीं; पण पंपूच्या उत्तरानें सर्वांची खातरजमा झाली.

तिरस्कारयुक्त मुद्रा करून पंपूनें उत्तर दिले, “ पटलं नाहीं त्याचं माझं. उत्तरं द्यायला लागला ; शेवटीं पोर्ट सम्यदजवळ ढकळून दिला. ”

“ ढकळून ? ”

“ उचकळून मोटळी करून टाकली ! झुलू लोक पेटलेल्या जाळांत जसं हरीण फेंकतात तशी....मग तरंगत तरंगत लागला म्हणे तो कांठाला...रेडिओवर वातमी ऐकली. ”

ह्यानंतर दहा एक मिनिंटे आम्ही सर्व शांतपणे बसलो होतो. मनांतल्या मनांत मी पंपूच्या शौर्यांची जशी तारीफ करीत होतो, तशी त्याच्या विनयाचीही प्रशंसा चालविली होती. तीन हजार शिलिंग मागण्यांत हावरेपणा दिसत नसून माझ्या मत्ते त्याची प्रसिद्धिविन्मुखताच प्रगट होत होती. नाहीं तर त्यानें अशी अचाट मागणी केली नसती.

पण पंपू स्वतः कितीही शालीनपणे पडव्यांत राहू लागला तरी जगाच्या फायद्यासाठी त्याला उजेडांत आणणे आम्हां मित्रांचे कर्तव्य होतें. चक्रमपूरला पोचतांच पंपूचा तिकॉलमी फोटो ‘आरोळी’ त प्रसिद्ध करण्याचा निश्चय मी विसू रोडेला एकीकडे सांगितला आणि विसू रोडेनें लगेच डोके चालवून पंपूच्या शेजारीं आपल्या मिनी मांजरीचा ‘एन्लाजर्ड’ फोटो द्यावा नि खाली

‘प्रख्यात प्रवासी परंतप हे सिंहिणीशीं खेळत आहेत’ असा मथळा टाकावा असें सुन्चवले. स्यावर मी पुन्हा त्याच्या कानांत व्याख्यान झोडले: ‘मनुष्यप्राणी कितीहि सुधारला तरी त्याचा न्यूनगंड जात नाहीं. त्यपेक्षां खरा मथळा असा हवा...आफ्रिकेतली एक सिंहीण प्रख्यात प्रवासी परंतप ह्यांच्याशीं खेळत आहे.’

इतक्यांत माधवाश्रम आला.

मला आणि विसू रोडेला एक एक, दादा लडेला दीड आणि वहिनीना अर्धे, तसेंच पंपूला तीन मिळून सात ताटे आम्हीं माधवाश्रमांतील आमच्या खास खोलींतच मागवलीं. गण्ठाटप्पा मारीत स्नेहभोजन पार पाढल्यावर पंपूला बसवले हिप्पोच्या डोक्यावर आणि बाकी मंडळी कोणी खाटेवर, कोणी टेवलावर, कोणी खुर्चीवर आणि कोणी खिडकींत बसली. ह्यांत पंपूचा मुंबईतील दोस्त सदोबा शिंत्रे ह्याची भर पडली होती. त्याला जेवायचा आग्रह केला तेव्हां त्यानें चुकून ‘नाही’ म्हटल्यामुळे आतां पस्तावून आंबट तोडानें तो कोपन्यांत उभा होता.

अशा रीतीनें बैठक बसल्यावर पंपूला आफ्रिकेतील गमती सांगण्याबद्दल आग्रह करण्यांत आला. मंडळीच्या विनंतीला मान देऊन त्यानें कांहीं वेळ पाहप न ओढण्याचें उदार मनानें कबूल केले. नंतर हिप्पोला भिंतीशेजारीं ओढून त्यावर दोन मऊ उशा टाकून भिंतीला आरामशीरपणे तो टेकला आणि सुधारलेले नाजुक लोक ओढतात तसली ‘बायकी’ सिगरेट त्यानें तुच्छतेनें दांतांत घरली.

नंतर शेजारची बँग हातानें ओढून त्यानें ती उघडली नि आंतून फोटोचें एक बंडल बाहेर काढले. प्रत्येकाला दोन दोन तीन फोटोचे नमुने देण्यांत आले. माझ्या वांछ्याला आलेल्या फोटोपैकीं एकांत पुरोभारीं पंपू स्वतः उभा असून दूर पाश्चभारीं एक प्रचंड आयाळाचा सिंह बसलेला दिसत होता. पंपूच्या अविर्भावावरून

तो सिंहाला बोलावीत असावा असें वाटत होतें. पंपूच्या आणि सिंहाच्या दरम्यान काळ्या उभ्या रेषा दिसत होत्या; त्या प्रथम मला राणीच्या बागेंतल्या पिंजऱ्याचे गज दिसावेत तशा वाटल्या. पण हा तर्क ऐकून पंपूने एक प्रचंड हास्य केले नि मांडीखालची सरकलेली उशी सारखी करून तो म्हणाला, “तुमच्या कल्पनेची धांव इतकीच जायची! बाबा रे, पाऊस पढतो आहे तो पाऊस! कांगोच्या जंगलांत एकदा बरसात सुरु झाली, कीं तुम्ही मुसळधार कीं काय म्हणतां ती कांहींच नव्हे त्यापुढें! नायगाराचा धबधबाच पढतो म्हणेनास आकाशांतून! नि आमची स्वारी काय, लहर लागली कीं चालली शिकारीला! मग पाऊस नाहीं, पाणी नाहीं, ऊन नाहीं, थंडी नाहीं....”

विसू रोडे डोकावून माझ्या हातांतस्या फोटोकडे पाहात होता. त्यानें एक शंका विचारली, “सिंहाची शिकार करतांना हातानें बोलवावं लागतं!”

“चुन्चकारतोय.” पंपूने विजयी मुद्रेनें आमच्याकडे पाहात खुलासा केला. “जवळ बोलवायचा, नि आला रे आला कीं दंड थोपटून आडवा लोळवायचा! मराठ्याचा गनिमी कावा!”

बोंगारो, छुलु आणि हाटेटाट लोकांवरून पंपू एकदम मराठ्यांकडे वळलेला पाहून मला समाधान वाटले. मीं हातांतला नंबर दोनचा फोटो नीट निरखून पाहिला. त्यांत पंपू स्वतःच आडवा लोळत होता आणि पंपूनेही तें कबूल केले. मात्र ह्या ठिकाणी पुढें वाकून पंपूने अगदीं हलक्या आवाजांत आग्हांला एक अंदरकी बात सांगितली. ज्या गादीवर पंपू लोळत होता, ती प्रख्यात पदच्युत राजा रासतफारी ह्याची गादी होती.

हें ऐकून आम्ही सर्व थळक्च झालें! वहिनी तर उघड उघड म्हणाल्या देखील, “बाईं बाईं! काय सांगतां भावजी? पदच्युत का झाला तो?”

पंपूने सिगारेटचा एक जबरदस्त झुरका घेऊन अर्धी सिगारेट जाळून टाकली.

“आणि उशाशीं ‘प्रभाकर’ कंदील !” विसू रोडे फोटो नीट पारखून ओरडला, “जीते रहो हिंदुस्थान ! जीते रहो रासतकारी !”

“आदिस अबाबाला अजून विजेचे दिवे...’ पंपूनें मध्येच थांबून पुढे म्हटले, “तितके म्हणण्यासारखे चमकत नाहीत.”

“कुठून चमकणार !” दादा लष्टेने म्हटले, “आदिस अबाबाचीच म्हणे राखरांगोळी झाली !”

पंपूने खिशांतून रुमाल बाहेर काढला होता, तो त्याने डोळ्यांजवळ नेला. आम्ही सर्व पुन्हा थक्कच झाले. पंपूसारखा हडेलहणी मर्द पण तोही जुन्या आठवणींनी रडायला लागतो ! ‘वज्रादपि...’ का कायसे म्हटले आहे त्याचा अर्थ आम्हां दगडांना कुठून कळणार ?

क्षणभराने रुमाल बाजूला करून एक दीर्घ निःश्वास टाकीत पंपू उद्दारला, “हूँ : ! ओघाओघाने आल म्हणून सांगतो. हेले सेलासीची नि माझी ही दोस्ती ! एकदा तर...एकदा तर...त्याने मला फराळाला बोलावलन्.”

सदोबा शिंत्रे खिडकीजवळ जाऊन निरच्छपणे पंपूकडे पाहात एक संत्रे सोलीत होते. त्यांनी दचकून गप्पकनू तीन फोडी गिळल्या.

“फराळ केला, उशीर झाला, तशी हेले म्हणाला, इथेच झोप.”

“हो ना.” दादाने गंभीरपणाने पुन्हा रुमाल काढीत म्हटले, “विंचू असतो, कांटा असतो.”

“विंचूकांच्याच्या बापाला नाहीं भीक घालणार मी.” पंपू रागाने ओरडला. “पण...पण...” ह्या ठिकाणी त्याचा स्वर एकदम मृदु आर्द्र झाला. “पण दिलदार मन पाहिलं कीं पंपूला राहावत नाहीं. एवढ्या मोळ्या वादशाहाने मला

आपली गादी दिली. स्वतः खालीं झोपला. राहिलों झालं. ”

वहिनीची फोटोपरीक्षा अजून चाललीच होती. त्यांनी कोड्यांत पडल्यासारखें तोड करून विचारले, “गादीखालीं सतरंजी आहे का हो ? ”

“असेल,” पंपू म्हणाला, “किंवा नसेल ! तो कांहीं दिल्हीचा विलासी बादशाहा नव्हे. स्वातंत्र्याचा वीर हेले सेलासी. मला जर त्या वेळीं किन्चित् कल्पना असती कीं त्याच्या राज्याची सहा महिन्यांत धूळधाण उडणार, तर...”

“सतरंजी म्हणावी तर दशा नाहीत तिला.” वहिनी.

“तरी मीं हेलेला थोडासा कानमंत्र दिलाच होता. वरतीं सुदान मोरोक्को नि खालीं थेट केप टाऊनपर्यंत भटकलेला मी; त्यामुळे मला सगळ्या देशांची हालचाल काय ह्याची वित्तबातमी ! इरिट्रिआंत इटलीनं पहिलं लढाऊ जहाज आलेलं मी ह्या डोळ्यांनी पाहिलं.”

ह्यावर फारच नवल वाढून विसू रोडे पंपूच्या डोळ्यांकडे बघूं लागला. सदूचें आश्रय तर इतके पराकोटीला पोचलें, कीं त्यानें खिडकींत पडलेली संत्र्याची साल जोरानें दाबली. पंपूला अर्धी क्षण असा भास झाला, कीं इटलीनें चुकून आपल्यावर ‘घुसमटी वायु’ सोडण्याएवजीं ‘विलापी वायु’ सोडला कीं काय !

“असो,” पंपू पुन्हा डोळे पुशीत म्हणाला, “झाल्या गेल्या गोष्टीला हलाज नाही. आदिस अबाबा पडला, त्याच्या दुसऱ्याच दिवशीं नायजेरियांत मी मासमीटिंगपुढे भाषण केलं. ‘आखली आफ्रिका गोव्या माणसांची दफनभूमि करा’ असं मीं दणदणीत आवाजांत सांगितलं.”

“म्हणजे विलायतेहून प्रेतांच्या पेढ्या आफिकेला मागवाव्या म्हणतोस ? ” विसू रोडेनें विचारले. “कल्पना वाईट नाहीं. विलायतेत जमीन थोडी, माणसं फार. आफ्रिकेत माणसं थोडीं, जमीन फार. पण पी. ॲड ओ. नें सवलत

दिली पाहिजे.”

सदू म्हणाला, “हो. नाहीं तर लोक म्हणतील, मुद्दाम मरायला नेतो कोण आफिकेला !”

“ इथेच पुरुं.” विसू.

दादा लड्ठे बराच वेळ कसला तरी विचार करीत होता. बहुधा संध्याकाळीं पंपूला भेटायला मित्रांची धाड येईल तेव्हां चहाचा अंदाजी आंकडा किती होईल त्याचा विचार असावा. पण त्याचें आत्मसंयमन जबर !

लवकरच त्यानें प्रश्न विचारला तो असा—“तुला टोळ भेटले असतील आफिकेत. तिकडे खूप असतात म्हणे. एकदम येतात, शाडं खातात, पहाटे उठून चालते होतात.”

“ पंपूनें सातवी सिगारेट पेटवली. “ नांव घेण्यासारखी योळधाड मीं पाहिली, ” तो आठवून बोलत होता, “ ती कलाहारी वाढवंट ओलांडतांना. त्या वेळी पांचावर धारण बसली होती आमची. होतों दोघेच—मी नि माझा छुडपी नोकर.”

“ छुडपी ? हा काय ‘उडपी’चा भाऊ की काय ? ”

“ रंगीत.” पंपूने हसून सांगितले. “ अरे, ज्याला हे इंग्रज लोक ‘बुशमन’ म्हणतात त्यालाच मीं ‘छुडपी’ म्हटलं. छुडपी लोक हेच खरेखुरे आफिकन होत. हजारों वर्षांपासून ते तिथें राहाताहेत. अजून कच्ची शिकार खातात नि दगडी भांड्यांतून जेवतात.”

संत्रीं संपवून सदोवा कसला तरी निश्चय करून हळूच माझ्याजवळ आले आणि कानांत म्हणाले, “ आतां वाढतील का रे ? जाईन म्हणत होतों, पण

पंपूच्या आख्यानानें अगदीं रंगलों बुवा. आतां दुसरं तिसरं कांहीं सुचत नाहीं. इथेच राहीन म्हणतो.”

हावर दादार्शी खलबत करून वाढप्याकरवीं एक ताट मीं खोलीतच मागवले. सदू जेवत जेवत ऐकूं लागला.

“ तर सांगत काय होतों, मी नि छुडपी नोकर दोघेच होतों प्रवासांत. अर्धे वाळवंट ओलांडलं...”

“ कशाला तें ? ” सदोबानें भात कालवीत विचारले.

“ त्याशिवाय उरलेलं अर्धे कसं ओलांडणार ? ” पंपूने प्रतिप्रश्न केला आणि सदू शिंत्रेचं समाधान होऊन त्यानें एक भुरका मारला.

“ मी होतों शहामृगावर नि छुडपी होता उंटावर. मीं शहामृग असा पळवला, कीं जसं वाच्यावरचं वारू. वाटें पाण्याचा थेंव नाहीं कीं गवताची पात नाहीं. नुसती तापलेली वाकू नि रसरशीत सूर्य. ”

दादा लष्टेची नजर सदू शिंत्रेच्या हातांतल्या रक्षांतल्या बटाळ्याकडे गेली होती.

“ गॉगल घातले होतेस ! ” त्यानें विचारले.

“ गॉगल ? ” पंपू उपहासानें हुंकारला, “ पाऊण डक्कन गॉगलची पेटी घेतली होती. सगळे एकामागून एक तडकत गेले. मीच होतों म्हणून टिकलो. तूं तर दादा, डोळेच पांढरे करतास ! ”

दादाला हें बोलणें आवडलें नाहीं. पण यजमानगिरीचें माहात्म्य जाणून सदूच्या ताटाकडे पाहात त्यानें आवंदा गिळला.

“ शेवटीं सहा दिवस पाण्याशिवाय काढल्यावर शहामृग मेला.”

“ आणि तुम्ही जिवंत ! ” दादानें साश्रव्य उद्धार काढला. त्याच्या स्वरावरून त्याला म्हणायचे होते, “ लाजबीज अगदींच गुंडाळलीत ? ”

“ न्यूबियापासून तो अलेकझांड्रियापर्यंत साऱ्या आफिकेचं पाणी...अर्थात् मिळेल तिथें प्यायलेला हा गडी...” पंपूनें रास्त अभिमानानें छातीवर हात ठेवून म्हटले, “ मी काय मरणाला दाद देतो ! बिचारा शहामृग ! वाईट वाटलं, पण करतां काय ? तिथेच अग्रि दिला.”

वहिनींच्या डोळ्यांत पाणी आले; तें त्यांनी पदरानें पुसले.

“ अर्धा खाळान् झुडपीनें, अर्धा मीं.” पंपू पुढे म्हणाला. “ पुन्हा वणवण वणवण चाललो. अकराव्या...नाहीं, मला वाटतं दहाव्याच दिवशीं उंट फाडला.”

मला वाटले आपण वरोवर ऐकले नाहीं; म्हणून मी ‘ ओँ ? ’ केले. सदूनेही ‘ ओँ ? ’ केले, पण तो घेकर होता.

“ काय करणार ? दाढीवरून हात फिरवीत पंपू म्हणाला, “ प्रसंग आला कीं कॅनिबॉल सुद्धा बनावं लागतं. पोट दिलिंय् ना देवानें ? ”

दादा लड्हेने नुकतेंच सुपारीचे तबक पुढे ओढले होते, तें उचलून सगळी सुपारी तोंडांत ओतीत पंपू बोबडला, “ हूंट खाळू. पोटांतलं पाणी प्यालों. तीन दिवस पुरलं हैं. नंतर....”

माणसाला कान हलवतां येत नाहीत ना ? मला जवर संशय आहे, कीं ह्यावेळीं सशाप्रमाणे खरोखरीच मीं कानांची हालचाल केली होती. दादा लड्हे, वहिनी, विसू रोडे आणि खुद सदोवा देखील आतां झुडपीवद्दल काय ऐकायला मिळणार ह्या उत्कंठेने पंपूकडे पाहात होते. पण पंपू मध्येंच थांबून खिडकीजवळ जाऊन,

सुपरीचा बोकणा बाहेर टाकून परत आला आणि म्हणाला, “सुदैवानें लवकरच आम्हांला पाणथळ जमीन लागली.”

त्यावर माधवाश्रमाच्या त्या खोलींत सुटलेले पांच दीर्घ निःश्वास ‘रेकॉर्ड’ करण्यासारखे होते.

“आणि ह्याच ठिकाणी तंबू ठोकून रात्रीं झोपलों असतांना आम्हांला ती टोळधाड भेटली. दरोवस्त रात्रींत त्यांनी त्या बेटांतलीं-ओयासिसमधलीं-तेरा नारळीचीं झाडं, अर्धा खंडी गवत, आमच्या तंबूचं कापड न् झुडपी नोकराचा उजवा कान ह्यांचा फडशा उडवला.”

“तुझी दाढी नाहीं का ओरपली ?” सदूनें आचरटासारखा प्रश्न केला.

“दुसऱ्या दिवशीं उठून पाहातों तों कसचं वेट नि कसचं पाणी ! पुन्हा आपले रखरखीत वाळवंटांत उभे ! खालीं वाळू नि वर आकाश. त्यावर झुडपीनें माझ्याकडे नि मीं त्याच्याकडे बघितलं.”

पंपूनें झुडपीकडे कशा दृष्टीनें बघितलें असेल ह्याची मला कल्पनाच करवेना.


“‘आपलं कातडी पांघरुण घेऊन झोपला नाहींस म्हणून तुझं असं झालं.’ असं मीं झुडपीला त्याचा डावा कान धरून सांगितलं. पुन्हा मजल दरमजल कूच केली नि मग आठ दहा दिवसांनीं माताझीला पौंचलों.”

एवढे सांगून पंपू थोडा वेळ विसांवा घेत बसला. सदूनें तेवढ्यांतच त्याची बैठकीची उशी सारखी करण्याची सेवकवृत्ति दाखवलीं आणि ओघालाच आले म्हणून प्रश्न केला, “हा हिप्पो कुठे मारलास ?”

“बेलिज्यन कॉर्गोंत हिंडत होतों. सोला हॅटची जरूर नव्हती. कारण जंगल इतकं दाट, कीं किरण दिसण्याची पंचाईत ! हातांत पांखरं मारण्याची माझी



“मरातीच्या पिलांच काय शाळ ? ” वहिनींनी वास्तव्याते विचारले.



साधी डबलबैरलची शॉटगन होती. वार्टेत तहान लागली, नदीवर पाणी प्यायला गेले. डाव्या हातानें मगरीचीं पिल्लं बाजूला करीत उजव्या हातानें पाणी प्यालों. इतक्यांत एक हिप्पो पाण्यांतून चाल करून आला.”

विसू रोडे हिप्पोच्या त्या मुंडक्याकडे पाहूं लागला.

“ मीं बंदुक सावरली; पण एवढा मोठा पाणघोडा ! एवढ्याशा बंदुकीनें काय होणार त्याचं ? तेव्हां आसपास पाहिल. पलीकडे एक गोरिला माकड छातीवरचे केस ओढीत माझ्याकडे बघत होतं. मला एक युक्ति सुचली. मीं उजव्या खिशांतून पावाचा तुकडा काढला ; डाव्या खिशांतून लोण्याची पुडी काढली. मनांतल्या मनांत किरण न पाठवल्यावहूळ सूर्याचे आभार मानले. कारण नाहीं तर लोणी वितक्कून गेलं असतं. मग पावाच्या फांकीला नीट लोणी लावून ती गोरिल्याला दिली. गोरिला खूश झाला. माझे उपकार फेडप्यासाठीं त्यानें तडकाफडकीं पाणघोड्यावर उडी मारली. हिप्पोनं तोंड नीट दाबून त्यानें त्याचे डोळे फोडले नि ती सधी साधून मीं सटासट गोळ्या झाडल्या. शिवाय मगरीना चिथावलं. तेव्हां त्यांनीं एकत्रुतीयांश, गोरिल्यानें एकत्रुतीयांश नि. उरलेला मीं असा संवंध हिप्पो ठार केला. मगरी नंतर गोरिल्यावर उलटणार होत्या ; पण त्यानें ताडदिशीं उडी मारून झाडाची फांदी पकडली नि माझ्याजवळ येऊन आणखी पाव मागायला लागला. तेव्हां मीं मुकाब्यानें कोट काढून त्यांच्यापुढे टाकला नि ‘यः पलःयते स जीवति’ केलं.”

“ मगरीच्या पिळांचं काय झालं ? ” वहिनींनीं वात्सल्यानें विचारले.

“ तुला कधीं रानटी लोकांनीं पकडलं होतं ? ” संध्याकाळीं ‘वैमानिक हळा’ पाहिल्यावर रात्रीं लगेच ‘तुफानी टारक्षान’ पाहून आलेल्या विसू रोडेनं दुसरा प्रश्न टाकला.

सदूचे पोट एव्हाना भरले होतें. त्यानें उटून हातबीत धुऊन पुन्हा आमच्या कौंडाव्यांत येऊन बैठक मारली.

“ उत्तर सुदानमध्ये झालं होतं तसं. ” पंपूने मोकळ्या मनानें कबूल केले, “ माझा स्वाहिली गडी जिबो नि मी. आम्हांला दोघांना एका बुटकेल्या जातीच्या लोकांनी पकडलं नि वाजतगाजत भाजायला नेलं. पण त्याच वेळी तिकढून कांही इथिओपिअन सैनिक चालले होते; त्यांना मीं हस्तपछवीच्या खुणा करून बादशाहाची ओळख दिली. तेव्हां बुटक्यांशीं घनघोर संग्राम करून त्यांनी आम्हांला सोडवलं. हातपाय वांधलेले होते, त्यामुळे आम्हांला लढाई नुसती डोळ्यांनीं पाहावी लागली. पण तो शाहरे आणणारा प्रसंग मी जन्मोजर्मीं विसरणार नाही. तुम्हांला इथे वसून ‘युद्धस्य कथा रम्याः’ ऐकायला काय होतं ! माझ्यावर एकेक अशीं संकटं आलीं कीं दर वेळी दांतखिळी बसायची ! ”

वहिनी म्हणाल्या, “ खरंच, पंपूभावजी, तुम्ही म्हणे कवळी वापरतां ! खरं कां हो तें ? ”

दादा लष्टेने वायकोकडे पाहात म्हटले, “ तिचा गैरसमज झाला आहे. तुं लिहिलं होतेस ना एका पत्रांत, कीं एका हबशी मुलीने आपले दांत पाडले म्हणून. तर हिला आपलं वाटतं, खरेखुरेच दांत पडले ! अग, अशी बत्तिशी त्याची कितीक वेळां रंगली असेल ! ”

“ त्याला माणसाचा इलाज नाही. ” पंपू विनयपूर्वक उत्तरला. “ कीर्ति म्हटली कीं हीं लचांडं यायचीच मार्गे. जिकडे जाईन तिकडे मुळीं हबशी काय, हाटेटाट काय, तरुण सुंदर मुली मार्गेच लागायच्या ! अगदीं सरदार दरकदारांच्या वरं ! ( गंभीर मुद्रा करून ) त्यांच्या दृष्टीने वरोवर आहे तें. रानटी मुलखांत राहायचं; परचक्रापासून रक्षण करील असा शूर लढवय्या नवरा मिळज्यासारखा असला तर तो कोणत्या मुलीला नको असेल ? पण हा पंपू अजून तरी कनक न् कांता ह्यांच्या मोहांत पडलेला नाही. ”

राकट विषयावरून भाषणौघ आतां नाजूक गोशीकडे वळला होता. आमच्या प्रत्येकाच्या विचारांना खाद्य मिळाले होतें...सदूच्याही ! इतक्यांत

माधवाश्रमाच्या नोकरानें एक तारांचा गळा नि दोन तीन पत्रे आणून दिली. तारा अर्थात् पंपूच्या अभिनंदनात्मक होत्या. त्या फोडून वाच्याचें काम दादानें पत्करले.

पंपूचें मात्र ह्या मानसन्मानाकडे लक्ष नव्हते. त्याच्या मनांत कांहीं निराळेच विचार चाललेले असावेत असें त्याच्या डोक्यांतील तेजावरून दिसत होते. त्याला रिक्खवावें म्हणून विसू रोडेनें प्रश्न केला, “काय पंपूराव, पुढच्चा कार्यक्रम काय आतां ? चल, आज सिनेमाविनेमा बघूं, रेष्टोरांमध्यें खाना खाऊं. विसावा घे तूं. पुन्हा शिकारीला न् सफरीला जायचा वेत नाहीं ना तुझा ? ”

“ एवढ्यांत नाहीं.” पंपूनें सरल मनानें सांगितले. “ सध्यां खरं म्हणशील तर विश्रांतीच हवी आहे मला. पण आम्ही काय बोलूनचालून सिंदबादसारखीं माणसं ! केव्हां मन फिरेल नि बंदुक खांद्यावर टाकून भटकायला लागूं याचा नेम नाहीं. आणि आयुष्यांत केव्हां ना केव्हां तरी आफ्रिकेला पुन्हा एकवार जाऊन आजपर्यंत कधीं केलं नाहीं असं एखादं जबरं प्रचंड साहस करावं अशी जबरदस्त इच्छा आहे माझी.”

“ बरं बाबा ! ” विसू रोडेनें निःश्वास टाकला. नंतर दादा लड्हेने भराभर विचु-त्संदेश वाचून दाखवले. जवळजवळ सर्व एकाच आशयाचे होते. कोणी म्हणत होता, ‘शाव्रास ! नांव केलेस.’ कोणी ‘हजारो धन्यवाद’ तर कोणी ‘महाराष्ट्राचा सिंह आहेस ! ’ उलट कोणी ‘सिंहाच्या दाढेंतून निघालेल्या शूर वासरा, मायभूमीला आलास ! ’ म्हणून प्रेमाश्रु ढाळले होते. कोणी ताबडतोव गाडी पकडून पाहुणचार भोगायला ये ? म्हणून आमंत्रण दिले होते. ह्या सर्वोंना पंपून स्वतः उत्तरे दिली आणि दादानें तीं रवाना केली. नंतर, एक लिफाफा होता तो स्वतः न फोडतां त्यानें पंपूजवळ दिला. पंपूनें तो फोडून वाच्यास सुरवात केली. विसू रोडे, सदू शिंत्रे, मी नि दादा लड्हे तारांच्या ढिगाकडे नि पंपूकडे आळीपाळीने कौतुकानें बघत होतों. असें बघतां बघतां आमच्या लवकरच ध्यान्यांत आले, कीं पंपूच्या चेहन्यांत वराच फरक पडत आहे. त्याच्या चेहन्याचा तांबडा रंग

जाऊन काळसर दिसूं लागला आणि कांहीं वेळानें तर त्याच्या झुडपी नोकरा-इतका तो काळा ठिक्कर पडला. आम्हीं सर्व आश्रयानें त्याच्याकडे बघतों आहों तों काळ्या तोंडावर अधिक भेसूर दिसण्याइतके त्यानें डोळे पांढरे केले. त्याच्या ओठांतून तर फेसच यायला लागला आणि भी त्याला सावरणार तों विसूच्या हडकुळ्या खांद्यावर मान टाकून तो बेशुद्ध पडला !

“ अगवाई ! पंपूभावजी ! पंपूभावजी ! ” वहिनी किंचाळल्या.

“ पाणी ! पाणी ! ! ” दादा लट्ठे ओरडला आणि स्वतः उटून इकडे तिकडे धावाधाव करूं लागला. ‘हातांत कळसा नि गांवाला वळसा’ ह्या म्हणीची आठवण होऊन मी स्वतःशींच हसलों. कारण पाण्याचा तांब्या तिथेंच स्टुलावर होता.

सदू शिंत्रेने उटून खिडकीवाहेर मान काढली आणि आरोळी ठोकली,  
“ डॉक्टर ! डॉक्टर !! ”

ह्या सर्व गोंधळांत पंपूच्या हातांतून पत्र निसदून खालीं पडलें होतें. पंपूवरील प्रसंगाला तेंच कारण असावें असा क्यास बांधून मीं तें एकीकडे नेलें आणि भराभर वाचलें.

पत्र पुढीलप्रमाणे होते—

‘ चि. पंपूस सप्रेम आशीर्वाद

हे पत्र पोचेल तेव्हां तुझे पाय मुंबईच्या जमिनीला लागलेले असतील. किती दिवसांनीं परत येतो आहेस ! आणि तो मुद्दा इतके मोठें नांव मिळवून ! तुझीं एकेक शूरपणाचीं कृत्ये ऐकलीं कीं वाटते तुं आधुनिक पार्थंच ! सुखी हो बाबा ! माझा म्हातान्याचा तुला आशीर्वाद आहे. हाताखालच्या मास्तरांवर सगळी जबाबदारी टाकतां येत नाही रे, नाहीं तर मी स्वतः मुंबईला तुझ्या स्वागतासाठी आलों असतों.

बरें, आतां पुढचा वेत काय ? चांगला सुखवस्तु आहेस. आतां सफरीच्या फंदांत न पडतां स्थार्इक हो. तुझ्या फायद्याचा एक सल्ला देऊ ? ऐक तर. आमच्या किशीचा आणि तुझा जोडा...’

मला पुढे वाचवेना. लिफाफ्यावरील घोडिवन्याच्या छापाकडे मी आ वास्तू पाहात राहिलो.

# हवाई हल्ल्यांतील बेहोषीची कथा

“ स्टॅलिनला मी तीन वार मुजरा करतो. ”

परंतप परांजपे उर्फ पंपू कम्युनिस्टाला न आवडणाऱ्या शाही थाटांत म्हणाला.

आणि त्याच्या त्या रोमांचकारी उपोद्घातामुळे क्षिप्रेच्या कांठीं जमलेले तमाम चक्रमपूरकर आपली किलविल थांबवून त्याच्याकडे पाहूं लागले. मीं चटदिशीं सदूकडे नजर टाकली. सदू आपला लांबट चेहरा खाडदिशीं वर करून पाहात होता. दादा लष्णेने आणि मीं दोन समाधानाचे सुस्कारे सोडले.

विसू रोडेप्रमाणे सदूचा चेहरा मूळचा लांबट नव्हता. त्याच्या कर्मानें तो तसा बनला. म्हणतात ना, माणसावर येणारे प्रसंग त्याच्या चेहन्यावर अवकळा आणतात ! आणि सदूवर आलेला प्रसंग तर दोन बगलांचा होता.

त्यांवैकीं एक बगल सदूने टाळली होती. पण ती केवळा मुष्किलीने ! आणि अजून तरी आपण ‘पार’ झाल्याची त्याला खात्री कुठे होती ? म्हणून तर त्याचा चेहरा असा लांबट झाला होता.

विसूला आणि मला सदूबद्दल अपार अनुकंपा वाटायची ! कारण आम्हीं दोघेही अशांच दिव्यांतून पार पडलो होतो. इतकेंच काय, पण पंपूसाप्रसर्णां बहादुर गडीही त्यामुळे बेशुद्ध पडला होता. सदूचा लेचापेचा प्रतिकार अपुरा पडेल अशी आम्हांला धास्ती वाटायची. आमच्यावैकीं कोणाजवळ हजार रुपये असते तर आम्हीं सदूची हैस पुरवून त्याला ह्या पेचांतून सोडवलै नसतें का ?

भानगड अशी होती, सदूला एक दुकान उघडायचे होते. दुकान उघडल्याशिवाय सदूला चैनच पडणार नव्हते. गेली चार पांच वर्षे सदूने अनेक नोकऱ्या केल्या आणि अनेक सोडल्या. शेवर्टी गुदस्ता त्याने नक्की ठरवले, कीं दुकान काढायचे. पण जेव्हां भांडवलासाठीं तो लोकांकडे याच्ना करू लागला, तेव्हां ज्याने त्याने त्याला 'हुडूत' केले. बिचाऱ्याला ही गोष्ट फार लागली. पण त्यालीपेक्षां जास्त, त्याला पैसे लागत होते !

सदूचे हाल पाहून त्याचा परम मित्र पंपू ह्याने तार करून त्याला चक्रमपूरला बोलावले. आपला किडकिडीत तीन फुटी आफिकन पाईप तोडांतून काढून पंपूने त्याचे स्वागत केले आणि तो म्हणाला, "सदू, तूं सध्या इथेंच माझ्याजवळ (दादा लड्याच्या धरी) राहा. आपण तुझ्यासाठी भांडवलाची व्यवस्था करू. चक्रमपुरांत तुझ्यां दुकान कसं शाहमृगासारखं चालेल ! "

सदू राहिला ... तूर्त तरी शाहमृगासारखी रेतींत मान खुपसून. थोड्याच दिवसांनीं पंपू सगळे विसरून गेला आणि सदूलाही आपले दुःख दोन वेळच्या जेवणांत बुडवावें लागले.

एक दिवस अचानक घोडिवज्याहून दादाला घारुअण्णांचे पत्र आले. अ. आ. वि. वि. करून त्यांनी लिहिले होते: "तुझ्या धरी शिंत्रे नांवाचा कोणी तरुण उतरला आहे असें ऐकतो. ऐकीव माहितीवरून तो चांगला होतकरु असावा. त्याला स्वतंत्र धंदा करायचा आहे असें कुणी तरी सांगत होते. स्वतंत्र धंदे आपल्या देशांत हवेच अहित... तरी ही सल्ला मशारनिल्हे शिंत्रे ह्यांना कशी काय पटते तें कळव. हुंड्यापरी हुंडा मिळेल आणि 'किशीसारखी दक्ष बायको मिळून जन्माची भगभग दूर होइल.' "

सदूसारख्या टीचभर माणसाला पेचांत पाडायला एवढे कारण पुरेसे होले. वरील पत्र आल्यापासून तीन दिवस सदू बावचल्यासारखा वागला आणि एखाद्या दारुळ्यासारखा चहा प्याला. वहिनींनीं त्याला आवडणारी शिक्रण केली- आणि त्याने तूं पातेलीभर खाळी... पण खात्र समजून ! एकीकडे

किशी आणि एकीकडे दारिद्र्य त्याला खायला येत होतें. एक मन म्हणत होतें, “घेच तू उडी !” दुसरे मन सांगत होतें, “भलतेंच ! एकदा उडी घेतलीस कीं जन्माचा मेलास !”

पंपूचा मात्र असा सल्ला पडला, कीं “दोन्ही हातांत आत्माराम घे आणि टाकच उडी. हजार स्पयांचा असा मोका पुन्हा थोडाच येणार आहे !”

सदू उसळला, “रावजी, मग घारुअणांनी तुम्हांला विचारलं होतं तेव्हां तुम्हीं कां हो नकार दिलांत ?”

त्यावर लिंगियापासून केनियापर्यंतचे पाणी प्यालेल्या पंपूनें न डगमगतां उत्तर दिलें होतें, “त्याचं खास कारण कांहीं किशी नाहीं. मला मुळीं लग्नाचाच तिटकारा आहे. किशीला काळी कीं गोरी सुद्धा मीं पाहिलेली नाहीं !”

पण पंपूचा सल्ला सदूनें ऐकला नाहीं. पंपूला तो मोळ्या भावाप्रमाणे मानायचा आणि आपल्या स्वभावप्रमाणे भ्यायचा ! तेव्हां त्याच्याजवळ नुसतीच टोलवाटोलवी करीत सदूने घारुअणांना नकाराचें पत्र तर लिहून टाकलें. त्यानें पत्र लिहिलें तेंही मोळ्या खुवीनें—“आपण देऊं केलेल्या सन्मानावद्दल आभारी आहे. पण दुर्दैवानें आतां मुहूर्त उरलेले नाहीत. शेवटचा मुहूर्त परवां मंगळवारी आहे. तो आपल्याला जमणे अर्थात् शक्य नाहीं. आणि माझ्यासाठीं आपण चालढकल करावी हेही योग्य नाहीं. तेव्हां...इ. इ.”

पण पत्र पोस्टांत टाकल्यावर ‘आपण दिलेला नकार कमजोर तर नाहीं?’ अशी सदूला घाकधूक वाढूं लागली. “सर्व कांहीं या ‘मशारनिव्हे’ला पसंत आहे; फक्त मुहूर्त संपले एवढीच चिंता ! ठीक आहे. थांबतों आम्ही मार्गेसरापत्तर !” असें म्हाताच्यानें उत्तर दिलें तर ?... त्यापेक्षां म्हाताच्याला स्वच्छ झाडला असता तर ?...

पण सुदैवानें, आज मंगळवार दुपारचे तीन वाजून गेले तरी अणांकडून कांहीं

उत्तर आले नव्हते. त्यामुळेच चार वाजतां आमच्या सर्वांच्या बरोबर क्षिप्रेच्या तीरावर 'ह-ह-हु' वर्गाला येण्याजोग्या मनःस्थिरीत तो होता. तो आला इतकेच नाहीं, तर पंपूच्या वक्तृत्वानें इतरांप्रमाणे तोही रंगला हें पाहून आम्हांला समाधान वाटले.

ह-ह-हु म्हणजे हवाई-हळा-हुशारी. तिने बड्या बड्या शहरांप्रमाणे चक्रमपुरावरही आपले मोहिनी अस्त्र टाकले होते. अनेक विक्रमांमुळे विख्यात झालेल्या त्या शहरांत पूर्वी झालेल्या अनेक घालमेलीनाही 'ह-ह-हु' ने मार्गे टाकले.

आणि याला कारण युद्ध हिंदुस्थानच्या वेशीवर आले होते. आणि म्हणून चक्रमपुरांत हवाई-हळा-हुशारी वर्ग उघडण्याचे ठरले. कारण आजकाल युद्धाची तयारी म्हणजे दुसरे काय असते? शिरस्त्राण उचलतांना उसासे टाकले तरी चालतील; पण ह-ह-हु बरोबर झाले पाहिजे! आणि साधी यांत्रिक बंदुक पाहिलेली नसली तरी चालेल; पण 'स्टिरप-पंप' चा फवारा मात्र प्रत्येक नागरिकाने बरोबर सोडला पाहिजे! हां हां म्हणतां ह-ह-हु या अक्षरत्रयीने चक्रमपूर असें व्यापून गेले, जसे 'व्ही' या अक्षराने म्हणे युरोप!

ह-ह-हु वर्गामुळे पंपूची सुत प्रतिभा जागृत झाली आणि हवाई हल्ल्यापासून चक्रमपुराचे आवारशिवार बचावण्यासाठी त्याने कंवर कसली. "मला माहीत आहे ह-ह-हु म्हणजे काय तें!" तो ताडदिशी म्हणाला. "मला पैसे द्या, मी शिकवतों तुम्हांला ह-ह-हु!" पैसे अर्थात् त्याला वेतन म्हणून नको होते. उपकरणांसाठी. लगेच आम्ही मारूतीच्या देवळांत एकत्र जमून डोकीं घासलीं आणि दुसऱ्याच दिवशीं वर्गांनी पैसे घेऊन सदू शिंत्रे मुंबईला रवाना झाला. अंदाजापेक्षां त्याला तीन दिवस जास्त राहावें लागले. परत आल्यावर त्याने शक्य तेवढी कांटेकोर दृष्टि ठेवून सादर केलेले विल बन्याच बाचाबाचीनंतर मंजूर झाले. ते असें होते—

		रु. आ.
प्रवासखर्च	...	...
हॉटेलखर्च (रोज ३ रु. दराने)	...	१२--०
कोटांत 'आर्प' कंपनीत उपकरणे घ्यायला गेलो तेब्हांचा खर्च	...	२१--०
आर्प कंपनीतून उतरतांना विजेच्या पाळप्यांत पाय चिमटला	...	३--८
तेब्हां डॉक्टरकडे जाऊन मलमपडी केली.	...	५--०
चिमटलेल्या पायासाठी नरम बूट घेतला	...	७--८
बुटाला पॉलिश	...	०--२
"ह--ह--हु" चा लघुपट व सोबतचा कार्यक्रम "प्रणयाची झळक" पाहिला.	...	२--६
"ह--ह--हु" मनावर नीट बिंवावें म्हणून आणखी बोलपट पाहावे लागले.	...	४--८
डोळे दुखले म्हणून बाम घेतला.	...	०--८
उपकरणी—(३ स्टिरप-पंप, एक अभिशामक द्रवाची बाटली, अमोनिया, स्फोट-शामक, ३ वायुसंरक्षक मुखवटे.)	...	५--०
<hr/>		
एकूण खर्च	...	रु. ६१--८

नारळी पौर्णिमेच्या मुहूर्तावर "ह--ह--हु" चा वर्ग उघडण्याचें ठरले. क्षिप्रेच्या कांठच्या भव्य पटांगणावर आसपासचे लोक येऊन जेठा मारू लागले आणि मग वाळवंटांतल्या एका प्रशस्त खडकावर क्षिप्रामातेच्या कुशीत पंपूला बसवून आम्हीं त्याला प्रारंभी बोलायला सांगितले.

पंपू बोलला. मी सुरवातीलाच सांगितले आहे, की आपल्या सुरवातीच्याच शब्दांनीं त्याने सर्वत्रांवर छाप पाडली. त्याने कुणाला भाऊ म्हटले नाहीं, कुणाला बहीण म्हटले नाहीं! हिटलरच्या डुक्करमुसंडीप्रमाणे त्याने एकदम घडक मारली स्टॅलिनवर! मंत्रमुग्ध नागाप्रमाणे जो तो ऐकायला लागला.

पंपू पुन्हा एकवार ओरडला, "स्टॅलिनला मी तीन दफे मुजरा करतो....कां १

तर तो अस्सल मराठा आहे !... ( ओ ?—सभैत कुजबुज )—मराठ्यांचा गनिमी कावा त्यानें सही सही उचलला आहे. ( टाळ्यांचा कडकडाट ) त्याची ‘ जाकून पोळून पळून जा ’ नीति म्हणजे काय ? हेंच ! मी हवसाणांत होतों तेव्हांची गोष्ट आहे...”

ह्या ठिकाणी ‘ हरे राम ! ’ म्हणून श्रोते कुजबुजू लागले. पण त्यांच्या विरोधाला न जुमानतां पंपूनें अर्धा तास आपल्या आवडत्या आफिकेतील अनुभवांचा पाढा वाचला आणि अखेरीस तो म्हणाला, “ योळांसारखींच विमानंही येतात नि योळधार्डींतल्यांप्रमाणेंच विमानधार्डींत वागायचं असतं. योळ आले कीं सर्वोना झोपडींतून दडावं लागतं. ह्याच तत्त्वावर ह-ह-हु शिक्षणाची उभारणी केलेली आहे. लपून बसणं हें तत्त्व त्यांत दडून बसलेलं आहे. ” इतके बोलून पंपू दम लागून खालीं बसला.

मग गांवांतला एक प्रतिष्ठित इसम ह्या नात्यानें दादा लट्ठेनें चार शब्द सांगितले. तो म्हणाला “ पंपूसाहेबांचं बहुमोल भाषण आपण ऐकलंच आहे. त्यांची मगरमिठी ‘ ह-ह-हु ’वर बसली आहे आणि शेवटपर्यंत ते ह्या विषयाचा पिच्छा सोडणार नाहीत अशी माझी खात्री आहे. ( टाळ्या ) हवाई हल्ल्याचा प्रत्यक्ष अनुभव त्यांनी घेतलेला आहे, आणि त्या अनुभवाचा फायदा आपल्याला ते आतां रोज क्षिप्रातीरीं देणार आहेत.”

नंतर ‘ ह-ह-हु ’कडे दादाही वळला. त्यानें विचारले, “ आमच्याकडे बचावाची हस्यारं आहेत कुठें आज ? जें असेल त्यांच्यावर भागवायचं. जुन्या वाड्यांत गंजून पडलेली मोडकी तोफ ही आमची हवाई-हल्ला-विरोधिका नि पोरांची बेचकीं म्हणजे यांत्रिक बंदुका ! त्याच पोरट्यांच्या कृपेने चक्रमपुरावर पतंगांचं जें अखंड छत्र पसरलेलं असतं तो आमचा बलून-बराज ! ( हशा ) पण हीं शाळी गंमत. आलींच समजा विमानं, तर तुम्हीं काय करावं, कुठें दडावं, कसे पडावं, नि पडतांना लागलंच तर कितपत रडावं हें सगळं पंपूसाहेब तुम्हांला ह्या मालेंत सांगतील. बचावाचीं मुख्य कामं अर्थात् तुम्हीं निवडून दिलेले तुमचे प्रतिनिधि करतील. त्यासाठीं आपले मित्र सदोचा शिंत्रे श्यांनी आपला

अमूल्य वेळ खर्चून ( हः ! ) पुष्कळ मेहनत घेऊन ( हः ! ) सुंवईहून मुखवटे, पिंचकांच्या वगैरे साधने आणलीं आहेत. ( हूः ! ) खा मुखवट्यांचं खातं माझ्याकडे सोपवायचं ठरलं आहे ( टाळ्या ). विद्युत्‌नियंत्रण खातं आपले यंत्रज्ञ विसोंगा रोडे ख्यांच्याकडे राहील. आग विज्ञवण्याचे फवारे शिंत्रे महाशयांकडे दिले आहेत....”

इतक्यांत सभास्थानाच्या एका कोपन्यांत थोडासा गोंधळ माजला. दादाच्या घराकडून दौडत येऊन एका पोन्याने सदू शिंत्रेच्या हातांत एक मळकट बदामी कागद दिला. सदूने त्याच्यावरून नजर फिरवली. दुसऱ्याच क्षणीं त्याला केपरे येणार अशी चिन्हे दिसून लागलीं. त्याने डोळे फिरवले आणि त्याची बोटे ढिलीं पडून कागदही निसटला आणि वाच्यावर उडून दूर दूर दिसेनासा झाला.

“ काय रे सदू ? ” म्हणून मीं विचारले. तेव्हां कांहीतरी वरळून तो बेशुद्ध पडला. स्वयंसेवक धावून आले आणि त्यांनी त्याला उचलला. दादाने माझ्याकडे पाहिले. मीं दादाला सुचवले, की भाषण वेशक चालू ठेव, साधा सन-स्ट्रोक आहे.

आणि विसू रोडेला सदूवरोवर घरीं पाठवून मीं पुन्हा सभेकडे लक्ष पुरवले. माझ्या या कर्तव्यबुद्धीचे पंपूलाही कौतुक वाटले.

“ हं... ” दादा पाणी पिऊन पुढे म्हणाला, “ तर...तर...ही झाली कामाची वाटणी. जेव्हां हवाई हल्ल्याची घरघर होईल तेव्हां शीळवादनावद्दल नांवाजलेले आपल्या गांवचे आणखी एक भूषण—कुमार सणसणे—तोंडांत बोटे घालून आपल्या गांवाला इशारा देतील. मग तुम्ही धावत आसराघरांतून घुसायचं... ”

“ तिथें... ” पंपू एकदम उठून म्हणाला, “ तुम्हांला हवं नको तें दाखवायला मी तथार असेनच. कारण आसराखातं माझ्याकडे राहायचं आहे.”

“ पण आसराघर आहेतच कुठे॑ ? ” एक सुशिक्षित गृहस्थ प्रश्नाळले.

पंपू धीरोदात्तपणे म्हणाला, “आसराघरं नाहीत म्हणून हातपाय का गाळायचे आहेत ? अरे, इच्छा आहे तिथें मार्ग आहे. जरा विचार कराल तर चक्रमपुरांत पुरेशीं आसराघरं आहेत असं तुम्हांला आढळेल.”

दीड एक मिनिट श्रोते विचार करीत होते. नंतर...

एकजण : लखमल मारवाड्याचं तळघर !

दुसरा : जुन्या वाड्यांतून निघालेलं भुयार ...!

तिसरा : पण तें ढमव्याकाकूंच्या खाणावळीत निघतं म्हणे ! आर्गीतून निघून फुपाळ्यांत पडण्यांत काय अर्थ आहे ?

चौथा : बोगळाई मातेचीं लेणी !

पंपू उत्तेजून म्हणाला, “पाहिलंत ? एक नाहीं, चार वाटा निघाल्या. अहो, इतकंच काय, पण तुम्हांला नाहीं कुठे दुसरीकडे जायला मिळालं तर...” असें म्हणून तो थांबला, वळला, वाकला आणि त्यानें आपले दोन्ही हात तो वसला होता त्या उंच खडकाखालच्या कपारीत नेले. खडकाच्या कपारीखालीं गुहेसारखे एक मोठे भगदाड होते.

अशा अनेक भगदाडांनी क्षिप्रेचें ऐलतीर नि पैलतीर अगदीं खचलेले नि खोदलेले होतें. बाँबमान्यापासून बचाव करायला ह्या निसर्गसिद्ध आसन्यासारखी दुसरी जागा सापडणे अशक्य होते.

त्या कपारीखालीं कसें लपवें ह्याचें प्रात्यक्षिक पंपूला दाखवायचें होतें कीं काय नकळे ! कारण पुढे तो जें कांहीं बोलणार होता नि करणार होता तें जागच्या जागीं जिरले. “ळ...ळ...ळ...ब् !—अ...य...इ...” असें कांहीतरी असंबद्ध बरळून त्याने आपला हात झटक्यासरशीं मागें ओढला. दाढीने

भरलेला त्याचा चेहरा पांढराफटक पडल्याचा संशय येत होता. त्याच्या हातावरचीं रोमटे साकूच्या काळ्यांसारखीं ताठ उभी राहिली होतीं आणि पावसांत नुकत्याच न्हालेल्या वृक्षानें जलविंदु झटकावेत तसा त्याच्या कांपणाऱ्या आंगांतून घाम टिपकत होता.

आणि ह्याला कारण बेडूक! चांगलाच मोठा म्हणजे नारळाएवढा होता तो. कदाचित् बेडकुळी असेल न् गाभण असेल. कदाचित् बैलाशीं चंग बांधणारा तो इसापनीतीतला वीर असेल.

पंपूचा हात कपारीखालीं जातांच हा बेडूक विद्युद्वेगानें टुणदिशीं बाहेर येऊन आपल्या टोलेजंगी डोळ्यांनी पंपूकडे पाहात होता. मग त्यानें इकडे तिकडे तांडब घातलें.

हें चित्र आम्ही क्षणभरच पाहिलें आणि मग पंपू कोलमझून क्षिप्रेत पडला.

पंपू पडला आणि इकडे चक्रमपूरला घरघर लागली. अगदीं खरीखुरी शंभर टके घरघर लागली. त्या घरघरीनें अस्मान व्यापून थैमान उडवलें. ती एका राक्षसी पक्ष्याची घरघर होती...मानवनिर्मित राक्षसी पक्ष्याची !

चक्रमपुरावर हवाई हळा आला होता !

त्या वेळीं जिकडे तिकडे उडालेल्या कछोठाचें नीट वर्णन करायला माझी लेखणी असमर्थ आहे. एवढेच सांगतो, कीं कुणाचा पायपोस कुणाच्या पायांत उरला नाही. दाही दिशांना हाहाःकार उडाला. ते प्रथमोपचार दळांतले स्वयंसेवक, ते मुखवटावाले वीर नि ते स्टिरप-पंपच्या गोष्टी करणारे आगविश्वे ह्यांनी प्रथम जर कोणता उपचार केला असेल तर तो पळ काढप्याचा. हां हां म्हणतां विशारी धुराएवजीं पायदळीच्या धुळीनें अस्मान व्यापून गेलें. वाचेतले आणि कृतींतले अंतर दाखवण्यासाठीच कीं काय थोड्याच वेळांत क्षिप्रेच्या अफाट वाळवंटांतील त्या सभास्थानांत फवाऱ्याचे

पंप, भेसूर मुखवटे आणि अग्रिशामकाच्या बाटल्या हांशिवाय दुसरे कांहीं उरले नाही !

आवंद्यामागून आवंदे गिळीत आणि पडणाऱ्या दादा लष्टेला सावरीत मीं वर पाहिले आणि “एकच विमान दिसतंयू रे” असें जरासा जोर येऊन म्हटले.

दादाने भीत भीत वरतीं नजर टाकली. “आपल्या गांवाला तेवढं पुरे आहे. आतां कसं करायचं रे ?” तो रडत म्हणाला.

“कसं करायचं ?” मी आवेशाने म्हणालो. “आसराघरांत लपायचं. आमचे लोक म्हणजे एकजात बेअकली आहेत. आपल्याच बैठकीखालीं आसराघर आहे न् हे वेडे लोक इथून पळताहेत !”

घर...घर...घर...

दादा लष्टे बावरून म्हणाला, “मग चल किशा ! आतां बेळ कां घालवतोस ? दद्दूं या तरी हा कपारीखालीं ! हीं विनमोल आसराघरं पंपूने आपल्याला दाखवलीं आहेत. विचारा गांवावर एवढे उपकार करून स्वतः मात्र हुतात्मा बनला.”

“काय दादा कांहींतरी बडबडतोयूस रे !” मी त्याच्या तोंडावर हात ठेवून म्हणालो. “हुतात्मा कसला नि काय कसला ! तो पंपू तरंगतोय् पाण्यांत...पण चल. तूं अगोदर कपारींत लप नि मग मी पंचाला सोडवतों.”

असें म्हणून मी दादा लष्टेला खेचून त्या कपारींत नेला आणि मग नीट काचा मारून क्षिप्रेत उडी टाकली.

“संभाळ वरं का !...नीट हात मार...माझ्या पंपूला सोडव...वरचं विमान वघ...” दादा कांठावरून इषारे देऊ लागला. पण तिकडे दुर्लक्ष करून मी पाणी कापीत पंपूजवळ पोचलो. तो घावराघुवरा होऊन एका शेवाळारीं झगडत होता.

मोळ्या प्रयासानें मी त्याची सोडवणूक केली आणि मग त्याचा देह घेऊन वर आलो. पंपूला आम्हीं कपारीत निजवला तोंवर त्याची शुद्ध गेली होती.

मी कपारीखालून एखाच्या सशासारखी टुणकन् उडी मारली नि खडकावर पडलेली अमोनियाची एक बाटली घेतली. कानठळ्या बसवणारी विमानाची ती घरघर थांबल्याचें माझ्या कानांनी तेवढ्यांत पुसट्यांने नमूद केलें. मी बाटली घेऊन झपाळ्यानें खालीं आलों नि पंपूला अमोनिया हुंगवला. पंपू शुद्धीवर आला. त्यानें आमच्या गळ्यांभोवतीं हात टाकले. मग आठवल्यासारखे करून त्यानें घावऱ्याघुवऱ्या सभोवार पाहिले.

“ ब...ब...ब... ” तो बोवडला. “ वे...हू...क... ”

“ वेहूक नाहींत वरं आतां. ” दादा त्याची समजूत घालीत म्हणाला.

आणि मग आकाश निरभ्र पाहून एकीकडे नवल करीत, एकीकडे समाधान मानीत, भिजलेल्या पंपूला दोन्ही बगलांत धरून आम्हीं अडखळत अडखळत घराकडे नेला. बांत राहून राहून माझ्या मनांत त्या विमानावद्दलचे विचार येत होते. झाले कुठें तें गडप !

शुकशुकाट झालेल्या त्या गांवांतून आम्हीं पंपूची वरात घराकडे नेली. चक्रमपुरावर प्रेतकळा आली होती. दारै, खिडक्या, शटर, झरोके, सगळे लिपल्यासारखे बंद झाले होते !

दादा लष्टेच्या घरीं पोचलों तों दार बंद ! दार ठोकले, खडखडावले आणि मग पंपू नि दादा या दोघांचे देह दारावर रेठून त्याचा विध्वंस केला. आंतल्या अंधारांतून विसू रोडेचें संकंप आव्हान आणि मग कोसळलेली एअर-गन ऐकू आली. “ कोण येतंय तें ? द-द-दुष्मन् कीं दो-दो-दोस्त ! ”

आम्ही तिघे मिळून एकसुरांत ओरडलो, “दोस्त!” आणि त्यानें दच्चकून विसू रोडे खालीं पडला. पण पडतांना त्याचा हात स्विचला चाढून गेल्यामुळे दिवे लागून चक्र उजेड पडला.

“ह-ह-हुः! तूं तरी आहेस का रे आतां शुद्धीवर?” मी विसूला वारा घालीत विचारले.

“ह-ह-हुः!” विसू एक मुक्ततेचा श्वास सोडून म्हणाला. “म...म...मला वाटलं, श...श...”

“शत्रूवित्रू कांहीं नाहीं.” दादानें त्याला आश्वासन दिले. “आम्हीं केव्हांच त्याला पिटाढून लावला.”

“आम्हीं दोघांनी हातवारे केले. ते होते मॉर्स सिग्नलिंगचे. शत्रूनें त्याचा अर्थ घेतला, की ‘चक्रमपुरांत कांहीं अर्थ नाहीं. कूच करा.’ आणि कूच केलन् त्यानें!”

“म्हणजे तुम्ही पांचव्या खांबांतले आहांत कीं काय?” विसू आपली एअरगन शोधीत म्हणाला, “सूर्यांजी पिसाळ...”

पंपूला हें कांहींच समजेना, तो अचंबून आमच्याकडे पाहूं लागला.

“कांहीं नाहीं. कांहीं नाहीं.” मी म्हटले, “त्या विमानहल्त्याचा फैसला आपण मग करूं...”

“आलं होतं रे एक विमान. स्वस्तिक पाहिलं नि लोक भेदरले! शोळपट लेकाचे!...पण तें जाऊं दे. पंपू, तूं पढून राहा बरं. तुझं कपाळ बरंच फुटलं आहे.”

पंपूला कपाळाचं स्मरण झाल्यावर मात्र गरगरल्यासारखे झाले. त्याने

कपाळाला हात लावला. आम्हीं त्याला सावरून माजघरांत नेले. तिथें दोन खाटा टाकलेल्या होत्या. एकीवर सदू निजलेला होताच. दुसरीवर लवकरच पंपू पडला. मग पुन्हा त्याची शुद्ध गेली. दादा ब्रॅण्डी आणायला आंत धावला. हे वेशुद्ध पडण्याचें आतां सदाचेंच झाल्यानें मी नुसताच उभा राहिलो. वहिनी सदूला चमच्याचमच्यानें लापशी पाजीत होत्या. त्या म्हणाल्या, “आज आहे काय बाई ! पंपूभावजींना काय झालं आतां ?”

लापशीचें भांडे खाली ठेवले आणि पंपूची मलमपट्टी करायला त्या आंत निघून गेल्या. तेव्हां मीं म्हटले, “वहिनींचे विचाऱ्यांचे हाल आहेत. पण काय रे सद्या, तुला काय झालं एकदम वेशुद्ध पडायला ?”

सदूनें मुकाऱ्यानें उशाखालचा एक कागद काढून थरथरत्या हातांनी माझ्याजबळ दिला.

“उ...उ...उडत आली ती घराकडे.”

“कोण ?”

“ही...उडाली होती ना !...पण पाठच सोडीना ! त...त...तारुअणांची घार !”

मीं तार वाचली. ती अशी होती—

“मंगळवारचा गोरज पकडा. किशीला घेऊन विमानानें येतो.”

असें ! एकूण घारुअणांचें विमान तें म्हणायचें ! ठीक. म्हणजे अणा एव्हांना तळावर उतरून किशीसकट घराच्या मार्गालाही लागले असतील !

माझ्या मनांत एवढे विचार येत आहेत तों दरवाजांतून आमच्या ओळखीचा

## गगनभेदी आवाज आला—

“ काय रे पोरांनो ! छत्तीसगुणी मुहूर्त काढला भी, नि गांवांत पाहातों तों हरताळ जिकडे तिकडे ! ही काय भानगड आहे म्हणतों भी ! ”

दादा पंपूच्या घशांत ब्रँडी ओतीत होता तोंवर भी क्षपाठ्यानें बाहेर घावलों आणि घारुअणांना तिथेंच रोखून म्हणालो, “ अणा ! तुम्ही काय म्हणतांय् तें स्पष्ट ऐकूं येतय् ! जरा हळू बोला. अगदीं शांत. खोलींत दोन पेशांट आहेत. त्यांना जरा सुद्धा आवाज सहन होत नाहीं. ”

अणा बावरले. “ पेशांट ?... काय आहे हें किशा ? म्हणतोस काय तू ? कुठला पेशांट ? तुमच्याकडे कुठून आला ? दादा कुठांय् ?... सूतवाई कुठांय् ? ”

“ सगळीं जागेवर आहेत. पण अणा, कृपा करून आतां एक अक्षर बोलूं नका.... कृष्णवाई, तुम्ही आंत चला. ”

प्रवासामुळे केस जास्तच पिंजारले आहेत आणि डोळे तारवटले आहेत अशी ती महामाया अणांच्या मार्गे उभी होती. हाशिवाय तिचे अधिक वर्णन करायला शब्द नाहीत. तंच्या भिलाप्रमाणे किशीनें नांव घोडिवऱ्याच्या पंचक्रोशीची भीति वनले होते. किशीला घेऊन घारुअणा येताहेत असा सुगावा लागला रे लागला, कीं उपवधू तरुण आसराघरांत तोंड लपवायचे ! ‘आलबेल’ चा इधारा मिळेपर्यंत त्यांच्या माना कधीं वर व्हायच्या नाहीत !

असंख्य दांत्यांची साखळी फिरावी तसे किशीने क्षणभर दांत विचकले आणि मग तिचा रणगाडा पुष्कळसा आवाज करीत आंत निघून गेला.

“ किशा...किशा...” अणा चाचरले. “ अरे हे काय ? कोण आजारी आहे ? अरे, भी ज्या कामासाठी एवढा पैसा खर्चून आलों, कधीं नव्हे तो हा विमानाचा अचाट प्रवास केला, त्या कामाचं कसं काय ? नवरदेव

कुठे आहेत ? ”

“ अणा ! ” मी चांगलाच गरम होऊन ओरडलों, “ तुमचा नवरदेव तुम्हांला जिवंत हवा असेल... ”

“ किशा ! ”

“ बसा खालीं... जिवंत हवा असेल, तर आजचा दिवस लग्नाचं नांव काढू नका. गूळपाणी घ्या नि आराम करा. ”

“ पण... मुहूर्त... ”

अणांचे तोड बंद करायला एकच उपाय मला दिसला. स्टुलावरचा तांब्या उचलून मी त्यांच्या घशांत घटघटां पाणी ओतले.

थोडी सामरसूम झाल्यानंतरची गोष्ट आहे. अणा आपल्याशींच जळफळत एका कडेच्या खोलींत बसले होते. किशीला कांहीं तरी काम सांगावें म्हणून वहिनींनी तिला एका कपांत लापशी देऊन पंपूकडे पाठवलें होते. पंपू नुकताच शुद्धीवर आला होता. दादा टोपी घालून घारुअणांच्या आगमनापूर्वी गांवांत ‘आलबेल’ द्यायला गेला होता, तो अजून परत आला नव्हता. मी असाच इकडे तिकडे करीत होतों. इतक्यांत अणांची स्वारी तडकाफडकीं कांहीं तरी निश्चय करून उठलेली मला दिसली. इकडे तिकडे डोकावल्यासारखें करून ते घाईघाईने ‘रोग्यां’च्या खोलीकडे गेलेले मी पाहिले. त्यांना रोखणे आतां शक्य नव्हते.

“ कोण ?... पंपू ? ” खोलींत शिरल्यावरोवर ते म्हणाले, “ तू... तू... तू का तो पेशांट ?... आणि... ” डोळे वारीक करून म्हणाले, “ तें दुसरं कोण ? ”

“ तो आहे सद्या शिंत्रे. पण घारुअणा, तुम्ही इकडे कधीं आलांत ? ”

पण घारुअणांचे तिकडे आतां लक्ष नव्हते. ते हल्कुहळू सदूच्या शश्येकडे गेले आणि त्याच्या चेहऱ्याकडे नीट पाहूं लागले. सदू मेल्यागत पडला होता.

“ चू...लागलंय की काय त्यांना फार ? ”

“ कांहीं नाहीं हो अणा. ” पंपू मध्येंच म्हणाला. “ चक्रर प्राणी आहे तो, असाच मधून मधून वेहोष पडतो. होईल बरा. ”

“ होईल ना ? ” अणांनी एक श्वास सोडला. “ हूँ ! पण सहा तर वाजले आतांच... ”

अणांनी पुन्हा तो विषय काढूं नये म्हणून मी खोलींत शिरलो. पंपूच्या विछान्याजवळ स्टूल घेऊन त्या वेळी किशी बसली होती आणि चमच्याचमच्यानें त्याला लापशी पाजीत होती. मध्येंच तिनें लापशीचे भांडे खाली ठेवले आणि पंपूचे घसरत चाललेले बँडेज सारखे केले.

पंपूने तिच्याकडे पाहिले. “ छान झाली आहे लापशी. ” तो म्हणाला.

किशीने लाजल्यासारखे आणि इतरांना लाजवणारे हास्य केले.

“ माझ्या किशीला ओळखत नाहींस पंपू तूं ? नवल आहे ! ” अणा म्हणाले.

“ कू...कू...कृष्णा.... ”

इतक्यांत लापशीचा चमचा आल्यामुळे पंपूला आपले वाक्य गिळावे लागले. शेवटी लापशी संपल्यावरच तो म्हणाला, “ कृष्णावाई का ह्या ? ओः ! मला ठाऊकच नव्हतं. नाहीं तर...चू ! ” एवढेंच बोलून त्यानें जीभ चावली. एखाद्या अपराध्यासारखा दिसत होता तो.

“ चू कां केलंस ? ” अण्णानीं विचारले.

“ कांहीं नाहीं... कांहीं नाहीं... ” पंपू म्हणाला. तेवढ्यांत किशीनें त्याच्या पायाजवळचे पांघरुण उलगळून त्याच्या आंगावर टाकले.

“ घ... घ... घारुअण्णा, आतां समजलं तुम्ही कां आलांत ते !... कृ-कृष्णावाईच्या लग्नासाठी... होय ना ? ”

“ होय. ” अण्णा खिशांतले लळ घड्याळ काढून म्हणाले. “ सब्बासहा वाजले. गोरज धरलाय् आम्हीं उभयतांच्या मताने. पण काय रे किशा, जावईबुवा उठतील ना आतां ? ”

“ उठतील ! ” मी बेडकासारखे डोळे वटारुन म्हणालो. आणि मग पंपू पुन्हा डोळे फिरवीत होता म्हणून त्याच्याकडे नजर वळवली.

“ तुला चक्कर येतेय् पंपू ? ” प्रथमच त्याच्या कपळावर हात टेवून घारुअण्णानीं विचारले. “ किशो, बाळ, आपली ती वँग उघडून वैव्यबुवांनी दिलेली गोळ्यांची डवी काढ ग. ”

किशीनें कोपन्यांत टेवलेली वँग उघडली. त्याच वेळी वँगेतला भोकाभोकांचा पत्री डवाही उघडून बाहेर पडला. किशीनें तो पायानें दूर केला. त्या वेळी अण्णांचे डोळे मला तांबारलेले दिसले. किशीनें गोळ्यांची डवी काढून एक गोळी पंपूला दिली. पंपूनें तिच्याकडे पाहात ती गिळली आणि वर तिनेच दिलेले पाणी तो प्याला.

“ ड्रांव... ड्रांव... ”

किशीकडे पाहातां पाहातां पंपू थबकला. त्याच्या हातांतले भांडें गळून पडलें आणि घशांतले पाणी गळूगळू घर्घर करू लागले.

“ ड्रॉव...ड्रॉव...”

“ क...क...काय...” पंपू डोळे पांढरे करून म्हणाला, “ ब...ब...  
बेद्धक...”

वेडकुळीच होती ती. भोकाभोकांच्या डब्यांतून तिनें टुणकन् उडी मारली  
होती आणि आतां इकडून तिकडे नि तिकडून इकडे ती कुदत होती.

पंपू घामानें भिजला. मला त्याचे हाल पाहावेनात. त्याची बोवडी वळली होती  
नि तो पुन्हा बेशुद्ध पडणार अशीं लक्षणे दिसत होतीं. हा प्रकार आमच्या  
लक्षांतच येईना. आम्ही सगळे गोंधळून गेलीं. किशीला हाक मारीत आलेत्या  
वहिनी दारांतच उभ्या राहिल्या. मी सूक्ष्म नजरेने पाहिले. वेडकुळीच्या एका  
तंगडीला सुतळ वांधलेली स्पष्ट दिसली.

इतक्यांत किशीनें वाखिणीसारखी झडप घातली. डोळ्याचें पातें लवतें न लवतें  
तोंच तिनें ती सुतळ पकडली आणि खेचत खेचत वेडकुळीला वँगेपाशीं नेले.

मी अणांकडे प्रश्नार्थक मुद्रेने पाहिले. म्हातारा खचला होता. एवढा मोठा,  
हाताखालीं चार मास्तर वागवणारा शाळाधिकारी; पण त्याने कपाळावर  
हात मारला होता. त्याने सदूकडे एकवार भीत भीत नजर फेकली आणि  
मला हळूच म्हटले, “ कार्टीसाठी रक्ताचं पाणी करावं मी; पण आयत्या वेळीं  
ही पोरंगी अवसानघात करून इंप्रेशन घालवते !... किशा, जावईवापू उठले  
नाहींत ना अजून ? ठेव, निजवून ठेव त्यांना तसेच. क्लोरोफॉर्म दे. पण हा  
तमाशा नको दिसायला...”

“ पण अणा, मुहूर्ते ? ”

“ मुहूर्ताचा बाप धरीन. उद्यां लावील लग्न हा घारुअणा घोडिवरेकर ! ”  
आणि धीरोदात्त पावले टाकीत म्हातारा बोहर निघून गेला.

बेडकुळी बँगेत टाकल्यावर, कांहीच झाले नाहीं अशा आविर्भावात किशी पुन्हा रुणशास्येजवळ आली.

“ ललडीला बाळगलंय मीं अगदीं शेपटाची होती तेव्हांपासून. ललडी फार फार चांगली आहे. कुणाला कांहीं करायची नाहीं कधधीं. पण आमच्या अण्णांना आवडत नाहीं. ते म्हणतात, ‘बेडकुळी कसली बाळगायची !’ पण त्यांत हो काय झाले ? जसा कुत्रा तसाच बेढूक.” असें म्हणून तिनें पंपूचा घाम पुसला.

“ पण...पण... ” पंपूचा ‘आ’ अजून वासलेलाच होता. “ पण तुम्ही भीत नाहीं तिला ?”

“ भीत ?” असें म्हणून किशीनें दांत विचकले. “ भ्यायचं कशाला वाई...? ती काय, खाते थोडीच आपल्याला ?” आणि मग किशीनें एवढें अचाट हास्य केलें, कीं मी थोडासा गांगरून मागें सरकलों.

हें सगळे चालले होते तेव्हां सदूची कांहीच हालचाल नव्हती. उलट कुशीवर तोंड करून तो पडला होता.

“ मी....” पंपू आदरमिश्रित भावानें किशीकडे बघत म्हणाला, “ मीं पाणघोडे, मगरी नि जिराफ ह्यांच्या शिकारी केल्या आहेत. पण बेढूक म्हटला कीं माझ्या आंगावर कांटा उभा राहातो !”

नंतर बराच वेळ त्याची नजर एकाग्रतेनें किशीकडे लागली होती. मी जवळच उभा आहें हें लक्षांत येऊन त्यानें स्वतःला सावरलें असावें. मग त्यानें नुसताच एक निःश्वास सोडला. पंपूवरील हा अचाट प्रसंग वहिनींनीं अथपासून इतीपर्यंत पाहिलेला होताच. त्यांनीं आतां जरा दरडावून सांगितलें, “ पंपूभावजी, तुम्ही आतां स्वस्थ पडा पाहूं. सारख्या कसल्या मेल्या शिकारीच्या गोष्ठी ! आणि आतां कुणीं म्हणतां कुणीं इकडे रोग्यांना त्रास द्यायला

यायचं नाही ! भावजी, चला ! ...किशो...”

लापशीने भांडे आणि चमचा हेऊन किशी माजघरावाहेर जाईपर्यंत पंपू तिच्याकडे रोखून बघत होता. मग तो उठून बसला.

मला वाटते, मीही खोलीवाहेर गेलो असा त्याचा समज झाला असावा. वास्तविक मी खोलीतच होतों. पण जरा कडेला कपाटाजवळ उभा होतों ; आणि तिथें वराच काळोख असत्यामुळे पंपूला किंवा सदूला मी दिसणे कठीण होते. त्यामुळे आझून ऐकण्याची इच्छा नसूनही पुढे त्यांचा झालेला संवाद माझ्या कानावर पडला.

पंपूने कांहीं तरी ठाम निश्चय केल्यासारखी मुद्रा केली. तो उठला आणि दबा घेत जाणाऱ्या चित्त्यासारखा सदूच्या विछान्यापाशी गेला.

“ सदू ! ”

“ कोण ? ” सदू सातव्या सुरांत किंचाळला. त्याची प्रकृति फारच नाजूक झाली होती. पण त्याच्यांत धुगधुगी होती हैं उघड दिसलें. पंपू थोडा मार्गे हेऊन म्हणाला, “ अरे, कुणी नाहीं रे ! मी-पंपू- ”

“ काय हवंयू तुला ? ” सदूने घसा फोट्टून विचारले.

“ तूं असा एकेरीवर कां येतोस ? ” पंपू म्हणाला, “ सदू, तूं नि मी दोस्त नाहीं कां ? माझ्यावर असा गुरकावतोस ? आपण चौथ्या यत्तेंत असतांना.... ”

“ तुला काय सांगायचंयू ? ” सदू खेकसला.

“ मला विचारायचंयू... ” पंपू धीर करून म्हणाला, “ की...की...तूं लग्माचं नक्की ठरवलंस का अगदीं ? ”

“ अर्थात् ! ” सदूने बेबीच्या देठापासून किकाळी ठोकली.

“ कांहीं झालं तरी तू हें लग्न करणारच ? ”

“ हें लग्न म्हणजे काय ? ” सदूने संतापून विचारले.

“ हें... कृष्णाचाईशीं लग्न ? ...”

“ बेशक ! ! ” सदू दांतावर दांत दाबून किंचाळला.

“ हूं ! ” पंपूने एक दीर्घ सुस्कारा सोडला.

सदूला विचाऱ्याला हा प्रकार कांहीं समजतच नव्हता. गुरफटून घेतलेले पांघरुण दूर करून तो बावळ्यासारखा पंपूकडे पाहात होता. किशीची दहशत, मनांत उसळणारा सात्विक संताप आणि त्यांत पंपूच्या विनित्र वर्तनाची भर हांमुळे सदूच्या लहानशा मेंदूची फारच दुर्दशा उडालेली दिसली.

कांहीं बेळ पंपूही गप्प होता. नंतर त्याने सदूच्या खांद्यावर हात ठेवला.

“ सदू... ” तो घोगऱ्या आवाजांत म्हणाला, “ तुला हा विचार रद्द केला पाहिजे. ”

“ काय म्हणून ? ” सदूने हड्डाला पेटून विचारले.

“ कारण... कारण... ” पंपू जास्तीच घोगरा बनून म्हणाला, “ तुझ्यां किशीवर प्रेम नाहीं. ”

“ शाहाणा आहेस ! ” सदू चिढून म्हणाला. “ तुला काय कळतंयू त्यांत ! माझ्या प्रेयसीबद्दल बोलूं नको भलतंसलतं ! ”

हें वाक्य बोलतांना सदूने आणलेले चंद्रबळ त्याच्या ओढलेल्या आवाजांत उमटले होते.

“ प्रेयसी ! ” पंपू म्हणाला. “ ती तुझी प्रेयसी नाहीं, सदू ! तू पकं जाणून आहेस तें. ती...म-माझी प्रेयसी आहे. ”

“ पं...पू ! ”

“ माझी प्रेयसी आहे. ” पंपू जोरांत पण एकेक शब्द नेटाने तोंडांतून काढीत म्हणाला. “ मी गद्धा म्हणून पायाशीं चालून आलेलं रत्न लाथाडलं. मला किंमत कठली नाहीं रे सद्या...किंमत कठली नाहीं. सदू, माझं तिच्यावर प्रेम जडलं आहे. तू सोड ना रे तिचा नाद मित्रासाठी ! ”

“ आणि माझं दुकान कसं थाटेल ? पैसे कोण देणार मला...तुझा सासरा ? ”

“ बरोबर सांगितलंस ! ” पंपू एकदम उत्तेजित होऊन म्हणाला. “ माझ्या गळ्याची शपथ, सदू. घारुअण्णा तुला हजार रुपये हुंडा देणार होते ना... मला ते थोडा जास्तही देतील. मागेच त्यांनी कबूल केलं होते...कांहीं झालं तरी मी आहे आफिका-रिटर्नेंड ! ”

सदूने खालचा ओठ गोरिलासारखा पुढे करून पंपूकडे पाहिले.

“ तेव्हां त्यांतले हजार रुपये तुला दुकान थाटायला नि वरचे पांचशे रुपये तूं मित्राखातर एवढी झीज सोसतोयस म्हणून मी तुला भेट देईन. मग तर झालं, सदू ? ”

तोंडांत बोट घालून सदूने कांहीं क्षण विचार केला. मग त्याने दुसऱ्या हाताचें बोट तोंडांत घातले.

सदू शिंत्रे आयुष्यांत प्रथमच शीळवादन करीत होता.

परांजपे-दांपत्य मधुचंद्रासाठी टायगर पाथवर गेले की सैतान-दरीत ते नक्की कळलेले नाहीं.

पण एवढे खरे, की तत्पूर्वी त्यांचा वेदोक्त विवाह झाला. आल्यावरोवर अपघातांची सीरियल पाहावी लागल्यामुळे घारुअणांचे अवसानच गळाले होते. त्यांनी पंपूला आनंदानें पंधराशेंचा करकरीत चेक दिला. ( त्यांने अर्थातच पुढे हस्तांतर केले. ) आणि करकरीत लुगडे नेसलेली किशी त्याला सुपूर्द केली. चक्रमपुरांतल्या झाडून सगळ्या उपाध्यांना धाव्यावर बसवून त्यांनी दुसऱ्याच दिवशी मुहूर्त असल्याचे सांगितले. आणि स्वतः पौरोहित्य करून मांडवपरतणी उरकून ते घोडिवज्याला हाताखालच्या मास्तरांवर गर्जायला निघून गेले. पाठोपाठ जेव्हां “ चार दिवस जाईन म्हणतो कुठे तरी ! ” असें म्हणून परंतप परांजपे उर्फ पंपूही सहकुटुंब चक्रमपूर सोडून निघाला, तेव्हां त्याला पोचवून आलेल्या आम्हां चौघांचे—दादा लडे, विसू रोडे, सदू शिंत्रे नि मी—जीव हौदांत पडले.

आम्ही घरी येईतो वहिनींनी ‘ ह-ह-हू- ’चे साहित्य बंबांत टाकले होते.

# यूयूनगरचा युद्धमहोत्सव

[ अर्थात् हिटलर भूमिगत कसा झाला ]

‘यंत्रज्ञ पाहिजे. पगार अडीचशें. लिहूं नका. प्रत्यक्ष मेटा. वेळ अमूक तमूक. तारीख फलाणी.’

‘यूयूवान’ पञ्चकल्यांतली ही जाहिरात वाचून आम्ही विसूरोडेकरवीं एक अर्ज टाकवला होता. आणि त्याचें अनुकूल उत्तर येतांच, नाताळची सुट्टीच असल्यानें त्याच्यावरोवर ‘करवत्यां’च्या थाटांत मुलाखतीसाठीं यूयूनगरकडे निघालों होतों. ‘न गच्छेत् ब्राम्हणत्रयम्’ ह्या म्हणीला भिऊन निषष्यापूर्वी एकदा घोडिवव्यास घारुअणांकडे ‘कम् यू-यू-यू’ (म्हणजे तुम्ही यूयूला या) अशी तातडीची तार केली होती. पण दोन दिवसांनीं अणा येण्याएवजीं त्याचें पत्र आलें. त्यांत त्यांनीं लिहिलें होतें, “सुट्टी असली तरी स्पोर्ट आहेत. हातांखालच्या मास्तरांवर विसंबलों तर खेळखंडोबा होईल. तिघांनीं जाऊं नये म्हणून भिऊन तार केलीत काय? तसें असेल तर जा. मूळ वचन ‘नः गच्छेत्...’ असें आहे. म्हणजे आपण तिघे भटजी जेवायला जाऊं या. मधल्या एका खादाड पिढीनें तो विसर्ग खाल्ला. तेव्हां जा. शिवाय तुमच्या तारेचा अर्थ काय? मला कुत्रावित्रा समजतां काय? तेव्हां जा. त्यांतून थांवायचें जमत असेल तर चार दिवसांनीं येईन.”

थांवायचें जमत नव्हते. कारण पळांमागून पळें जात होतीं आणि विसूपुढें चालून आलेल्या नोकरीच्या ताटावर चहूंकळून दबकत दबकत आलेले बोके, कोळ्हे, कुत्रे नि गृध्र केव्हां तुदून पडतील ह्याचा नेम नव्हता. तेव्हां आम्ही निघालोंच.

यूयूनगर हैं दक्षिण हिंदुस्थानांतले एक नामवंत संस्थान असून आपल्या सहाय्ये

वीस कीं कायशा देशी राज्यांत त्याचा नंबर म्हणे सहाशें एकोणिसावा लागतो. हिंदुस्थान ही एक गोधडी आहे अशी कल्पना करा आणि एखादं मोठं बाळ आपल्या वरखवरखलेल्या दांतांनी त्या गोधडीच्या कोपन्याचें टोक चावून चोथा करते आहे असे समजा. अशा वेळीं गोधडीला त्या ठिकाणी पडलेले छिद्र शाकण्यासाठी आई पोस्टाच्या तिकियएवढी चिंधी त्या जागेला बेमालूम शिवते असेही मनांत आणा. साधारणपणे त्या चिंधीएवढेंच स्थान ह्या यूयूनगरला आहे. त्याचें क्षेत्रफळ सोळा हजार सहाशें सोळा घनफूट असून त्याच्या चौसीमा पुढीलप्रमाणे आहेत. पूर्वेला वैतरणी ( ह्याची व्युत्पत्ति साधीसुधी नसून 'व्हाय तरुणी' अशी सूचक होती असे आम्हांला नंतर कळले. ) ओळ्याची उगमाची वाजू, दक्षिणेला वायतरुणीच्या मुखाची वाजू ( इथेंच हा ओढा भीमेच्या एका उपनदीला मिळतो ), पश्चिमेला पश्चिमधाटचा पायथा आणि उत्तरेला हिमालय पर्वताच्या दीड हजार मैल अलीकडे आलें कीं लागणारा 'माऊंट प्लॅनेट'चा एक लक्ष ऐशी हजार इंच उंचीचा सुळका. ह्या सुळक्याच्या पलीकडेच भुकभुकावाद नांवाचें दुसरें संस्थान होतें. दोन्ही संस्थानांमधून एक डफ्फर आगगाडी ठेचाळत जायची; पण विस्तव कधीं जायचा नाहीं. कारण भुकभुकावादच्या नवाबाने शाही सरकारकडे दरखास्तीवर दरखास्त करून यूयूनगरला अन्यायाने मिळालेला 'हड्डक' प्रांत आपल्याला परत मिळावा म्हणून कोशिश चालवली होती. यूयूनगरने ह्यामुळे चिड्हन, ज्यादा शिवंदी म्हणून एक पोलिस हड्डकमध्ये ठेवला होता. एक...कारण दोघांना त्यांत उमें राहायला जागा नव्हती. संस्थानचें उत्पन्न विशेषत : बोरी बाभळी नि टाकळा नांवाची कॅफिनयुक्त वनस्पति. इथल्या बाभळी ओरपायला दूरदूरच्या बकच्या येत असतात आणि इथल्या मधुर नि रसाळ बोरांत वावरणारी कीड लष्टपणांत नि तजेलदार कांतींत तोतापुरी भुंग्याला मार्गे टाकणारी असते. यूयूनगरच्या महाराजांना तीन तोफा, चार बंदुका ( ह्यांतल्या तीन एअरगन्स असतात आणि चौथी मात्र ताज्या अस्सल कडब्याची असते ), एक पिस्तूल नि नऊ आपटबार एवढ्या सलामीचा मान आहे. पण दुर्दैवाने ते प्रकृतीने अत्यंत क्षीण नि विछान्याला खिळलेले असल्यामुळे त्यांच्या कानांचे पडदे फुट्टन सगळ्याच्वर पडदा पद्धं नये म्हणून समारंभप्रसंगी फक्त एक फुसका बार सोडण्याची संस्थानांत प्रथा

आहे. महाराज सदाच आंथरुणाला खिळलेले असल्यामुळे औषधांबोवर ( त्यांत ब्रॅण्डीच जास्त असे ) त्यांना शय्यासोबतिणीही ज्यादा लागत. सरकारस्वारीच्या हां कायम रुग्णावस्थेवर टीका करतांना ‘अरोगी’ नें एकदा त्यांचे ‘महारोगाधिरोग’ असें वर्णन केले होते; आणि त्याबद्दल दुसऱ्याच दिवशी त्याला महाराजांपुढे त्रेचाळीस रुपये भुंदेंड भोजून सपशेल माफी मागावी लागली होती. ( दरम्यान आरोगीचा खप अर्थातच त्रेचाळीसशेंने वाढला होता. )

रेल्वेच्या मुख्य लायनीवर ‘कुत्तेकी अवलाद’ हें छोटें जंक्शन लागते. तिथेच ब्रॉड गेज बदलून आम्ही मॉर्ट्रेज लायनीवरच्या स्टेट एक्स्प्रेस ५५६ मध्ये बसले. ‘हिज एकझाँस्टेट द्यायनेस दि महाराजा ऑफ यूयूज् प्रॉमिसरी रेल्वे’ची, मधले एकही स्टेशन न घेतां थेट यूयूला जाणारी ही झांझावात मेल होती. एंजिनचा नि गार्डीचा धरून एकंदर तीन डबे असून तीत ड्रायव्हर, फायरमन, गार्ड नि गार्डीचा पित्त्या धरून एकंदर त्रेचाळीस इसम ( त्यांना तशी इच्छाच झाली तर ) बसू शकत.

जागा भरपूर मिळाल्यामुळे खूष होऊन मी खिडकीशी बसलो. आत्तांच सांगितलेल्या बुभुक्षित बकव्यांपैकी एक वेडे कोकरू उड्या मारीत यूयूनगरकडे निघाले होते. त्याच्या लीला पाहाण्यांत माझा अर्धा तास मोळ्या मजेत गेला. नंतर तेवढ्या वेळांत ते बोरेंच पुढे निघून गेले. तेव्हां मग मात्र जरा कंटाळून मीं आंत नजर केकली. दादा लघेने खिशांतून काढलेले देरपोटें घड्याळ दोन्ही हातांनीं पोटावर धरले होते आणि तो ओठांची कांही तरी पुटपुट करीत घड्याळाकडे ठकटक पाहात होता. मीं किंचित् आसावून त्याला विचारले, “ किती वेळ राह्यलाय्, दादा ? ”

“ आं ! ” दादाने वर मान करीत म्हटले. “ आहेत अजून सुमरे सव्वादोन तास. पण मी वेळ पाहात नव्हतो. सेकंद स्थलांच्या रेघा मोजीत होतो. ”

“ त्या कशाला ! ”

“ मग दुसरं करायचं काय, तें सांगा ना. बाहेर पाश्यलं तर दूर दूर क्षितिजापर्यंत खडे नि वाळकं गवत ह्यांशिवाय दुसरं कांहीं दिसत नाहीं. स्विडकीबाहेर वाकून जरा एकटक पाश्यलं तर कुणा उतारूने फेकलेल्या फराळाच्या उष्टथा कागदावर चाळून येणारी डोंगळ्यांची रांग दिसते म्हणा. पण तेवढा पेशन्स मला नाही. आंत! ...आंत अहे काय, तुझ्या नि विशाच्या तोडांशिवाय? चीफ ट्रॅफिक मैनेजरच्या त्या धोक्याच्या सूचना मी पन्नास वेळां वाचल्या आहेत. त्यांत ओरिजिनॅलिटी आहे. कारण ‘चीट्रॅम्या’चं म्हणणं असं की आमच्या रेल्वेलाच उतारूपासून वेळोवेळीं धोका पोचलेला आहे. तरी काळजी घ्यावी. झालंच तर, शेप घालूं पाहाणाऱ्या जर्मन गिधाडाकडे किलकिल्या डोळ्यांनी पाहाणारा तो हिंदुस्थानचा मत्त वाघही पाहून झाला. कंटाळलों वाबा! ह्या भागांतनं रेल्वे बांधणारा तो एंजिनियर शुकमुनीचा बाप असला पाहिजे.”

एंजिनियर शब्द ऐकतांच विसू रोडेचे ते हडकुळे कान एकदम टवकारून उमे राहिले. आतांपर्यंत तो हातांतल्या छोऱ्या नोटबुकांतलीं टिपणीं, परीक्षा दाळनांत शिरू घातलेल्या विद्यार्थ्यांच्या हावरटपणानें पुन्हा पुन्हा चाळत होता. चटदिशीं आमच्याकडे लागलेले त्याचे ते घरे डोळे चष्याआडून कवड्यांसारखे चमकले आणि तोही आमच्या भाषणांत सामील झाला.

आणि मग स्टॅफोर्ड क्रिप्सपासून पोटेंटो चिप्सपर्यंत शेंकडों चिजांचा समाचार घेत आम्हीं ते सव्वादोन तास घालवले.

यूयूनगरांत प्रवेश करतांना आम्ही जरा चकित नि उत्कुळ झालों होतों एवढें कबूल केलें पाहिजे. कारण सबंध शहर जणू कांहीं तेजाळ प्रकाशानें न्हाऊन बसलें होतें. पताका, तोरणे नि ‘नेओन्टलाइट’ची दणकट व्ही ह्यांनी शुंगारल्यासुलें स्टेशनच्या दोन्ही फलाटांचे दैन्य अधिकच उजळून दिसत होतें. पहिल्या वर्गाच्या विश्रामस्थानांतून बाटलीच्या बुचांचे फूत्कार निघत होते आणि बाहेर कुठें तरी वाजत असलेल्या लष्करी वाद्यध्वनीला त्यांची

धृपदधमारासारखी फोडणी मिळत होती. स्टेशनापासून शहरापर्यंतची ती भारतमातेसारखी रोड नि हाडेखडे वर आलेली सडक, दिव्यांचा लकलक चमकणारा चंद्रहार गळ्यांत घातल्यामुळे जास्तच भेसूर नि शरमिंदी झालेली दिसत होती. टांग्यांत बसून आम्ही शहराकडे निघालो तेव्हां ‘राजशालकाच्या अकराव्या बायकोला सत्ताविसावं मूल झालेलं असावं’ असा अंदाज मी प्रगट केला. पण तो ताबडतोव खोडून काढून टांगेवाल्यानें माहिती दिली, कीं संस्थानांत युद्धमहोत्सव चालू आहे, तन्निमित्त ही रोषणाई असून रात्री प्रदर्शन, नृत्य वगैरे कार्यक्रम आहे. उद्दिक मैदानावर कांहीं कसरतीही असून गरिबांना बर्फी वाटण्यांत येणार आहे. टांगेवाल्यांचे दिल विशेषत: ह्या शेवटच्या कार्यक्रमांत गुंतले होतें ही गोष्ट त्याच्या ओठांच्या कोपन्यांतून त्या वेळी लाळेचे दोन थेंब गळले त्यावरून उघड दिसले. तोंडांतून फेस गाळणाऱ्या आपल्या तटाशीं चाललेली आपली ही स्पर्धा त्याला लजास्पद वाढून त्यानें लगेच सदन्याच्या कोपन्यानें ती लाळ पुसून काढली आणि मग तो कोपरा परत जागच्या जागीं सोडून दिला. पण तो थेट सडकेवर पडला. कारण त्याच्या सदन्याचीं लक्तरें इतकीं तुटायला झालीं होतीं, कीं एवढ्याशा धक्क्यानें तीं निखळून पडत.

आपल्या ह्या दैन्यावस्थेची जाणीव होऊन बिचाच्यानें आणखी लाजूं नये म्हणून दादानें मुद्दामच त्याला म्हटले, “ शहर आलंच कीं जवळ. रस्यांतून गर्दी पण खूप दिसते लोकांची. पण...पण...”

मी म्हणालो, “ दादा, तुला वरोवर तडकलं. बायका विलकुल दिसत नाहीत रस्त्यांत, असंच ना म्हणायचं होतं तुला ? ”

माझ्या ह्या प्रश्नानें विसू रोडेची ती भेदक नजर आपोआप माझ्याकडे खेचली.

“ आणि...” तो एकेक शब्द मोजून बोलत म्हणाला, “ घटकाभर नाहीत दिसल्या बायका, तर आकाशपाताळ एक करायची काय जरूर आहे, म्हणतों मी ! ”

मी कांहींच उत्तर दिले नाहीं ; तुस्ती तोडांतल्या तोडांत जीभ घोळवली. घारुअण्णांच्या किडीच्या तडाकयांतून थोडकयांत सुटल्यापासून तो बायकांच्या बावर्तीत जगुउदासच बनला होता.

“ बायका ! ” तो टांगोळाला एखादें जिवाणू दिसावें तसा चपापून म्हणाला.  
“ बायका हवे रुपतून हिंडत नाहीत साहेब.”

“ का ? इतक्या नाजूक आद्वेज त्या ? ”

“ जी. नाजूक नि साजूक दी....( आवाज खालावून ) “ आमच्या महाराज-साहेवांना तरी तुसं वाटतं. त्यांचा दिल भारी उदार हाये साहेब. गरिबांच्या पोरीवाढींना पण ते आपल्याच समजतात आणि उचलून नेतात.”

“ असं. ” दादा गंभीर सुरांत म्हणाला. “ प्रजा म्हणजे राजाची एक परीने लेकरंच. तेव्हां तीं त्याला उचलून घ्यावीशीं वाटली तर नवल नाहीं. ”

“ पर साहेब, तुम्हांआम्हांला थोडाच उचलणार आहे हा राजा ? उचलील. पर टेकशावर न्हाई बशिवणार... .थकडं टाकील. ” असें म्हणून अर्ध्या मैलावर एका उंच टेकाडावर एक छोटी पांढरी इमारत दिसत होती तिकडे त्यांने बोट दाखवले. भारताच्या संरक्षणासाठी नवीनच बांधलेला तो एक ज्यादा तुरुंग होता असे आम्हांला नंतर कळले.

दुडुक दुडुक करीत आमचा टांगा शहरांतून मध्यवस्तीकडे निघाला होता. रस्त्यांत गर्दी खूप होती.

सर्वत्र रोषणाईचा झगझगाट असून बत्यांभोवती बावरलेल्या पतंगांचे घोळके फिरत होते. बत्यांच्या जोत्यांजवळ नागडीं उघडीं भिकार गलिच्छ पोरे वर्ष वर्ष काळोखांत घालवल्यानंतर मोळ्या मोळ्यानें लाभलेल्या ह्या सुप्रकाशाची ल्यळूट करीत होती. धुळीचे कण हवेत उंच उसळून, उजेडांत उन्मत्त गिरक्या

मारीत होते आणि त्यामुळे ग्रहगोलांची एक नवीनच स्वप्रसृष्टि जणूं त्यांनी तयार केली होती. पृथ्वीसारख्या एका क्षुद्र ग्रहावरचीं क्षुलक कोडीं सोडवण्यांत अपयश मिळालेला मानव त्यामुळे पराकाष्ठेचा बावरत होता. रस्तोरस्तीच्या तारांवरून युनियन झेंके नि पट्ट्याताच्यांचे अमेरिकन ध्वज ह्यांचीं धुर्णीं बाळत घातलीं होतीं. त्यांतले निम्मे बावटे जरी त्या नागऱ्या उघड्या पोरांना मिळते तरी त्यांनी बापासाठीं त्या कापडांतून लंगोऱ्या नि आईसाठीं चोळ्या शिवल्या असत्या. आणि मग त्या चित्रविचित्र पोषाखांत खुलून दिसणाऱ्या आपल्या लज्जान्वित पितरांचे त्यांनी टाळ्या पिढून नि नागवै नाचून अभिनंदन केले असते. पण त्या पवित्र पताकांचा मान बारीक लोखंडी तारांवर डौलानें फडफड करण्याचा होता. गलिच्छ मानवी देहाला चिकटून मलिन होण्याची शिक्षा त्यांना कुणीं फर्मावलेली नव्हती.

टांगा खडखडत चालला असतांना मध्येच लफेवाज रुमाल बांधून माळ्या निरखीत चाललेला एखादा रंगेल सोकाजी आपल्या कानांतल्या फायाचा खुषबू आमच्यावर उघडी आणि तो मार्गे पडला कीं लगेच पुन्हा बाजूच्या उघड्या गटारांतून निघणारा वदबू आमच्या नाकपुड्यांभोवतीं पिंगा घालूं लागे.

ह्या उलटसुलट गंधांचे सेवन करीत आम्हीं राजरस्ता लवकरच मार्गे टाकला आणि एका अरुंद बोलांत शिरलीं. आणि त्याच क्षणाला एक तिसराच स्वादिष्ट सुवास आमच्या नाकांत शिरला. आम्हीं तिघांनीही चकित न् प्रसन्न होऊन वर पाहिले. टांगा उभा राहिला होता. एका मिणमिणत्या दिव्याखालीं पाटी लोकत होती : ‘सुग्रास भोजनालय.’

पण ‘पहिली छाप ही नेहमींच खरं ठशवीत नाही’ असें कायसेसें सुभाषित आहे. दादा लष्णेने साशंक सुरांत विचारले, “खरोखरीच सुग्रास असतं ना रे पण इथें जे मिळतं ते !”

विसू रोडेने आंबलेले आंग झाडण्यासाठीं खालीं उडी टाकली आणि चासरासारखे लांबट तोड करीत विचारले, “ कीं ग्रास म्हणजे इंग्रजीतल

समजायचं ? ”

टांगेवाल्यानें चाबूक बाजूला टेवला आणि आमच्याकडे वळून तो एखादें सरकारी रहस्य सांगण्याचा आव आणून म्हणाला, “ साहेब, चक्रमपुरांतच काय, पर आखल्या दक्षिणमधीं या अन्नाला तोड गावायची न्हाय. करनारं सुग्रण हैती. बाप्ये न्हवंत. बायका हायेत बायका. येक घास गिळाल त घरची आठवण पर ब्हायची न्हाय...”

मोळ्या मुळिलीनें टांग्याखालीं उतरत असलेल्या दादाला ह्याच वेळीं ठेच लागली. त्यानें एका हातानें विसूचा खांदा दडपीत दुसऱ्या हातानें पायाचा आंगठा दावला आणि म्हटलें, “ त्याचे पैसे देऊन टाक रे किशा.”

मीं पाकीट काढलें आणि ठरल्यापेक्षां एक अधेली टांगेवाल्याच्या हातावर ज्यादा टिकवून म्हटलें, “ इतकं गोड खायला मिळणार असेल, तर...”

टांगेवाल्यानें हात जोडले. “ मायबाप आहां.-पर अक्षी खरं सांगतुया हां ?... म्यां बी खालूळया इथं एकदा कारभारीण म्हाझराला गेलती तवां. म्यां बी तवां पैका बाळगून व्हतों. आता कुठं जमाया...”

“ कां रे ? आतां तर लढाईची कमाई ?...”

“ लढाईची कमाई कशाची साहेब ? ती जातेया व्याक्सान्या पायीं. हा राजा म्होप व्याक्स लावतोया. नि आम्हां गरिबांवरच जास्ती नजर त्याची...” बोलतां बोलतां टांगेवाल्याची नजर अन्नालयाच्या अंतर्भुगाकडे लागली होती. तो एकदम म्हणाला, “ हतं बी सरकारस्वारी येते कधीं कधीं.”

“ इथें ? ” त्या चंद्रमौळी इमारतीकडे पाहात विसू नवलला.

“ जी. हतं सुग्रास अन्न खायास्नी. पर त्या सुग्रास अन्नापरीस त्या सुगरणीवरच

सरकारचा जास्ती जीव.” आणि अशा रीतीने सगळे सांगून शाल्यावर तो आमच्यापैकीं विसू रोडे सर्वांत सोयिस्कर बाटल्यामुळे त्याला म्हणतो, “जरा कान करा साहेब इकडे.”

विसूने कान केल्यावर त्याने सर्वांना ऐकू येईल एवढ्या आवाजांत सांगितले, “हुजूरस्वारीची मर्जी हाये इथे भारी. सरकारवाड्यांतून बलावर्ण येतं ना दर पंधरा दिसाला !”

“कुणाला ?”

“त्या सुगरणीला...चटकचांदणीला. मालकाच्या प्वारीला ! साज्या गांवभर झालेया ना ? पर साहेब चोलून नका कुणापार्ही !”

‘सुग्रास अन्नालया’च्या ‘अंदरकी बात’ने उमटवलेली ती विषण्णतेची काजळी, नंतर आम्ही जेवून खाऊन बाहेरच्या ओसरीत पानसुपारीचा समाचार घेत बसले तरी आमच्या मनावरून पुसली गेली नाही. पण बाकी गोष्टी कांहीं असोत, टांगेवाल्याने दिलेल्या एका गॅरंटीचा मात्र आत्तांच आम्हांला पडताळा आला होता. आणि ते म्हणजे, खाणावळ खरोखरीच नांवाला जागणारी होती. उशीर झालेला होता, तरी मालकांनी आमच्यासाठीं खास भोजन तयार करण्याचा हुक्म सोडला आणि आम्ही हातपाय तोंड धुऊन आमच्या खोलींत येतों न येतों तों पाने मांडून तयार असल्याची वर्दीही आली. पाने देखील सैपाकधराला लागून असलेल्या माजघरांतच मांडलेली होतीं; आणि तिथें एकच मेणबत्तीचा ठाणदिवा मिणमिण जळत होता. आंबेमोहराचा घमघमीत भात, तूप लावलेल्या पोळ्या, कोबीची खमंग भाजी नि गाजराची करकरीत चवदार कोशिंबीर...पदार्थ सांधेच पण इतके चविष्ट लागत होते कीं आम्हीं अगदीं खूप खूप होऊन गेले. कडेलाच पाट टाकून मालकही आमचा समाचार घ्यायला बसले होते आणि ‘अहो, भाजी आणा...’ ‘अग कमळे, कोशिंबीर हवीयू त्यांना बघ...’ इत्यादि इत्यादि सहास्य प्रेमळ फर्मानांनी आपल्या कुटुंबीयांची धावपळ

करवीत होते. त्यामुळे अगदीं घरासारखें वाटत होते.

विसूला गाजर आधींच प्रिय, त्यांनुन आजची ती कोशिंबीर म्हणजे शिकणीपेक्षांही मधुर झालेली. मग तो मागचा पुढचा पोच कशाला ठेवतो? जवळ जवळ सात वेळां त्यानें—पहिल्यानें लाजत नि नंतर निलज्जपणे—कोशिंबीर मागून घेतली. त्यानंतर त्याला मागण्याचे कारण पडले नाही. मालकाची चतुर मुळगी मग दाराशींच विनयानें उभी राहिली आणि विसूच्या पानाच्या डाव्या बाजूवर तिनें आपल्या विलोल डोळ्यांनी जागता पहारा ठेवला, ते डोळे म्हणजे मूर्तिमंत कमळेच होतीं दोन...सात्त्विक श्रद्धा त्यांत ओतप्रोत भरलेली होती. आणि अशा मुलीबद्दल...

मला वाटते, पानसुपारी खातांना माझ्याप्रमाणेंच माझ्या दोघा मित्रांच्याही मनांत त्या अभागी मुलीबद्दलचेच विचार चाललेले असावेत. नाहींतर नवख्या गांवांत आल्यावर नि जेवणखाण मनसोक्त झालेले असतांना दादा लष्टे एरवीं मुक्यासारखा बसला नसता. विसू रोडे तर स्वप्रांत असल्यासारखाच वागत होता. त्याचा मूळचा सुतकी चेहरा आणखीच गंभीर नि लांबट झाला होता. मालकांनी कातरून दिलेली सुपारी त्यानें यंत्रासारखा हात वर करून तोडांत टाकली, तेबां अधीं अधिक त्याच्या शर्टवर सांडली आणि वरेचसे कण त्याच्या घामानें डंवरलेल्या नाकाला चिकटले.

मी त्याचा हात घरून हक्कूच म्हणालो, “तुझा हात गरम लागतोय् विसू. कांहीं होतंय् का?”

“ कांहीं नाहीं.”

दादा लष्टेची जीभ डावीकडचा चोथा उजवीकडे ढकलीत मोळ्या श्रमाने बोलली, “ प्रवासाचा शीण वाटणं शक्य आहे.”

पण दादाला सुद्धा आपण हें अगदींच सामान्य माणसासारखें बोललो असें

वाटले असावें. थोड्या वेळानें तो जरा ताठ बसला आणि बैलाचीं शिंगे धरप्पाच्या आवेशांत म्हणतो, “मॅनेजरसाहेब, आपलं हें यूयूनगर म्हणजे संस्थानी राज्याचा नमुना दिसतो एक. बन्याच गोष्टी एकल्या आम्हीं येतां येतां...”

मालकांचा अडकित्ता काम करायचा थांबला. तो टेबलावर ठेवून सुपारी तोंडांत टाकून मालक म्हणाले, “ह. तुम्हीं काय ऐकलंयू तें तुम्हांला न विचारतांच सांगून टाकतों.. तुम्ही जेवढं ऐकलंयू त्यांतलं नव्याणव टके खरं आहे...” आणि मग सुपारी लागली म्हणून कीं काय कुणास ठाऊक, थोडे थांबून घसा साफ करून ते पुढे म्हणाले, “स्वानुभवावरून सांगतोयू मी, बरं !”

अगदीं न राहावून मीं विचारले, “म्हणजे तुम्हांलाही झळ पोंचलीयू म्हणतां ?...”

“झळ ?...”

उद्देग, तिरस्कार, संताप ह्यांचे सूर त्या एकाच शब्दांत इतके प्रतिध्वनित झाले होते, कीं आम्हीं तिघेही अगदीं चपापून त्यांच्याकडे पाहूं लागले.

“झळ ?” ते म्हणाले. “अहो, आम्ही होरपळून निघालोयू पुरते. आमचा हा राजा म्हणजे साधासुधा नाहीं. पुराणांतला कीचक आहे हा. कीचकांत बैलाची रग तरी होती. हा राजा मेषपात्र आहे. रोज एका बकरीचा बळी घेण्यापुरतीच मस्ती आहे त्यांच्यांत !”

थोड्या वेळानें ते एकदम म्हणतात, “आमच्या कमावद्दल बोललाच असेल टांगेवाला ! सारा गांवच बकवक करतोयू तिथें त्यानें तरी कशाला गण्य बसावं ?”

थेट दादाचेंच धोरण उचलून मालकसाहेब रंगणांत उतरले होते. त्यांच्या

घिटार्हने आम्ही सर्द बनलो...आणि पुतळ्यांसारखे निश्चल ! विसू रोडे अर्धवट आ करून त्यांच्याकडे पाहू लागला. त्यांच्या चेहन्यावर जें काळजीचें सावट पसरलें होतें त्यांत उत्सुकतेची एक तिरीप झळकली. आमच्या समोर मिणमिण जळणारा भेणवत्तीचा दिवा होता त्यांच्याच सारखी ती भेसूर वाटली मला.

आम्ही कोणी कांहीं न बोलतांच मालकांनी पुढे सांगून टाकले, “वर्षापूर्वीची गोष्ट आहे. आमची कमा धुणीं घेऊन नदीवर गेली होती. जरा एकीकडचा खडक होता. तिने वास्तविक त्या बाजूला जायचं नव्हते. पण गेली. कपडे आपटलेन्, चोपलेन्, धुतलेन्, आणि दगडावर पिळे रचतेय् तोंच मागून कुणीं तरी कपडा टाकून तिच्या मुसक्या बांधल्या...पेरीला ओरडतां पण आलं नाहीं. सरकारी माणसंच होतीं. धरलेनी, नेलेनी,...दिवसभर पोरीचा पत्ता नाहीं. मध्यरात्री केव्हां तरी आणून सोडलेनी...”

मालकांनी एक आवंदा गिळला.

“रङ्गन रङ्गन पेरीचे डोळे लाल झाले होते, सुजले होते. एक शब्दही तोऱ्हन निघेना, इतकी ती घावरली होती. आम्ही पण तिला जास्त कांहीं विचारलं नाहीं...” जरा थांबून मालकांनी एक शुष्क हास्य केले. “किंवा घराबाहेरही घालवली नाहीं. आठपंधरा दिवसांनी पेरीला वाचा फुटली. आईला अगदीं रडत रडत सांगितलन् तिनें...कीं...कीं...आपण निष्पाप आहोत, शुद्ध आहोत...”

थोडे वाकून मालकांनी डव्यांतला लवंगांचा कप्पा थरथरत्या हातानें बाहेर काढला, पुन्हा आंत ठेवला. एक लवंग उचलली, तोंडांत टाकली.

“...पण लोक तोंडांत शेण घालायचे थोडेच थांबणार आहेत ? गांवभर नांव बदू झालं तें झालंच.”

मीं खालचा ओठ दाबून त्यांना म्हटले, “पण...पण तुम्ही राहिलांतच

कशाला इर्थे मग ?...असल्या गलिच्छ देशांत ? ”

मालक विषण्ण हास्य करून म्हणाले, “ हं ! कां राहिलो !...गरिबी ! गरिबीच त्याला कारण ! सहेव, गरिवांना संताप येतो, पण टिक्कत नाहीं तो. जिरतो...जिरवावाच लागतो. इथून उटून जायचं कुठे मी ? करायचं काय ? खाणावळ इदक्या वर्षीची...टामडुर्मीत चाललीयू ! दुसरीकडे नवी विट्ठी न् नवं राज्य घेऊन कसला संसार मांड्रूं मी ? ”

“ पण...” दादा म्हणाला, “ तुमच्या धंद्यावर नाहीं परिणाम झाला ह्याचा ? ”

“ झाला. ” मालकांनी रुक्ष सुरांत सांगितले. “ गिज्हाईक वाढलं. ”

रात्रीं आम्हांला कोणालाही नीट झोप लागणे शक्य नव्हते. पहाटे पहाटे जरा डोळा लागला. पण एकाहून एक विचित्र स्वर्भै पऱ्हून मी एकसारखा जागा होत होतों. एकदा तर मला आमचा तो बडबड्या टांगेवाला दिसला. आपल्या टांग्याची नाव करून एका खवळलेल्या समुद्रांतून तो दूर दूर कुठे तरी चालला होता. आपल्या म्हातान्या तितीषु घोड्याला त्यानें नावेत बसवले होते. त्याच्या चिरगुटांचे शीड हवेत फडफड करीत होते.

ती फडफड माझ्या त्रस्त मनाला जणू विज्ञणवान्यासारखी वाटली आणि मग मी जो शांत झोपलों तो दहा वाजतां जागा झालो.

चौकशीअंतीं कळले कीं विसू रोडे केव्हांच उटून दिवाणांच्या मुलाखतीला गेला आहे ; आणि दादा लहे ओसरीवर मालकांशीं गप्या मारीत बसला असून, विसू परत येण्याची, मी उठण्याची नि दुसरा चहा मिळण्याची वाट पाहात आहे.

दादाच्या तिन्ही अपेक्षा एकदमच पुन्या झाल्या. मी चूळ भरून टाकून एका दारानें सदरेवर येतों तोंच दुसऱ्या दारानें माजघरांतून कमाताई

च्छाचें तबक घेऊन कप न हिसळतां पण बांगळ्यांचा मंजुळ आवाज करीत आल्या आणि त्याच वेळीं दाणदाण पाय आपटीत पुढच्या दरवाजांतून विसू रोडेने प्रवेश केला.

“म्हणजे ? आणि हें काय ?” माझे ‘हें’ विसूच्या हातांतल्या एका टोलेजंगी कुलपाला उद्देशून होतें.

दादाने मला आवरले. “थांव. त्याला जरा विसावा घेऊ दे. मग कळेलच सगळ.”

“मी म्हटलंच होतं आपल्याला. इतक्या पहाटे उटून जायचं कारण नाही. दिवाणसाहेब घोरत असायचे. अहो, त्यांनी लाख म्हटलं असेल नऊ वाजतां... आपण आपलं विडा चावीत अकरा वाजतां जाव. संस्थान आहे हें...” मालक गाल चोळीत म्हणाले. जणू कांहीं विसूला बसलेली निराशोची थप्पड त्यांनाच जाणवत होती.

“संस्थान आहे म्हणूनच वेळेवर गेलों. कारण वाघोबा म्हटलं तरी तें खाणार, वाघ्या म्हटलं तरी खाणार, तेव्हां सरळ वाघ म्हटलेलं काय वाईट !...”

“बरं बरं...” दादा त्याचा वाघ-प्रवाह अडवीत म्हणाला. “तुला कितीसं खाळू तें सांग.”

“मला खाताहेत !” विसू तोन्यांत उत्तरला. “फक्ते केली. नोकरी मिळाली.”

“म्हणजे ?... एवढ्यांत ?”

“तर मग त्याला काय मोठे मुहूर्त नि तासेवाजंत्रीं लागताहेत ?... पण नीट एका. मी काय काय झालं तें सांगतों.”

विसूने तवकांतला एक चहाचा पेला उचलून रिकामा केला. माजघरान्या दाराआड उभी राहून कोणी व्यक्ति आपले भाषण ऐकते आहे ह्यावहूल खात्री करून घेतली आणि म्हटले, “मी गेलों तेव्हां दिवाणसाहेबांची नुकतीच उपासमोड झालेली होती. दिवाण मारवाडी खाक्याचे दिसतात ; त्यामुळे त्यांना हें हंगजी पद्धतीचं ब्रेकफास्ट मानवलेलं नसावं. पण करतात काय ? पोलिटिकल एजंट अगदीं साडेआठाच्याच गाडीने जायचा होता आणि त्याला नि सरकारस्वारीला दिवाणसाहेबांकडे खाजगी खाना यायचा राहिलेला होता. तेव्हां झकत विचाऱ्याला पुण्याहून बटलर बोलवावा लागला आणि अगदीं पहाटे उटून ह्या ब्रेकफास्टची तयारी करावी लागली. तो राजकीय गुमास्ता अगदीं खूप झाला म्हणे !

“ मी दिवाणसाहेबांच्या वाढ्यापाईं पोचलों तेव्हां बाहेर उष्टयाखरकव्याचे ढीग पडले होते आणि उघडीं नागडीं पोरं केलीचीं पाने ओरपीत होतीं. ‘ साहेब आत्तांच न्याहारी करून बसलेत, ते भेटायचे नाहीत. ’ असं दरडावून दरवान मला ह्याकलतच होता. पण सुदैवानें झोपाळ्यावर बसलेल्या लछ पोटाच्या दिवाणसाहेबांनी तेवढ्यांत आपली जाड गर्दन वळवून माझ्याकडे पाहिलं आणि मला आंत आणण्यावहूल खुणावलं. म्हणजे त्यांनी मला एकदम ओळखलं असं नाहीं किंवा स्थाभाविक सौजन्यानेही नाहीं. भरस्या पोटीं बहुधा त्यांना कांहीं तरी करमणूक हवी असावी...कांहीं असो, मला आंत प्रवेश मिठाला खरा.

“ आंत गेलों, जरा चुळबुळ केली. साहेब ‘ बसा ’ म्हणाले तेव्हां एका जागी उभा राहिलों. कारण बसायला खुर्ची स्टूल कांहीं नव्हतं.

“ दिवाणसाहेबांना मागून झोका देण्यासाठी एक चपरासी सोनेरी नाड्यांचा लाल डगला धालून उभा होता, आणि झोका पुढे आला कीं तो मागें ढकलण्यासाठी तसाच दुसरा चपरासी पुढे उभा होता. झोपाळ्यावर लछ तक्षथाशी दिवाणसाहेब रेलून बसले होते आणि कुठे खुट्ट झालं तर तक्षथा हलवायला जवळ पडावं म्हणून एक हुजन्या डावीकडे, आणि साहेबांचा जठरवायू

कमी जास्त होईल त्या वेळी त्यांना जरूर ती लवंग, बडीशेप, विडा, जिनतान, सेनसेन किंवा विसमेंग टँब्लेट देण्यासाठी दुसरा हुजव्या उजवीकडे उभा होता. ह्या वंदनीय पंचायतनापासून शक्य तितक्या दूर खांवाजवळ मी उभा होतो.

“ लवकरच दिवाणसाहेबांचे ओठ हत्तूं लागले. पण नुकताच खालेला उपाहार जिरलेला नसत्यामुळे तोंडांतून शब्द काढायला त्यांना फार जड जात होतं.

“ ‘ आपलं नांव...’ त्यांनी आ केला आणि दुसरा शब्द पुरा होतो न होतो तो, प्रश्नचिन्हाच्या तिथें हुजव्यानें लवंग टाकली.

“ ‘ पृथ्वीराज हडकुळे.’

“ ‘ काम ? ’

“ हुजव्याला मालकाच्या ‘ टोनिंग ’ वरून ‘ टेपर ’ जाणण्याची हातोटी असावी. कारण ह्या खेपेला त्यानें जिनतानची गोळी घशाखालीं सरकवली.

“ मी काम सांगितलं, आणि मग दिवाणसाहेबांनी प्रसन्न मुदा करून माझी परीक्षा घेण्यासाठी ‘ टरबाइन ’ चे ‘ पार्ट ’ विचारले. अर्थात् तेवढे इंग्रजी शब्द उच्चारतांना त्यांच्या आंतङ्गांची बरीच ताणाताण झाली असावी ; कारण त्यांना ह्या वेळी एक सवंध आलेपाकाची बडी चघळावी लागली. मी घडाघड पुस्तक बोलून दाखवलं. आणि माझ्या नादमधुर सयमक उत्तरामुळे म्हणा किंवा मुख्युद्धीच्या विपुल जिनसांनी म्हणा, पण दिवाणसाहेब चक्र घोरायला लागले. माझं उत्तर पुरं होतांच ते उठले नि दचकून म्हणाले, ‘ औं !... यस्, यस् ! बरोबर. पास ! ’

“ ‘ पास ! ’ मी जरा रागावून विचारलं.

“ ‘ अहो, तुम्ही पास. नेमलंय् तुम्हांला. ( बोट दाखवून ) पॉइंटेड ! तनखा

अडीचशें. आज संध्याकाळीं यायचं तुम्हीं प्रदर्शनाच्या ठिकाणीं. यू मॅनेज दि पॉवर हाऊस देअर ! ’

“ मी थक झालो. काय बोलावं तें मला सुचेना. आ करून मी पाहात राहिलो.

“ ‘ काय हो ? तोंडसं उघडं ? पानबीन पाह्याजे !...अरे...’ दिवाणसाहेबांनी हुजन्याला खूण केली. लगेच पानांचं तवक माझ्यापुढे उभं राहिलं. मीं एक विडा उचलला, खिशांत टाकला, नि वळलों... ”

“ ‘ एक मात्र लक्षांत ठेवा, वरं का ? ’ झोपेने तरतरीत बनलेले दिवाणसाहेब म्हणाले, ‘ राजकारण बोलायचं नाहीं आमच्या राज्यांत. काय वाटेल तें केलंत तरी चालेल. पण राजकारण नको.’ ”

“ ‘ राजकारण ! ’ मीं यंत्रासारखा बोललों.

“ ‘ म्हणजे डेप्युटेशन डेलिगेशन असलं चालेल हो. घटनाविटना सुद्धा करा एखादी तयार, आम्हांलाही हवंच आहे कांहीतरी युद्धोत्तर. पण ती चळवळ, सत्याग्रह, झोडे न् विडे...अयाया... ’ ”

“ ‘ दिवाणसाहेबांना भयातिरेकाने झीटबीट येणार असं दिसू लागलं. हुजन्यांची धावपळ झाली. भी जास्त वेळ थांबलों नाहीं. काढता पाय घेतला... ’ ”

विसू रोडे थांबला. जरा वेळ शून्याकडे पाहात तो गप्प बसला. मग खिशांत हात घालून त्याने एक सुरेख पुष्ट विडा काढला आणि त्याच्याकडे रोखून पाहिले.

मला कळेना, कीं विडा तोंडांत न टाकतां. आर्धीच हा प्राणी दांत ओठ कां चावतो आहे ?

दादाला नि मला अगदीं रुखरुख लागली. विसूला आम्ही कित्येक वर्षोपासून ओळखून हेतो! त्यामुळे अडीचशेंची नोकरी मिळवूनही विसू खुर्जीत नाही, त्याला कांहींतरी डाचते आहे हें आम्ही केव्हांच ताडले हेतो. त्याचा नूच सांगत होता. विसू जखमेसारखा आहे. वरून दिसायला खप्पड खपली; पण आंतून नाजूक त्वचेसारखा मुटु नि वाहात्या गुलाबी रक्तासारखा रोमँटिक. कमाताईच्या कहाणीनें त्याचें काळीज हलवले असावें हें उघड होते. आम्हांला सर्वोनाच वाईट वाटले हेतो. पण तेवढ्यावरून त्याचें मन इतके आंतल्या गांठीचें बनून कुठं भिरीभिरी भरकटत होते कोणास ठाऊक !

आमच्या कंपूत कोणीही असें चोरटेले बनलेले दादाला अगदीं खपत नाहीं. तो वडीलकीच्या नात्यानें विसूला छेडायचा बेत करीत होता; पण दुपारी चहाच्या वेळेला विसूनेच एकाएकीं जागृत बुद्धाप्रमाणे आम्हांला सर्वोना संदेश दिला आणि आमचें कुतूहल, शंकाकुशंका नि भीति पार जिरवून टाकली. विसूवदल खुद दादालाही कमालीचा अभिमान वाढू लागला.

आम्ही सगळे च्हासाठीं मुकाटपणीं जमलों होतों. जाजमावरच कोंडाळें केले होते. अमक्यासाठीं अमकी जागा ठरलेली होती असेंही नाही. पण विसूला मिळालेल्या कपावर पोपट रंगवलेला होता एवढे मीं पाहिले.

विसूने कपाचा कान घरला आणि गंभीरपणे म्हटले, “ सर्वच आलीं तर नाहीं चालणार ? ”

“ सर्वच ! ” मालकांनी तोंड न उघडतां विचारले. आम्हीं बाकीच्यांनीही गोधळून विसूकडे पाहिले.

“ म्हणजे असं...की मला कांहीं विशेष बोलायचं आहे. सगळीच आलीं तर बरं होईल ! ... काय तात्या, सांगतां काकूना ? ”

तात्या विसूकडे बघत बघतच आंत निघून गेले. ते परत आले तेव्हां

त्यांच्याबरोबर काकू नि कमाताई होत्या.

विसू आदरानें म्हणाला, “ बसा आपण. संकोच करू नका. मी आपल्याला मुलासारखा आहे... म्हणजे काकूना.”

विसूने जमवून आणलेले एकंदर वातावरण इतके नाटकी नि विचित्र होते कीं विसूचे ते बोलणे आम्हांला मुर्ठीच विचित्र वाटले नाहीं. आणि त्यामुळे कोणी हसलेही नाहीं.

विसू रोडेने इतका वेळ झाकलेली उजव्या हाताची मूठ उघडली. तो मधांचा सुकत चाललेला विडा त्याच्या मुर्ठीत होता आणि आपल्यांत अजून जीव आहे हेच जणू दाखवण्यासाठी फर्कन् उलगडत चालला होता.

विसूने तमाम सभेला उद्देशून आपले भाषण सुरु केले :

“ हा विडा मीं खाण्यासाठीं उचलला नव्हता. पैजेचा म्हणून उचलला तो.”

एवढेच बोलून तो जरा थांबला. सर्वत्र नाटकी शांतता पसरली.

विसूने पुन्हा फैर झाडली :

“ मी इथे नोकरी मिळवायला म्हणून आलो खरा. त्याप्रमाणे नोकरी मिळवली हेही खरं. पण आतां पूर्वीचे सगळे वेत रद्द करून उद्यां ढंजुमुंजु होण्यापूर्वीच मी इथून निघून जाणार आहे. पण हात इलवीत मात्र नाही. इथल्या चौपट राजाचे जे प्रताप आम्हीं आमच्या बारा तासांच्या मुक्कामांत ऐकलेत, त्याने आमचीं कर्णरंगे तापून लाल झालीं आहेत. अन्याय सहन करणं आम्हां चक्रमपूरकरांनं ब्रीद नव्हे. ( दादा इथे ‘ हियर हियर ’ म्हणाला. ) मिळून गोळाबेरीज उत्तर काय, तुमच्या राजाला जाण्यापूर्वी चेचला पाहिजे.”

“ साहेब ! ”

सर्वेत एकच हाहाकार उडाला. विस्मयाचे, शंकाकुशंकांचे नि घवराटीने अस्फुट उद्गार निघू लागले. पण विसू जागचा ढळला नाही. त्यानें आपले भाषण तसेच चालू ठेवले.

“ तेवढं एक काम करील आणि आमचं शिष्टमंडळ इथून हलेल. हा सगळा प्रकार आज रात्रीं घडणार. कारण आज चोराच्या हातांत जामदारखान्याच्या किळथा तशी माझी लोभनीय स्थिति आहे. ह्या कामांत, तात्पासाहेब, तुम्ही ... किंवा तुम्हीं म्हणण्यापेक्षां, ... कमळावाईनीं आम्हांला मदत करायची आहे.”

कमाताईने आपले टपोरे डोळे वर करून विसू रोडेकडे क्षणभरच पाहिले. मालकांनी आ करून विसूकडे बघितले. नंतर माझ्याकडे एक प्रश्नार्थक नजर टाकली. त्या प्रश्नाचा अर्थ मी तेव्हांच समजलो आणि उदासीनपणे मान हलवली. विसू रोडे शुद्धीवर नव्हता असें विधान मीं स्वप्रांतही केले नसते.

“ कमाने मदत करायची ? तिनें काय कराशला हवं असं आपलं म्हणणं आहे ? ” मालकांच्या स्वरांत आश्र्वय आणि आशंका द्यांबरोवरच तीव्रतेचीही बरीच छऱ्या होती.

“ कांहीं नाहीं. त्यांनी फक्त संध्याकाळीं प्रदर्शन पाहायला म्हणून यायचं. आज तुमचा तो सरकारही तिथें येणार आहे म्हणे. तिथें काय करायचे ते चाळे करून तो रात्रीं अकराला म्हणे परत जायचा आहे. तें सगळं ठरलेलं आहे. दरम्यान मी तिथल्या शक्तिघरावर देखरेख करणार आहें. तुम्ही कमळावाईना घेऊन सव्वाअकराला प्रदर्शनाच्या फाटकाशीं वाट पाहात उमे राहा. मी नि किंशा तोंवर तिथें येतोंच... ”

“ पण...पण... ” मालक कचरत म्हणाले, “ मी कमाला घेऊन येऊं ? साहेब, मला राहायचंय् ह्या संस्थानांत ! ”

“ अजून तुमचा जीव हा संस्थानांत अडकलेला असेल तर तो तुमचा प्रश्न आहे.” विसू खांदे उडवून उत्तरला. “ रागावूँ नका, तात्या. मला तुमची अडचण कळते. पण आमच्या गटातके तुम्हांला मी एवढंच आश्वासन देतो, कीं माझ्यासारखे मारुती चक्रमपुरांत अनेक असल्यामुळे तिथे खाणावळ काढली तर ती मनोजवाच्या वेगाने चालेल. डागदागिने न् किंदूक कीं मिंदूक काय म्हणतात तें विका नि चला आमच्यावरोवर !...पण सरकारस्वारीने आपल्याला ओळखूं नये अशी तुमची इच्छा असणं साहजिक आहे. त्यासाठी... त्यासाठी...कमळावाईंजवळ गंगावन आहे ना ? ”

“ गंगावन ? ” मालकांनी एक आवंदा गिळून सुक्या ओठावरून जीभ फिरवली.

“ रुनीपार्ट घ्यायला नाहीं संगत तुम्हांला मी. गंगावनापासून छापरी मिशाही फक्कड बनूं शकतात. ओठांवर तेवढ्या चिटकवून आलांत कीं सरकारस्वारीचा वापही ( तो कसा होता हो ? ) तुम्हांला ओळखूं शकणार नाहीं. आमचीं नांव तर गुलदस्तांतच आहेत आणि यूयूच्या गुस्पोलिसाच्चा काकाही तीं हुडकून काढणार नाहीं. तेव्हां आम्ही...जेहत्ते सुरक्षित आहों. लेखी अर्ज न पाठवतां प्रत्यक्ष भेटा म्हणे ! ठीक आहे. भेटलों. पश्यावरच पडलं आमच्या तें.”

विसू रोडेने पाणी मागितलें. लगेच कमाताई उठल्या आणि आंत जाऊन आणखी एक कप चहा घेऊन आस्या. ह्या कपावर मैना रंगवलेली होती.

कप घेताना विसूने तिच्याकडे एक कृतज्ञतेचा कटाक्ष फेकला आणि गप्पकन् चहा पिऊन तोंड पुसून तो पुढे म्हणतो, “ आज जो प्रकार घडणार आहे त्याने सरकारचे केस बहुधा दोन तासांत काळ्याचे पांढरे होतील. तो प्रसंग चित्रित करायचा असेल तर वाडिया मूळीटोनच्या कॅमेरामनला वाटल्यास बोलवून ठेवा. पण चालीस हजारांखालीं परवडायचं नाहीं म्हणून सांगा. तें कॉटेक्ट जमलं तरच मी तुमच्याकडून हुंडा घेर्ईन.”

“ हुंडा ? ”

विसू रोडेने सलज्ज होऊन खाली मान घातली.

“ मी एवढया गौरवाला पात्र नाही हें मला कळतंय्, तात्यासाहेब.... पण... पण... मला भीक घालाल एवढी? मला जावई कराल आपला? ”

स्फोटाने मुंबईची पंचक्रोशी हादरली तसें झालें. स्फोटक विषयाशीं जास्त सान्निध्य असलेले खाणावळ-मालक तात्यासाहेब, त्यांचें तें सांधेसुधें सनातनी कुदुंब नि कमाताई व्यांना हादरा प्रकर्षाने जाणवला ह्यांत नवल नाहीं. पण सीमाप्रांतावर असलेले नि विसू रोडेचा चक्रर स्वभाव जाणणारे आम्हीही धक्क्याने दिल्लूढ बनलों. दादा लड्हेच्या अनुसतीशिवाय कोणतीही भयंकर गोष्ट विसू रोडे करील हें आतांपर्यंत आम्हांला असंभवनीय वाटत असे. मीं दादाकडे भीत भीत नजर टाकली. पण शारीराप्रमाणेच मनानेही विशाल असलेला तो उदारघि एव्हांना स्वतःला सावरून विसूकडे वात्सल्याने पाहूं लागला होता. लज्जेने कमालीच्या आरक्त बनून गुड्यावर मान टेकलेल्या कमाताईकडे मीं पाहिलें, तिच्या वडिलांची प्रतिक्रिया नंबर दोन निरखली आणि एकंदरीत होतें आहे तें सर्वोच्या कल्याणासाठीच एवढा निष्कर्ष काढला.

“ रोडेसाहेब.” मालकसाहेब गाहिंवरून म्हणाले, “ माझा कानांवर विश्वासही वसत नाहीं. खरं बोलतांयू आपण? ”

विसू रोडे पाठमोरा झाला आणि खिडकीवाहेर पाहात म्हणाला, “ तुमच्या राजासारखा मलाही तुम्ही एक डाकू समजत असाल तर...तर....”

“ छे छे, साहेब.”

मालकांना अधिक बोलूं न देतां विसूने झटदिशीं पुन्हा सभागृहाकडे तोड करून भटलें, “ आणि...कमळावाईना सांगा, म्हणावं तुमची धुण्याची चोपणी बरोबर ठेवा रात्रीं. ...पोहिजे तर पिशवीत घालून आणा.”

“ तुम्हीच सांगा कीं.” अचंवलेला नि उल्हसलेला तो भाग्यवंत मालक हसत हसत महणाला. “ हा सूर्य नि हा जयद्रथ.....अजूनही तुम्हांला दलाल लागतो ? ”

विसू रोडेने आपल्या नाटकाचा संबंध पूऱ्ण जरी आम्हांला उलगडून सांगितलेला नसला, तरी आम्हांला किमानपक्षी त्याच्या भरतवाक्याची अंधुक कल्पना होती ; आणि एकंदरीत आम्हीही तयारीत होतों. निघण्यापूर्वी आरशापुढे उभे राहून अलीकडे थलथलीत बनलेले आपले दंड दादाने हताश भावाने निरखले होते ; आणि मीं फले कापण्यासाठी आणलेल्या माझ्या मालवणी चाकूला हजामतीच्या जपानी फक्तरावर चरचरून धार लावली होती.

विसू रोडे संध्याकाळपासूनच महोत्सवाच्या जागीं जाऊन आपल्या कामावर रुजू झाला होता. आम्हीं संध्याकाळचे जेवण गुण्यागोविंदाने केले. गिन्हाईक म्हणून आम्हांला ज्यांनी प्रेमलळणाने सुगरण जेवण खायला घातले होते, त्यांनी वराकडली मंडळी म्हणून आम्हांला भरवतांना कंकभटजीला माझे टाकले असेल हे काय सांगायला पाहिजे ? एवढेच सांगतों कीं आम्ही अगदीं मनमुराद जेवलो. वाहेर विद्युदीपांच्या माळांनी नगरपथ तेजाठले होते, तर आमच्या पंगातीपुढे ‘ एकच समई मिणमिणत ’ होती. पण कमाताई वाढायला येई तेव्हां तिच्या मुखावर ओसंडलेले उत्कुछ सौंदर्य नि तेज पाहून माझे मन प्रसन्न बने आणि एका कोमेजलेल्या निरागस जिवाला उमलवण्याचे सदूभाग्य वारा तासांत कमावणाऱ्या विसू रोडेचा मला एक क्षणभर हेवा वाठे.

रात्रीं साडेनऊ वाजतां आम्ही सर्व मंडळी प्रदर्शनाच्या जागीं गेले. विसू संध्याकाळपासूनच ‘ कामावर ’ जायला म्हणून बेपत्ता झाला होता.

प्रदर्शनाचे वर्णन मी पामर काय करणार ? अफाटपणांत नि आचरणांत मुवईच्या हंगामी कार्निवालांची बरोबरी करील असें त्याचे एकंदर स्वरूप होते. दरबारने त्यासाठी दीड लाख रुपयांचे पाणी केले असून त्यासाठी गेले नऊ महिने प्रजेने एका एकस्ट्रॉ सुपर हैपर टॅक्सची झीज सोसली होती. लुकलुक

करणाऱ्या विराट तारांगणांत चंद्रानें आपला तोरा मिरवावा नि सबंध कीटकसृष्टीला जीवन द्यावें, तसा छोळ्या छोळ्या विशुद्धीपांच्या माळिकेच्या अग्रभागी, प्रवेशद्वारावर, शोध-ज्योतीसारखा एक दशसहस्र मोम-शक्तीचा प्रचंड दीप भगभगत होता, आणि त्याच्या पांढळ्या उज्ज्वल प्रकाशांत सभोवतालीं वळवळणारे हजारों मानवी जीवजंतु अभावितपणे किरणस्नान करीत होते.

दादा लळेने पाकिटांतून रुपया काढून तिकिटांच्या खिडकींत फेकला आणि चार तिकिटांची एक अखंड माळ खरीदून ती बोटांभोवतीं गुंडाळीत, मला तात्यांना नि कोशाबाहेर पडलेल्या फुलपाखरांनी करावी तशी डोळ्यांची कातर मिचमिच करणाऱ्या त्या दोन स्थियांना आंत नेले.

आणि आंत शिरतांच आम्हांला असा भास झाला, की आम्ही कुठच्या तरी खन्याखुन्याच आघाडीवर आलों आहों.

पटांगणाऱ्या मध्यभागी डांवाराने काळ्यामिट्र केलेल्या फळ्यांचें एक वर्तुळ असून त्याच्या आंत गंज चढलेले रणगाडे, चिलखती गाड्या नि तोफा ह्यांची विचित्र वर्दळ नि कान किटकिटवणारा घरघराट सुरु होता. फळीपार्शीं उभ्या असलेल्या अशिक्षित प्रेक्षक मंडळींत युद्धसामुग्रीचा श्रीगणेशा जाणणारा हरीचा लाल औषधाला सुद्धा सापडला नसता. ती अजव नि भयानक हालचाल पाढून विचारे “अरे तिच्या !” करून एकमेकांच्या पाठीवर थापळ्या मारीत, आ वाशीत, नाकांतून वारा ओढून घेत किंवा सोडीत, अशिष्ट कोळ्या करीत (उदाहरणार्थः रांडगाडा घराची धूळधाण करतो.), विस्मयाने हतबुद्ध होत किंवा दचकून मार्गे पुढे सरकत अगर एकमेकांवर आपटत. सारांश, वीररसांचे गुन्हाळ म्हणून खोललेल्या त्या प्रदर्शनांत बीभत्स नि भयानक रसांचे बंपरामागून बंपर फसफसत होते. प्रेक्षक मंडळींत एखाद दुसरी स्त्रीही होती. त्यामुळे तमाशाला शृंगाररसाची फोडणी देण्याचा अचकटविचकट प्रयत्न कांहीं मवाल्यांनी चालवला होता. हा प्रचंड विकारसंगर पाहाणारांत जर्मनी किंवा जपानचा एखादा गुप्त हेर असता तर त्यांने खात्रीने आपल्या सरकाराला “They are ghouls. Stop War.”

( हे वेताळाचे गण नाचताहेत. युद्ध थांववा बुवा ! ) अशी तातडीची तार केली असती. पण यूग्रनगरचे मदिरामत्त अधिकारी फक्त त्या एकाच बावतीत स्वप्रांत सुद्धा जागरूक असायचे. त्यामुळे संस्थानांतले सर्व टणक फक्तर त्यांनी केव्हांच जमा करून त्यांचा एक विराट पंचमस्तंभ गांवावाहेरच्या त्या डोंगरी इमारतीत पक्का रोवला होता.

एकाही युद्धवाहनांत बसायला लायक माणूस संस्थानांत मिळाला नसल्यामुळे सर्व वाहनांची हालचाल जर्मनीच्या निर्मनुष्य विमानांप्रमाणे शक्तिवरांत बसलेला एक गांवठी रुंडस्टेट करवीत होता. हा अजोड युद्धसंचालक म्हणजे आपला यंत्रज्ञ विसू रोडेच होय हैं निराळे सांगायला नकोच.

युद्धसाहित्याची माहिती पुकारायला कांहीं अडणीवरचे शंख नेमले होते. ते नेमके ह्याच वेळी कुठें तरी महागाई भत्याची दारू पिऊन आपल्या लळ देहांनीं यूग्रनगरचीं गटारें तुंबवीत होते. त्यामुळे वऱ्याचशा पोलिसांनाही तिकडेच जावे लागून प्रदर्शनाच्या जागीं थोडा सांवळा गांधळ माजला होता.

इतिहासपूर्व प्राणिसृष्टीचें एक चित्र मीं ‘होम लायब्री’च्या एका पुस्तकांत पाहिले होते, त्याची मला एकाएकीं आठवण झाली. रंगणांत फिरणारे ते राक्षसी युद्धरथ त्या अक्राळ विक्राळ आद्यपशुंप्रमाणे एकमेकांवर आदवत नि रटाळ आवाज करून दूर होत. पण त्यांच्या ह्या सर्व कुठी यंत्रशक्तीने होत असल्यामुळे त्यांत एक प्रकाची रेखीव सूत्रवद्धता होती; आणि त्यांतला एकही टारगट गाढा फळकुटांच्या हद्दीबाहेर येऊन आमच्या केसाला धक्का लावणार नाहीं अशी आमची खाची होती. कांहीं अशिक्षित प्रेक्षकजनांना मात्र ही भीति मानेवर टांगलेल्या तलवारीसारखी सदोदित जाचत होती.

नुकत्याच मागें टाकलेल्या किशोरावस्थेत मिनिटभर पुन्हा रममाण झालेल्या कमाताईला आम्हीं जागृत केले आणि अवास्तव गांगरलेल्या तिच्या आईबापांनाही शुद्धीवर आणून आम्ही पलीकडे गेलो. ह्या ठिकाणीं गंमत-चक्र (Merry-go-Round) नि पाळणे होते, त्यांचीही हालचाल स्थानिक माणूस (Man on the

Spot ) करीत नसून शक्तिघरांतला तो फील्डमार्शलच्या ह्याही शक्तीला जवाबदार होता असें आम्हांला कळले. किंचित् डरत घावरत लोक पाळण्यांत चढत होते. किंवा गंमतचक्राच्या घोड्या-गाढवांवर टांगा टाकीत होते. दहा मिनिंटे हीं चक्रे फिरत आणि मग फी. मा. नें कळ दावल्यामुळे खाडदिशीं उभी राहात ; आणि पैसे वसूल झाल्याचा आनंद, गिरक्यांमुळे आरंभलेली मळमळ नि कांहीं तरी विक्रम केल्याचें समाधान अशा संमिश्र विकारांनी भारलेले ते वीरपुरुष ( निया नसतच त्यांत ) मोर्ड्या डौलानें पाळण्याबाहेर ( किंवा जनावराखालीं ) पदन्यास करीत.

“ काय, वसायचंय् का कमाताई त्या तळावर ? ” असें मोर्ड्या विनोदानें दादा लळे विचारीत आहे नि त्यावर कमाताई “ शी... ” करून मोर्ड्या ठसक्यानें मान वेळीत आहे, तोंच एक विवक्षित शीळ वाजली. क्षणभर सगळीकडे गडवड हाकाहाक झाली आणि मग एकाएकीं स्टो विद्युन व्हावी तशी सर्वत्र भयाण सामसूम विराजली.

महाराजाधिराज सरकारस्वारी येत असल्याची ती खूण होती. दंडेवास्या राजपुरुषांनी येऊन लगेच रस्ता मोकळा केला आणि आम्हीही ते राजविंडे थोवाड पाहाण्याच्या आतुरतेने जरा सावरून उभे राहिलों.

आम्ही उभे होतों तिथून प्रवेशद्वार दिसत असल्यामुळे तिथें मांजराच्या पावळांनी सर्वदिशीं येऊन उभी राहिलेली ती लांबच लांब काळीभोर रोल्सरॉइस आम्हांला स्पष्ट दिसली. तिची दिंडी उघडून एक लळ पोटाचा पगडबंद ( हा दिवाण असल्याचे लवकरच आम्हांला कळले. ) खालीं उतरला आणि त्यानें नि शोफरने मिळून थोड्याच वेळांत महाराजांचा जीवन्मृत देह खालीं आणला. आश्र्वर्याची गोष्ट ही कीं विसू रोडेही स्वागतार्थ जवळ उभा होता. त्यानेही एक प्रदीर्घ पण फक्त आम्हांलाच उमगणाऱ्या उपरोधाची छटा असलेला असा मुजरा केला. दिवाणसहेबांनी त्याची स्वाशांना ओळख करून दिली. सरकारस्वारी मोर्ड्या कष्टानें हसली आणि मग तो शीण असह्य होऊन आधारासाठी विसूच्या गळ्यांत पडली. ह्या गौरवाला आपण अपात्र असल्याची

जाणीव होऊन विसूर्ने त्यांना विनयपूर्वक दिवाणांच्या आंगावर ढकलले आणि दिवाणांनी तें धूड सावरून मोठ्या काळजीपूर्वक अन्तर्भागांत लकटीत आणले. दरम्यान विसू रोडेने तकतकीत इस्त्रीचा पांढरा शुभ्र गणवेष घातलेल्या त्या शोफरला 'पकडाव' करून आंत नेलेला भी स्थिमित दृष्टीने पाहिला.

कामधेनूने नुसती इच्छा करण्याचा अवकाश, सप्तपाताळांतून जशी दशसहस्राची सेना हां हां म्हणतां उभी केली, तसा महाराजसाहेबांनी प्रदर्शनांत नुसता पाय ठेवण्याचा अवकाश, जनसंमर्दीत कुठें तरी लुस शालेले नि गर्भगरिबांना शोभणारी भिकार मजा मारीत असलेले त्यांचे दशप्रधान दाही दिशांकहून अवनित प्रगट झाले. आणि त्यांनी महाराजांना घेरून अकराजणांची ती अक्करमाशी टीम लवकरन 'हें: हें: हें: हें:' नि 'हूं: हूं: हूं: हूं:' करीत सभामंडपांत येऊन पोचली.

नंतर महाराजसाहेबांनी, माशा माराव्यात तसें, आपल्या दशप्रधानांना नुसत्या हातानें शिडकारून दूर केले. 'एकदा दिवाण मला पुरे आहे; तुम्ही जा, जरा खेळा विळा !' असें त्यांनी मोठ्या खुषीत येऊन हसत हसत सांगितले. खुद हुजूर 'खेळा' म्हणून सांगताहेत, मग आणखी काय पाहिजे, अशा कल्पनेने मला वाटते, मग ती प्रधानावळ गंमतचक्राकडे वळली. त्यांच्या नुसत्या आगमनाची वार्ता लागतांच, यक्षिणीची कांडी फिरावी नि व्हावें, तसें झाले. गंमतचक्र एकाएकीं थांवले आणि सर्व जागा पटापट रिकाम्या झाल्या. दशावेतारांच्या थाटांत दशप्रधान दहा निरनिराळ्या वाहनांवर आरूढ झाले; आणि पुन्हा गंमतचक्राला गति आली.

गंमतचक्रांत स्वतःला गुंतवून न घेतां बाहेरून त्याच्याभोवतीं चक्र टाकली कीं लगेच विस्तीर्णसा सभामंडप लागायचा. ह्या सभामंडपांतच महोस्वांतला मुख्य कार्यक्रम होता. मंडप म्हणजे एक तमाशाचे थिएटरच होते. आंत वसण्यासाठी विराट जाजम घातलेले होते; आणि सर्वीनीं सारख्या टिकल्या मोजल्या असूनही आंत ज्याला त्याला त्याच्या 'इतमामा'प्रमाणे वसवण्यांत आले होते. समोर मध्यभागीं एक लहानसे व्यासपीठ असून त्यावर चौतरफ

युयुत्सु घोषवाक्यांचे फलक लटकत होते. उदाहरणार्थ ‘ पुरे बढाई-करा लढाई ’ ‘ रोख्यांत खर्चील त्याचा पालक ( म्हणायचें असावें वाप ! ) चर्चिल ’ ‘ कर्जरोख्यांत गुंतवा नि लोकशाही जिंकवा. ’ ‘ चर्चिलचा बटलर-अँडॉल्फ हिटलर ’ ह० ह०

महाराजसाहेब लंगडत लंगडत आंत येतांच सर्व लोक उठून उभे राहिले. स्वारी अग्रभागी जाऊन सिंहासनावर आदलतांच त्यांच्या सन्मानार्थ कीं काय, पण कुठून तरी पुन्हा एक फुसका बार झाला. नंतर धंटा झाली नि पडदा वर गेला, छापरी मिशांच्या एका सेवानिवृत्त मुमेदारानें सूत्रधाराच्या आविर्भावांत ‘ आविं नमुं विनु चर्चिला...’ ही नांदी म्हटली आणि मग पहाटे स्नान संध्या करून शुचिभूत बंनून बोटांना रक्तचंदन फासून अटलांटिक सनदेचें जो तीन वेळा ( श्री चीअसं फॉर दि विंग श्री ! ) पठण करील त्याचीं सर्व पापें धुतलीं जातील इत्यादि इत्यादि त्यांनी सांगितले. मग हिटलरचा एक मातीचा पुतळा रंगपटांतून ‘ मेली-टरी ’च्या ( हे एक स्थानिक उच्चारण किंवा dialect आहे. ) पोषाखांतस्या चार रासवटांनी ढकलत ढकलत स्टेजवर आणून मध्यभागी उभा केला. नंतर रासवट नंबर एकने हिटलरचा तो स्वर्तिक चिन्हांकित खाकी शॉर्ट्सेट टर्डिशीं फाड्वून टाकला. त्यावरोवर प्रेक्षकांतले कांहीं म्हातारे फर्दिशीं हसले. एवढ्यावरही यक्किचित् हालचाल न करतां ( अहिसेच्या नांवाखालीं खास नव्हे ) भेकड स्तब्धता पत्करणाऱ्या त्या फडतुस अँडॉल्फची तुमान नंबर दोनच्या रासवटानें ओढली आणि तिच्या चिंधड्या केल्या. ह्या वेळीं प्रेक्षकांत असलेल्या मूठभर त्रिया सलजतेने मागें वळल्या आणि थोडे ओजळभर पुरुष त्यांना बघण्यासाठीं निर्लज्जतेने मागें वळले. विनोद ह्या ठिकाणीं परमोच्च विंदूला पोचला असल्यामुळे हशाचा नि टाळ्यांचा कडकडाट झाला आणि खुद महाराजसाहेबही वाजवीपेक्षां जास्त प्रक्षुब्ध झाल्याचें त्यांच्या खुर्चीचा जो कर्रू आवाज झाला त्यावरून दिसले. सुदेवाने हिटलरने आंतून लंगोट कसलेला होता ; आणि वस्त्रहरण जास्त चालू ठेवले तर त्या पाप्याचीही लाज झाकायला एखादा भगवान् धावून यायचा ह्या भीतीने कीं काय, पण त्या दोन्ही रासवट वीरांनी आपला पराक्रम इथवरच थांबवून दोन दिशांना प्रयाण केले.

मग महाराज जागचे उठले.

अर्थात् सभामंडपही ( जाजम, खांब नि झाली वगळून ) उठला. दिवाणसोहवांनी महाराजांच्या हातांत कांहींतरी दित्यासारखे दिसले. तें एक धनुष्य होते. त्याला दोन सेवकांनी एक बाण जोडून दिला आणि दोन्ही बाजूंनी महाराजांचे दोन बाढु पकडून त्यांच्याकरवी तीरकमठा वाकवला. आणि मग तो अमोघ तीर जो सू. सू. सुटला तो स्टेजवर उभा असलेल्या हिटलरच्या त्या आर्थन ( दूधब्रश ) मिशीत रुतून, हुक्मशाहीचें देखतां डोळां निखंदन झाल्याचें सर्वीना दिसले. लगेच 'हिटलरकी हुयों' नि 'महाराज सरकारकी जय' म्हणून आरोळ्या उठल्या आणि सरकार त्यामुळे इतके बेहोष झाले की त्यांच्या आंगांत कर्धी नव्हेशी शक्ति शराबीसारखी खवधवूऱ्या लागली. सेवकगणाच्या प्रतिरोधाला न जुमानतां त्यांनी खुर्चीवरून उठून ताडदिशीं स्टेजवर आरोहण केले नि त्या पाप्याच्या पितराला अशी एक उन्मत्त लाथ हाणली, कीं त्यामुळे त्या बदमाष बाहुल्याच्या ठिकज्या उढून अखेर अंतर्धान पावल्या.

नंतर, पुराणांत मारुती करी तसा एक बुमुःकार करून महाराज सरकार बेशुद्ध पडले; नि खास आरामघरांत नेले गेले.

पंचवीस मिनिटांनी स्वारी शुद्धीवर आली. पण स्वारीची कर्तव्यबुद्धि एवढी दांडगी कीं पुन्हा येऊन थिएटरांतल्या आपल्या सिंहासनावर ती आरूढ झाली. कपाळाला रेशमी बैण्डेज गुंडाळलेले, पायाच्या दुखावलेल्या आंगठ्याला जाम्बुकची मलमपट्टी केलेली नि त्यामुळे एक जोडा पायांत तर दुसरा हुजव्याच्या हातांत, अशा थाटांत स्वारीने प्रवेश केला होता; आर्णि प्रजाजनांनी किंचाळून त्यांचे स्वागत केले होते. त्याचा स्वीकार करीत एक वादशाही हावभाव करून त्यांनी पुढच्या अंकाला चालना दिली.

ह्या अंकांत सैन्याला रमवण्याचें पवित्र कंकण हातांत बांधून आलेल्या सात सिंगापुरी सुंदरी ( आमच्यासारखे बुजरे पुरुष लाजू. नयेत ह्या सदिच्छेने )

लंगोट नि काचोळ्या घालून स्टेजवर आल्या आणि तंगड्या फाक फाकून नाचल्या. ‘वनसमोर’ ‘वहिनी लांडोर’ वरैरे प्रकार होऊन प्रेक्षकही उठून नाचले. दौलतजादा झाला, नि लोकांनी वार (योषित्) फंडाला म्हणून पैसे उधळले. महाराजसाहेबांनीही खिशांतून एक नोटांचे बंडल काढले.

...आणि परत खिशांत ठेवले.

कारण त्याच वेळी त्यांना गरगरल्यासारखे होऊन पुन्हां मूर्च्छा येण्याचा रंग दिसूं लागला. तत्क्षणी दिवाणांनी स्वतः सावध होऊन सेवकांकरवीं त्यांची गठडी उचलली नि प्रदर्शनावाहेर नेली. साडेअकरा वाजाशला आले च होते तेव्हां आम्हीही सभामंडपांतून सटकले. विचाऱ्या त्या सालस कमाताईने नि तिच्या आईने तर केव्हांच शुद्धया आंघळेपण पत्करणाऱ्या गांधारीप्रमाणे डोळे गच्छ मिटून घेतले होते.

प्रवेशद्वाराशीं आम्हीं आलों त्या वेळी आणखीच गोंधळ उडालेला आम्हांला दिसला. महाराजसाहेबांचे मुटकुळे रोल्स-रॉइसमध्ये कोंवण्यांत आले होते. पण शोफरचा पत्ता नव्हता. आतां काय करावे, गाडी कशी हाकावी, असा सर्वांना प्रश्न पडला होता. महाराजांची शुद्ध अर्धवट हरपलीच होती. इतक्यांत विसू रोडे कुटून तरी उपटला नि म्हणाला, “तुमचा शोफर दारू पिऊन पडला आहे. शिवाय डांबराच्या उलऱ्या बादलीवर बसल्यामुळे त्याच्या प्रचंड पांढऱ्या पृष्ठभागावर स्वस्तिक चिन्ह उमटले आहे. तेव्हां तो येण शक्य नाही.” पण... दिवाणसाहेब आपण विलकुल फिकीर करू नका. मी चालवतों गाडी !”

“देव तुमचं भलं करो !” गोंधळलेल्या दिवाणसाहेबांनी त्याला दोन्ही हात वर करून पोटभर आशीर्वाद दिला.

झटदिशीं विसू रोडे ड्रायव्हरच्या सीटवर बसला आणि त्याला म्हणाला, “किशा, तू माझ्या शोजारीं वस.”

“ म्हणजे ? ” दिवाणसाहेब.

“ हें बघा दिवाणसाहेब, ” विसू शांतपणे म्हणाला, “ ही मंडळी माझी दोस्त आहेत. त्यांना जायचंयू एका ठिकाणी. तेव्हां त्यांना वार्टेंट सोडलं तर तुमचं काय विघडलं त्यांत ! ”

“ पण...पण... ” दिवाणसाहेब तोतरले, “ सरकारस्वारी वसली आहे... ”

“ बसेना. तिची तर कांहींच हरकत दिसत नाही. ” त्या मध्याकडे एक तुच्छतेचा कटाक्ष फेकून विसू उद्धारला. “ पहा बुवा. तुम्हांला नसेल पटत तर हा चाललो मी. राजीनामा सादर.”

“ छे ! ...तसें... ”

दिवाणसाहेब आणखी कांहीं पुटपुट करताहेत तों विसूच्या खुणेला मान देऊन दादा लडे नि तात्या त्या राजविलासी रोत्स-रॉइसमध्यें चढले नि खुद्द हुजूरस्वारीला निकटून वसले. नंतर काकू नि कमाताई आंत चढत्या नि त्यांच्यासाठी घडीच्या सीटा उलगडल्यावर त्यांचीही वसायची सोय झाली.

वायुवेगानें मोटार पळवून विसू रोडेनें शहरावाहेर आणली. त्यावेळी गार वारा आंगाला झोंबत होता आणि चंद्र ढगाआड लपल्यामुळे वातावरण धूसर काळोखी दिसत होतें.

“ संपली का संस्थानची हद ? ” विसू रोडेनें मार्गे वळून प्रश्न केला.

“ संपली. ” तात्या रुद्ध कंठानें म्हणाले.

विसूनें गाडी उभी केली. सर्वांना उड्या याकायला सांगितले. मग दादा लडे, विसू रोडे, मी नि तात्या अशा चौधांनीं सरकारस्वारीचे तें आतां वळवळ करू

लागलेले मढै उचलून खाली काढले आणि रस्त्यापासून पंचवीस एक याडीवर एका झुडपाआड ठेवले.

“ तुम्ही या आतां. ” सेनापतीच्या आवेशांत विसू रोडे गरजला. लगेच काकू नि कमाताई किंचित् भयभीत होत्यात्या पुढे आल्या. विसू थोडा बाजूला झाला.

महाराजसाहेबांनी ह्याच वेळी आपले किलकिले डोळे उघडले. समोर उभी असलेली कमाताई तत्क्षणी त्यांच्या दृष्टिक्षेपांत आली.

“ कोण ?...कोण...कोण तू ? ” महाराज बरळले.

“ मेल्या हल्कटा चांडाळा ! ” त्या बालिकेचा ऋध एकदम जागृत झाला.

“ कोण म्हणून विचारतोस ?...नीट डोळे फाडून बघ ! ओळखलंस ?...”

“ तुला...तुला...पाहिल्यासारखं वाटतं एकदा ...प्यारी ! ”

विसू रोडेने दादा लड्ऱेला खूण केली. दादाने मोठारीतून धुण्याची धोपटणी उचलून आणली होती ती कमाताईपुढे केली. विसू रोडे तिच्या कानाला लागून म्हणाला, “ मला वाटतं, सटासट बडवायला पृष्ठभाग सर्वोत बरा...आणि हात आखडता घेऊ नका बरं का ? अगदीं निःसंकोच हाणा. ”

प्रयोग पुरा झाला. एखाद्या फाटक्या गोऱ्यालाही भोजनाला बोलावले असतां सरकारस्वारीच्या टेवलावर जें पिस्त्यांनी भरलेले परिपक्व बदक हटकून आढळायचे, तसें ठेचून चेचून चोचून महाराजांना पूर्ण खमंग न् मुलायम बनवत्यावर, तशा अर्धमेल्या अवस्थेत त्यांना आम्हीं पलीकडच्या नात्यांत फेकून दिले आणि पुन्हा रोल्स-रॉइसमध्ये बसलो. विसू रोडेने नंबराची पाटी काढून फेकून दिली. दुसरी आपल्याबरोबर प्रथमपासूनच तयार ठेवलेली बनावट नंबराची पाटी लटकावली; आणि मोठार विक्रमांत मेजर सीग्रेव्हला मार्गे टाकायचा जणू विडाच उचलून घडाक्याने रोल्स-रॉइस पुढे हाकली.

एक मोठी जोखीम शिरावरून दूर झाल्यासुले आम्ही सर्व जरा खुषीत होतो. कानांभोवती मफलर गुंडाळीत नि हात एकांत एक अडकवून दादा मृगनक्षत्राकडे पाहात म्हणाला, “ सगळं ठीक झाल. विसू, आपली चक्रमपूरकरांची परंपरा—जरा एकांडेपणाने वागून का होईना ( विसूने पहिल्यापासून आम्हांला विश्वासांत घेतले नाही हें शल्य दादाच्या मनांत डांचत होतें हें उघड दिसले. )— तूं कायम राखलीस ही समाधानाची गोष्ट आहे. पण...पण...सकाळी तूं बाजारांतनं हमाल न करतां डोईवर वाहून जें कुलूप आणलंस तें कुठें आहे? स्याचं काय झाले ? ”

“ शक्तिघराला लावलं.” विसू रोडे संथपें उत्तरला. “ कारण सगळ्या महोत्सवाचं विद्युच्चलन तिथूनच होतं. अर्थात् तिथून येण्यापूर्वी ‘ स्विच ऑफ ’ करून दिवे मालबले जातील एवढी व्यवस्था मीं केली आहे. पण प्रधानांचं दसकडं घेऊन मिनिटाला पन्नास फेरे ह्या गतीने गरगर फिरणारे तें गंमतचक्र थांबण्याची मात्र ( त्रिवार मान हलवून ) मीं व्यवस्था केलेली नाहीं... कांहीं गोष्टी करायच्या राहून जातात... ” असें म्हणून विसूने खिंशांतून एक विराट लोखंडी किळी काढली आणि क्षणभर दादापुढे अभिप्रायार्थ धरून मग दूर कुठें तरी भिरकावून दिली.

आम्हीं पाहातच राहिलो.

■ ■ ■

अनेक सुरम्य नि भयानक प्रसंगांतून टके टोण्ये खात निभावून, चौदा तासांनीं एका रेल्वे स्टेशनपासून सुमारे अर्ध्या मैलाच्या अंतरावर आम्हीं पोचलो होतो. अत्यंत भीषण असा डोंगराळ प्रदेश होता तो ; आणि अत्यंत दुस्तर अशा एका निरुंद रस्त्याने विसू रोडेने मोळ्या शिताफीने गाडी वर आणली होती. दोन्ही बाजूना, डोळे फिरवणाऱ्या खोल खोल दर्ज्या होत्या. खाडदिशीं ब्रेक दाबून त्याने गाडी उभी केली आणि आम्हांला म्हटले, “ दादा, किशा,... ‘ अदृश्य माणूस ’ चित्रपट आपण सर्वांनी पाहिलाच आहे. ”

“ वरं मग ? ” मीं चाचरत म्हटले.

“ एच. जी. वेल्सपास्तन त्याची एक कॉपीराइट कल्पना थोडी बदलून मी लुंगावणार आहे. आंत न वसतां गाडी चालू करून तिचा निःसारथी अवस्थेत कडलोट करायचा माझा वेत आहे. ”

आणि त्याचा तो वेत पार पडलेला आम्ही उघड्या डोळ्यांनी पाहिला. दरम्यान आमच्या छात्या एवढ्या वेगानें खडखडत होत्या, कीं दरीत मोटारीनें लोटांगण घातल्यावर जो काय आवाज निघाला असेल तो आम्हांला अजिग्रात ऐकं आला नाही.

नजीकच्या रेल्वे स्टेशनवर पोचतांच आम्हांला असें आढळून आलें, कीं जी. आय. पी. चं हें एक हिल स्टेशन आहे; आणि आम्हीं दक्षिण हिंदुस्थान नि मध्य हिंदुस्थान केबहांच मार्गे टाकून तूर्त उत्तर हिंदुस्थानांत पदार्पण केलेले आहे.

“ अगवाई ! ” काकूनीं व्यावहारिक शंका काढली. “ इतक्या दूर परत जायचं म्हंजे आतां पैसे तरी कुठे आहेत ? ”

मी फिसफिसलों, “ दोन इसम कमी करायचे, काकू. तेवढीच काटकसर, आपली ब्याद परत पाठवून विशा मधुचंद्रासाठीं इथे राहाणार असावा. ”

दाढीवरून हात फिरवीत दादा लठेनें विसूकडे चमत्कारिक नजरेने पाहिले; आणि तो कडवट आवाजांत म्हणतो, “ छे, बुवा ! ह्या अघोरी प्राण्याच्या बाबतींत असली नाजूक भाषा वापरू नका. चंद्राच्या ऐवजीं सूर्य वापरा आणि मधूच्या ऐवजी... ”

“ हलाहल. ” प्रत्येक खाद्यपदार्थावर अधिकारी वाणीने बोलूं शकणारे तात्या उद्घारले.

“ हां...हां...विघारी भाषा बोलूं नका, तात्या. ” मी त्यांना थोपवलें. “ आमच्या कमावहिनींना तें आवडायचं नाही...अहो, प्रेम हें वीष का

अमृत' असली गांवढळ शंका आलीय कीं काय तुम्हाला ? ”

कमाताईनी नुसतेंच लाजून एक चोरटा कटाक्ष विसू रोडेकडे फेकला आणि मग चेहन्यावरची एकही रेखा हळू न देतां तो धीरोदात्त पुरुष सिंशांतून एक नोटांचे बंडल काढून सेकंड क्लासचीं तिकिटे काढायला आणि उम्या उम्या तशीच घारउण्णाना एक तार ठोकायला निघून गेला.

# अ णांचे अधिकारग्रहण

‘ कॅंग्रेस वस्त्रे घेणार. ’

आधींच अणा खुरीत होते. त्यांत सायंपत्रांचे वरील आशयाचे भले जंगी फलक त्यांच्या दृष्टीस पडले तेव्हां त्यांचा आनंद द्विगुणित झाला.

‘ अणा आधींच खुरीत होते ’ असें जें मी म्हटले तें उगीच नाहीं. अणांच्या प्रसन्न वृत्तीचें एक कारण त्यांच्या खिशांत खुळ खुळ....छे ! कराँव कराँव... करणारा पावणेदोनशेंचा पगार ! मुहाम पावणेदोनशें म्हणण्याचे कारण असें, कीं गेल्या महिन्यापर्यंत अणांना अवघे एकदों सत्तर मिळत असत.

आणि अणांच्या आनंदाची दुसरी निशाणी म्हणजे, तो पाहा अणांच्या खांद्यावर, हात ठेवून चालणारा मद्रासी मित्र कूर्मवसवशंकराचार्य. नांव कूर्म, पण चालतो आहे सशासारखा उडवा मारीत. अणांचा वक्तृत्ववेग बेताचाच असल्यामुळे ते त्याला ‘ कूर्म ’ एवढेंच म्हणत.

आणि कॅंग्रेस दिवाणगिज्या घेणार हें ऐकून अणांचा आनंद वाढण्याचे कारण असें, कीं अणा जरा शांत वृत्तीचे नि धिम्या चालीचे होते. वास्तविक कॅंग्रेसनें वस्त्रे घेतलीं काय, किंवा त्यांच्या मद्रासी मित्राच्या हेटाळणीवजा शब्दांत बोलायचें तर....वस्त्रे घेतले काय, अणांसारख्या सरकारी नोकराला त्याचें काय होय ? पण प्रिय वाचकांनी अणांबद्दल इतका गैरसमज करून घेऊ नये.

त्याचें असें होतें. अणांना साऱ्या गोष्टी समजत होत्या. मनानें ते भारी मोठे देशभक्त होते. पण तितकेच शांत नि धिमे पडले ! त्यांना भारी वाटत असे, कीं चलवळ करावी. पण ती कशासाठी ?...तर देशासाठी ! एरवीं त्यांचा

स्वभाव मुळीच चलवळ्या नव्हता. जेवावें, साडेनऊऱ्या गाडीने चर्चगोटला जावें, पास दाखवून बाहेर यावें, सिनेमानी टोलेजंगी इमारत कितपत बांधून झाली हें रोज एकदा पाहावें, ऑफिसांत जावें, लेजरफायलींत वेळ घालवावा आणि संध्याकाळीची 'फास्ट' पकडून पुन्हा घरी पळावें हा त्यांचा ठाराविक कार्यक्रम ! संध्याकाळीं ते फिरायला जात, पण तेही शांतपणा मिळावा म्हणून कारण अण्णीणवाई म्हणजे तोफखाना होता.

अण्णा त्यांना भारीच भिऊन असत. असा एकही दिवस गेला नाहीं, कीं जेव्हां अण्णींनी त्यांच्यावर भडिमार केला नाही. ह्याला कांदीं कारण लागत असे असेंही नाही. अण्णांनी इतकेसे कांदीं केले तरी तेवढे निमित्त पुरत असे. अण्णांनी कांदींच केले नाहीं तर काय...बोलायला जागा भरपूरच !

तीस सालच्या चलवळींत अण्णांनी हट्टानें टकळी आणली होती. त्या वेळी त्यांच्या घरीं दोन टकळ्यांचं युद्ध सुरु झाले. त्यांत शेवटीं अण्णा हरले आणि त्यांना आपली 'दीड दमडीची भिंगरी' अडगळींत फेकावी लागली. त्या टकळी प्रकरणापासून अण्णांच्या हृदयाला अगदीं 'चरका' वसला.

नमत्कार असा, कीं ज्या अण्णींनी त्यांना सत्याग्रहापासून दूर ओढले, त्याच अण्णी अलीकडे सत्याग्रहाकडे त्यांचें मन खेचीत होत्या...अर्थात् अप्रत्यक्षपणे ! म्हणजे असे, कीं कधीं कधीं अण्णांना वाटे, असत्या कटकटीपेक्षां 'क' वर्ग पत्करला. गपचीप पडून राहिलों तर वॉर्डर नुसताच रोखून पाहील; बोलणार तरी नाहीं.

पण आज मात्र अण्णा खुर्षींत असल्यानें खेरसाहेब मुख्य प्रधान होणार हें ऐकून त्यांना बरें वाटले. बरें वाटले म्हणजे काय, अगदीं कमालीचा आनंद झाला ! तो इतका कीं रेस्टॉरंटमध्ये चढतांच त्यांनी चक दोन आइसक्रीमची ऑर्डर दिली.

थोड्या वेळाने तोंडांतले बोट काढून कूर्माने विचारले, "आइसक्रीम ? "

“ मग काय झालं त्यांत ? ”

“ नाहीं... मला वाटलं सिंगल चहा बोलावशील. ”

अणानीं करुण दृष्टीने कूर्माकडे पाहिले. “ कूर्म ! ” ते सद्गदित कंठानें म्हणाले, “ तूं माझ्या मनाची अशीच का कल्पना केलीस ! इतके दिवस मीं कधीं कुणालाच कांहीं दिलं नाहीं म्हणून चिककू समजतोस काय रे मला ? त्याचं कारण निराळं आहे वावा ! मला कुणाशीं बोलायला आवडत नाहीं, कुणाशीं चालायला आवडत नाहीं... ”

इतक्यांत वेटरने तांबळ्या पिवळ्या आइसक्रीमच्या दोन वशा आणून ठेवल्या. कूर्माने चमचा उचलून विचारले, “ वरीड ? ( विटलास ? ) ”

“ दु डेथू ! ( वारलो ! ) ” अणा उत्तरले. “ एकदा वाटतं, सगळं सोहळन यावं, प्रॉविहंडंट फंड उचलावा नि संन्यास ध्यावा. ”

“ आणि वायको ? ” कूर्माने सूक्ष्म नजरेने त्यांच्याकडे पाहात, थोडा वेळ मध्ये जाऊं देऊन विचारले.

अणा एकदम चमकले. त्यांच्या टायवर थोडे आइसक्रीम उडाले.

“ तिला करीन पिकेटर. ” थोड्या वेळाने त्यांनी ठोकून दिले.

“ ओ वॉय्य ! ” आइसक्रीमची वशी आपटून कूर्माने सहजगत्या आश्वर्य दर्शवले ; आणि त्या उद्गाराचा निराळा अर्थ घेऊन पोच्या जवळ आला, तेब्बां ‘ आलाच आहेस तर आण एक प्लेट ! ’ असें त्याला नाखुषीने सांगितले.

नंतर हाताचीं कोपरे टेवलावर टेकून अणांकडे रोखून पाहून त्याने म्हटले, “ दोस्त, मला थापा देऊं नकोस. कशाला लपवतोस माझ्यापासनं ? ”

अणांनी चमचा खाली ठेवला. ते चकित झाले होते.

“ कुणालां रे करणार पिकेटर ! ” कूर्म पुढे म्हणाला. “ बायकोला ! ...हँ : ! गोष्टी सांगतोय मला ! ”

नवीन आलेले आइस्क्रीम अर्धे अणांच्या बशीत ओतून त्याने सांगितले,  
“ तुझी पिडा काय आहे तें मला विचार वाटल्यास ! ”

अणा आरक्त झाले.

“ अरे, ” आइस्क्रीम तोडांत घाळून कूर्म गरजला, “ मी एका काळीं जसा होतों तसाच तू आज आहेस,...कोवडीने चोचलेला नवरा ! .....हं, गोरामोरा होऊ नकोस. अरे, पुष्कळाचं नशीब असते असं. माझी नव्हती अगदी थेट अशीच रिथति ?...पण मी एक दिवस पाय आपटले जोरांत. आणि आतां शामत नाहीं तिची एक शब्द बोलण्याची ! ”

अणा हळुहळू उत्सुक बनले. एवीतेवीं आपले रहस्य बाहेर फुटले आहे, तेव्हां आतां त्यावरील उपाय कां ऐकू नये असा विचार करून त्यांनी कान टवकारले.

“ काय केलंस तू ? ” त्यांनी भीत भीत विचारले.

“ काय केलं ? अरे, ती कांहीं बोलली तरी उलट गेलों तिच्या ! एक दिवस म्हणाली, घालीत नाहीं जेवायला, उपाशी जा. मी विचार केला, हिचा कान धरून बसवावां सैंपाकाला ! पण म्हटलं, जाऊंच्या. इतका वेळ नाहीं. उगीच मांडुंगा स्पेशल चुकेल ! तेव्हां एक शब्द न बोलतां सदरा घातला नि अन्नपूर्णा बोर्डिंगांत जेऊन आलो. ”

“ वा ! ह्यांत तिचं कुठे बिघडलं ? ”

“ ती म्हणाली, उपाशी जा, गेलों नाहीं...दुसरं ऐक. तिनें सांगितलन् काळ्या चौकोनांचे कांठ असलेलं पातळ आणा. मीं पासल आणलं. तिनें उघडलन्. आंत होतें पांढऱ्या त्रिकोणांचे कांठ असलेलं धोतर. ”

“ धिस इज समर्थिंग. ( हां, हांत आहे थोडा पराक्रम ! ) ” अणा विचार करीत म्हणाले.

“ आणखीन् ऐक. तिनें फर्मावलं, कॉफी प्यायला रोज फार लोक येतात. उद्यां कुणाला बोलावलंत तर खबरदार. दुसऱ्या दिवशीं मीं पंचवीस मंडळींना बोलावून कॉफी पाजली नि दोशे दिले. ”

“ छान !...तूं सांगितलेला इलाज विचार करण्यासारखा आहे. ” अणा खरोखरीच विचारमग्न होऊन म्हणाले. “ ती म्हणेल त्याच्या अड...उलट जायचं का ? ”

“ आणि एवढं लक्षांत ठेव कीं एकदा युद्धाला तोंड दिलं, कीं मारं पाहायचं नाहीं. मारूं किंवा मरूं. ”

“ म्हणजे एकमेकांचा खून पाडायचा कीं काय ? ”

“ तितकी पाळी येत नाहीं. आपसूक ताळ्यावर येते बायको नि मग सन्मान्य तह होतो. पण अर्थात् हें लक्षांत ठेव, कीं तहाआधीं कडाक्याचं युद्ध हवं. व्हॉट्ट इज गुडु विदाउट बॅटल ! कॅम्प्रेस न् अधिकारग्रहण ! करायच्यात काय त्या गोष्टी आपल्याला, जर आपल्या घरांत अधिकार नाहीं आपला ? ”

“ अगदीं वरोवर ! ” अणा उत्साहानें त्याचा हात दाबून म्हणाले आणि ही दुक्कल चर्चेटकडे वळली.

कूर्माने सांगितलेला उपाय चांगला होता ह्यांत शंका नाहीं. पण तो अंमलांत आणायचा कोणी न् कसा ? मांजराच्या गळ्यांत घांट वांधायची कोणी ?

माढुंग्याला अण्णा आपल्या घराचा जिना चढूं लागले ते भीत भीतच. त्यांचा अर्धाअधिक उत्साह आतां गळून गेला होता. युद्ध करायचे ठरलें खरें; पण समरांगण जबळ येतांच फेंके उढूं लागली. इतक्यांत त्यांची छोटी एकुलती एक मुलगी सुमन जिन्यांत खेळत असलेली भेटली. वडील दिसतांच ‘अण्णा-अण्णा !’ करीत सुमन त्यांना विलगली आणि तिनें सवाल केला, “आणलंत आईचं कापड ?”

बस्स ! अण्णांना जो अंगार हवा होता तो मिळाला. त्यांचे लुस झालेले तेज पुन्हा पेटले. सुमीवर डोळे वटारून तै खेकसले, “कापड ? कसलं कापड ?...जा, आईला जाऊन सांग कापडविपड कांहीं आणलं नाहीं म्हणून.”

बिचारी सुमन हे नवे अण्णा पाढून क्षणभर थक झाली ह्यांत शंका नाहीं. पण लगेच अण्णांचा कोट धरून म्हणाली, “पण रागावतां काय असे अण्णा ? नाहीं आणलंत तर नाहीं आणलंत ! आईने मधांच घेतलं आहेन् पोलक्याला कापड चिन्याजवळून.”

“चिन्याजवळून !! ” उंबरळ्यावर पाय ठेवून अण्णा ओरडले, “म्हणजे परदेशी कापड ! लाज नाहीं वाटत. विलायती जिनसा ध्यायला ? तिकडे आमचे पुढारी घसा फोडून मरताहेत, जेलमध्ये तुकडे मोडताहेत, न् आम्ही मात्र....”

“काय ग सुमे ?” आंतून आवाज आला. “कोण ग मेला किटकिट करतोयू तो ? भय्या असेल दूधवाला ! नगरकरांकडे आलायू ना ? वाटलंच ! वेळेवर मेल्यांना विलं चायला नकोत न् त्या फाटक्या भय्यार्शी तंडत बसायचं. पावशेर दूध तें काय न् शेजाच्यांना त्रास काय नि पाजाच्यांना त्रास काय...”

“अग आई, अण्णा आहेत ते.” सुमनने मध्येच आंत जाऊन सांगितले.

अणी लगेच उठून सामोच्या गेल्या.

“ अगवाई, आपण का असायचं ? ”

“ होय वरं वाई ! मींच ‘ असायचं.’ माझ्या घरांत मी असायचं नाहीं, तर कुणीं असायचं ? चिनी माकावने होय ? ”

तोड तर चांगले लागले आहे अशा समाधानाने अणांनी थोडा वेळ हुश् हुश् केले आणि रुमालाने कपाळापासून तों हनुवटीपर्यंत चेहरा पुसून काढला.

अणी आणखी थोड्या पुढे आल्या आणि त्यांनी नवज्याच्या तोडाकडे निरखून पाहिले.

“ सुमे, अग थोडं गार पाणी आण. ”

“ कांहीं नकोय् गार पाणी.” अणा किंचित् खजील होऊन म्हणाले. त्यांना नवल वाटत होतें तें ह्याचें, कीं इतके आपण पोपटासारखे बडबडत सुटले तरी अणी कशा ऐकून घेताहेत ? विचाऱ्यांना अजून हें माहीत नव्हतें कीं आपली पत्नीही आज विशेष खुषींत आहे !

“ पण झालंय् काय भेलं इतकं डोक्यांत राख घालायला ? ”

“ राख ! ” अणा भीमदेवी आवेशांत ओरडले. “ डोक्यांतच नाहीं, तर सवंध अंगाला राख फासून संन्यास घ्यावा असं वाटत आहे. ”

“ इश्शा ! ” अणी एक मुरका मारून हसल्या. “ मग सुमे, ह्यांचा कुणीं हात घरला आहे का ग ? ”

शूर वीर अणा थंड पडले. त्यांना इतकी जरी कल्पना असती कीं आपल्याला

अशीं उत्तरे मिळणार आहेत, तर त्यांनी फार बोलण्याचें धाडस केलें नसते. अणी जर शब्दाला शब्द देऊन शिवीगाळ करत्या तर तुंवळ युद्ध माजले असते आणि त्याला अणांची आज तयारी होती. निदान तसें त्यांना वाटत होते.

पण इथें पाहातात, तों अणींचा नूर कांहीं निराळाच !

शेवटीं त्रिचान्यांनी आपली मगरुरी मार्गे घेतली आणि रडवें तोंड करून ते म्हणाले, “ तर मग घेतोंच झालं संन्यास. तुला मो नकोच आहें नाहींतरी. ”

“ इश्श ! भलभलतंच काय बोलायचं ? ”

“ सुमीला घालूं सेवासदनांत. तूं दुसरं लग्न कर... ”

अणांनी निराशेने आरामखुर्चीवर आंग टाकले होते. त्यांचे वरील उद्गार ऐकून अणी ज्या आल्या, त्या तडक आरामखुर्चीच्या हातावर बसल्या आणि दोन्ही हातांनी त्यांनी अणांचे तोंड दाबून धरले.

“ कांहीं जिभेला हाड आहे का ? भलतं सलतं बोलूं देणार नाहीं मी. ”

“ हात दूर कर. ” अणा किंचित् गोंधकून म्हणाले. “ आणि कापड आणलेलं नाहीं मी...नि उद्यांही आणणार नाहीं ! ”

“ मी आणीन. झालं मग ? ” असें म्हणून अणींनी त्यांच्या खिशांतले पार्कीट काढून घेतले. अणांना वाटले, ह्या वेळी सपाढून तंबी दिली पाहिजे. पण तेवढ्यांत अणी बोलूं लागल्या :

“ पण ते राहूंदे मेलं बाजूला. ही बघितली का जंमत ? ”

बोलत बोलत अणी कपाटाजवळ गेल्या होत्या. कपाट उघडून त्यांनी एक सुवक

छोटी डबी बाहेर काढली आणि ती उघडून, अणांच्या पुढ्यांत धरली. आंत कुड्यांचा एक जोड होता. त्याची प्रभा लखकन् अणांच्या निस्तेज तोंडावर फाकली.

“ इमिटेशन वरं ? ” अणी कौतुक करीत म्हणाल्या, “ पण वाटेल तरी कुणाला ! अगदीं खरे मोती दिसतात. शेजारच्या नगरकरवाई म्हणत होत्या, तुमच्या कानांत हीं कुडीं भारी सुंदर दिसतील. इतकी का मी... ” इतके म्हणून अणींनी विनयाने मान फिरवली. किंत्येक वेळां शब्दांपेक्षां मौनांतच मौज असते.

“ हें बघ... ” अणा शांतपणे म्हणाले, “ तू कितीही मखलाशी केलीस, तरी मी कांहीं ऐकायचा नाहीं. परत कर तीं कुडीं. ”

“ हें काय तरी बोलायचं ? एकदा आपल्यासारख्याचा शब्द गेला तो परत घ्यायचा ? आणि व्यापारीही सचोटीचा आहे. तो नेहमी येणारा गुजराथी. कुडी ठेवतो म्हणाला, ठेव म्हटलं. पण बजावून सांगितलं, की आज कांहीं माझ्यापाशीं पैसे नाहीत... ”

“ माझ्यापाशीं पण नाहीत ! ”

“ ...तशी म्हणाला, कांहीं वांधा नाहीं, आठ दिवसांनी या. ”

“ आठ... ”

“ चरं, किंमत तरी अशी किती ? सारे चौपन्न रुपये. ”

“ चौ-प-न्न ! ” अणींनी प्रत्येक अक्षरागणिक डोळे उघडून ते मिटत म्हटले.

“ आणि तीन रुपये कमिशन. म्हणजे एकावन्न पडतील, अधिक सव्वा रुपया डबीचा. ... मग काय गडे..... ”

“मी साफ देणार नाहीं.” अण्णा असेल नसेल तेवढा आवेश दाखवून ओरडले.

अण्णांना वाटत होते, कीं आपण मोठा विजय मिळवला. आतांपर्यंत तरी आपण वरेच जोराजोराने ओरडलो. कूर्मानें दिलेला मंत्र प्रभावी होता श्यांत शंका नाहीं. शेराला नेहमीं सव्वाशेरच हवा !

आणि अण्णींचा आजचा एकंदर अवतार पाहून तर त्यांची कल्पना झाली होती, कीं शत्रू पुरा जेरीला यायला आज उशीर लागणार नाहीं. आतां काढील आपलें शास्त्र वाहेर ! पण कसलें ? मुळमुळू रडण्याचें. त्यांत तिला भूपण नाहीं मोठेंसे आणि आपलाही त्यांत विजयच ओह. मग तितकी पाळी आली तर उदारपणाने घेऊन टाकूं कुडीं देखील ! पण मगरुरीची बात ?.....

स्वप्नतरंगांत वाहात जाऊन अण्णांनी जे डोळे मिठले होते ते खाडदिशीं उघडले नि ताडदिशीं खुर्चीं कोलमडली. नंतर आपोआपच त्यांचा हात ताळूकडे गेला आणि डोब्यांनी खुर्चीपाशीं पडलेल्या टेवल लऱ्पचे तुकडे मोजण्यास सुरवात केली. पण हें काम सोरै नव्हते. कारण मध्यंतरीं तारे चमकत होते.

कपाटावरील दिव्याचा अशा रीतीने विध्वंस करून अणी आतां त्याच कपाटाला टेकल्या होत्या आणि त्यांचे वक्रतृत्व अस्खलितपणे सुरु झाले होते. अण्णांचे कान सशाच्या कानांसारखे उमे राहिले असून अण्णींचा एकेक शब्द तीरासारखा त्यांत घुसत होता.

“दिवा आपला मीं रागारागाने भिरकावला हो. आपल्या केसाला पण धक्का लावायचा नव्हता मला. पण...पण एर्वीतेवीं लागलाच, तर मी म्हणत्ये, “आणखी थोडं सङ्कायला पाहिजे होते तें डोचकं. चांगलं नारळाएवढं टेंगूळ यायला हवं होते. मेलीं चोपन रुपयांचीं कुडीं तीं काय; पण तेवढीं सुद्धा बायकोसाठी ध्यायचं जिवावर येते. भेल्या त्या पावणेदोनदें पगाराचं करणार तरी काय मग ? कुणाच्या डोचक्यावर आपटणार ते ? तुमच्या साहेबाच्या

कीं सदा न कदा त्या इराण्याकडे जातां त्याच्या ? कीं तीन त्रिकाळ चहा चापायला तो कोण अंडुगुंडु खुर्रम् येतो त्याच्या ? सांगा ना, काय करणार पैशाचं ? ” बोलतां बोलतां अणीणवाईच्या भावना इतक्या कडेलोटाला पोंचल्या कीं. त्यांच्या दोन्ही डोळ्यांतून घडाघड अश्रु पडूं लागले ! अणी रङ्गुं लागल्या.

आणखी एक मिनिटाने जर अणा दार उघडते, तर उंबरळ्याजवळ त्यांना चौकस आवालवृद्धांची फलटण दिसती !

पण मिनिटभराने अणा उठले ते दार उघडण्यासाठी नव्हे. तर कपाटाजवळ जाण्यासाठी. चावी लावून त्यांनी खण उघडला आणि एक लहानशी आडवी चोपडी बाहेर काढली.

अणांचें चेकबुक होतें तें.

कोणाचेंही देणे लांबणीवर टाकणे अणांना बिलकुल पसंत नसे.

‘ अजून दुखतं आहे का डोकं ? ’’ अणी उशाशीं बसून विचारीत होत्या. त्यांच्या हातांत अमृतांजनची बाटली असून त्यांतले बरेंचसे औषध त्यांनी अणांच्या कपाळावर चोपडले होते.

अणा कांहीच बोलले नाहीत. त्यांचा सपाटून विचार चालला होता. कूर्माने सांगितल्याप्रमाणे पुन्हा एकवार जोराने पाय आपटत वसणे आवश्यक आहे, असे त्यांना वाटत होते. पण संध्याकाळच्या प्रकारानंतर त्यांचा बराचसा उत्साह, उन्हांन जसे बर्फ वितळावें, तसा वितळून गेला होता. कितीही थंड प्रदेश असला तरी बर्फ टिकून राहील कोठवर ? सूर्याने आपले तेज दाखवले नाहीं तोवर !

जब्रदस्त धाडस करून अणा म्हणाले, “ हे बघ, इकडे ये जरा. ”

अणी वन्याच चकित होऊन जवळ आल्या.

“ बैस इथें...जवळ.”

अणी बसल्या.

“ हे वत्र...तुला एक आज विचारायचं आहे. तें जर तुला ऐकायचं असेल तर आपलं सुरळीत चालू शकेल. ”

आतां मात्र अणीना खरोखरीच रङ्ग फुटणार असें वाढू लगले. “ काय भलभलतं...कातर वेळेला... ”

“ हे ! ” अणीनी रंगभूमीला साजेसा निःश्वास सोडला. “ तें राहूदे सगळं. आपला संसारच जिथें भलभलता आहे न् सारीच वेळ जिथें कातर आहे... ”

“ ऊ हूं...ऊ...हूं... ”

“ तर सांगायचा मुद्दा काय... ” अणा एक आवंढा गिळून म्हणाले, “ कीं तुझ्याकडून आज मला वचन पाहिजे. अगदीं हातावर हात ठेवून. बोल, असं कबूल करतेस का कीं तुमचा कधींही अपमान करणार नाही... ”

“ अपमान ?-ऊं-उंहूं-मी कधीं वाई... ”

“ ...उलट उत्तरं देणार नाहीं. डोक्यावर किंवा इतरत्र कुठही टेबललॅम्प, फलॉवरपॉट, खुजा, तांब्या, पुस्तक, शार्फची बाटली किंवा इतर कोणतीही वस्तु केकून मारणार नाहीं. जोपर्यंत तुम्ही चार लोकांसारखे वागतां आहां तोपर्यंत तुमच्या उलट, हट्टानें म्हणा किंवा स्वार्थानें म्हणा, जाणार नाहीं. थोडक्यांत म्हणजे असं लिहून दे कीं ह्या घरांत माझा जसा अधिकार आहे तसा तुमचाही आहे. ”

अणींचे रडणे एव्हांना थांबले होते. त्या डोळे पुशीत महाल्या, “ काय जगावेगळं बोलायचं तरी कोण जाणे ! उगाच उठायचं नि डोक्यांत राख घालायची ! म्हणे, वचन दे न् कबुली दे. जसं कांही कोडतच बसल आहे ! असली भाषा आपल्यालाच शोभते हो ! मी कधीतरी म्हटल आहे की घरांत आपला अधिकार नाही म्हणून ? साराच अधिकार आपला आहे हो !—अगदीं आपलाच. माझी काढीइतकी सत्ता नाही ! मी काय मेली ! एकदाचं मरण दिलं देवाने म्हणजे सुटेन या त्रासातनं !—देवा नारायणा, कशाला रे मला जिवंत ठेवली आहेस ? ”

पुन्हा एकवार अणींचे संगीत चढ्या सुरांत चालू झाले. अणांची अवस्था अगदींच चमत्कारिक झाली. त्यांनी कपाळाला आंछ्या घातल्या, हात झाडले. “ चू चू ! हे वघ...”

दुसऱ्या दिवशीं अणा ऑफिसांत टेबलाई बसले ते टोपी घालूनच, शिवाय ते एकसारखे रुमाल काढून सूं-सूं करीतच होते. त्यांच्या मद्रासी मित्रांने हें पाहिले. त्याला अगदींच राहावेना. थोड्या वेळानं कांही तरी निमित्तानं तो अणांपाई आला आणि दुसरी खुचीं ओढून हलकेच तीवर बसला.

“ मॉर्निंग अणा ! डोंक दुखतंय वाटतं ? ”

अणा कांहींच बोलले नाहीत.

“ थंडीही झालेली दिसते आहे.”

अणा तरीही गप्पच.

“ युक्लिप्टसचा वास मारतो आहे.”

“ तुझ्या एक तोडांत मारावीशी वाटते आहे.” अण्णा एकाएकीं बन्याच मोळ्यानें बोलले.

कूर्म कांहीं न बोलतां अण्णांच्या योपीकडे कुतूहलानें पहात होता.

“ कांहीं पहायला नको एवढं.” अण्णा कद्दू तोड करून म्हणाले. “ टेंगूळ आहे त्यांत.” आणि लगेच त्यांनीं कालची सर्व हकीकत सांगितली.

“ जीते रहो पछे ! ” कूर्म हसून म्हणाला. “ टेंगलाचं राहूं दे रे बाजूला. पण एकंदरीत शेवटीं तूं आश्वासन मिळवलंस वायकोकद्दून ! अधिकारग्रहण केलंस म्हणायचं ! ”

“ होय.” अण्णा ओठ चावून उत्तरले. “ उरल्यासुरल्या अधिकारांनाही ग्रहण लागलं खरं म्हणशील तर, तसे तोडी अधिकार मिळवले आम्हीं; पण त्यावरोवर अव्यक्तलही मिळवली.”

“ ती काय ? ”

“ कीं ते अधिकार कधींही वापरायचे नाहीत.”

“ छान.” कूर्म मान डोलावून म्हणाले, “ वरोबरच आहे. आकी वायकोजवळून आश्वासन मागायचं म्हणजे ती गव्हर्नर असल्याची कवुलीच देणं आहे.” असें म्हणून तो मोळ्यानें हसला.

“ आतां थंडी कां झाली ऐक ! ” अण्णा निश्चयी स्वरानें पुढे म्हणाले, “ काल तो प्रकार झाला, आश्वासन मिळालं, तह झाला, रडारडही झाली ! आज... ”

“ आज अधिकार चालवावा म्हणून बटाळ्याची भाजी करायला सांगितली. तिचा स्पष्ट नकार मिळतांच कोट चढवला, खाणावळीकडे निघालों आणि

विसराकूपणा आड आला. छत्री घरींच विसरलो. पाऊस मुसळधार पडायला लागला.”

कूर्माने एक डोळा वारीक करून पेपरबेटमधून पलीकडे पाहिले.

“...परत घरीं गेलो. दार उघडा, छत्री राहिली आहे, म्हणालो. पांच मिनिटांनी उत्तर मिळालं. कोण ठक् ठक् करतंय् तें? जेवणं चाललीं आहेत. थांवा अर्धा तास. चिढलों मी नि तस्साच उटून खाणावलींत गेलो. जेवून परत आलो... चिंव भिजून...आणखीन् दाखव थोडे दांत !”

कूर्माने आपले हसूं आंवरले आणि चेहरा गंभीर केला. कांहीं वेळ दोघेही स्तब्ध बसले होते. नंतर कांहीं तरी बोलायचे म्हणून अण्णा म्हणाले, “ मला हें समजत नाहीं, कीं तुला ह्याच उपायानें यश कसं आलं ? विशेष म्हणजे बायकोनें नको म्हणून सांगितलं असतांना थोडीथोडकी नाहीं, पंचवीस मंडळी कॉफीला बोलावण! इतकी ओळख तरी कुठली तुझी ? ”

“ मुलीच होत्या बहुतेक. ” कूर्मवसवशंकराचार्य ऐटीत म्हणाला.

“ मुली ! ” अण्णा इतके चमकले, कीं त्यासुले त्यांची टोपी पडण्याचा प्रसंग आला होता, पण त्यांनी हातानें ती सांवरली. “ मुली म्हणतोस ? आणि तुझ्या बायकोला चाललं तें ? ”

“ होय. तिनें तशी कांहींच हरकत घेतली नाहीं. ” कूर्माने शांतपणे सांगितले.

“ कारण एक तर मुलींची वयं दोनपासून दहापर्यंत होतीं. दुसरं असं, कीं तिच्या माहेरचीच होती सगळी मंडळी. ”

## आठवणीचा लि लां व

प्रोफेसर विसरे उठल्यापासून गडवडगुंड्यांतच होते. त्यांनी आधीं डोळे उघडले तेच मुळीं एडी कॅण्टरसारखे सताड. आणि नंतर अर्धा मिनिट तरी पापणी सुद्धा न हलवतां ते छताकडे टवकारून पहात होते. मग त्यांनी आपले शिळ्क शरीर बिछान्यावर होते तसें ठेवून फक्त डोक्याचा भाग इकडून तिकडे किरवला, खाडदिशीं पांधरूण झुगारलें आणि हाताच्या तळव्यांवर नि पायाच्या ढोपरांवर टेकून ते आपलें उसें उपसून पाहूं लागले. शेवटी एक उसासा टाकून ते ताडकन् उमे राहिले. आपण अनुक्रमे मासा, स्टीम रोलर किंवा चतुष्पाद नाहीं ह्याची त्यांना आठवण झाली असावी.

पण तसें नाहीं. प्रोफेसरसोहेबांनीं वरील आचरट दिसणाऱ्या ज्या कृति केल्या त्यांना सबळ कारण होते असे लवकरन सिद्ध झाले. कारण नेहमीप्रमाणे शौचाला जाण्यासाठीं टमरेल भरून चुकून त्याच पाण्यानें दंतधावन सुरु करण्यापूर्वी विसन्यांनीं सैंपाकवराकडे प्रयाण केले आणि स्टो पेटवीत असलेल्या पत्नीला म्हटले, “अग...अग...अग....”

वास्तविक प्रोफेसर विसरे नवमतवादीच. एवढे खरे, कीं त्यांचीं नव्ही मते काय तें त्यांच्याच कधीं लक्षात नसे. सुधारणेचा झेंडा त्यांनीं आजतागाइत न विसरतां उच्चदून धरला होता. पण फिदफिद्या जनतेलाच त्यांचा विसर पडत असे. गणेशोत्सव करा तुम्ही, पण गणपति मिरवायला कशाला हवा, असा सरळ सवाल प्रोफेसरांनीं ऐन दिवाळीत केला. तेव्हां श्रोत्यांनीं ओल्या करंज्या केकीत त्यांची कांदेवाडीपासून प्रार्थनासमाजापर्यंत मिरवणूक काढली होती. तसेच अंडीं आणि ब्रॅण्डी (मद्यपानवंद्यांनो, ध्यानात घ्या.) ह्यांतले व्हिटेमिन पोटांत गेल्यावरच ‘डॉक्टर्स डायलेमा’ सारखे नाटक बर्नार मॅकफॅडन लिहूं शकला असें विसन्यांनीं भर समेत सांगितले तेव्हांही लोकांनीं त्यांची रेवडी...नव्हे, चक्र बैदा...उडवला. ह्यावरून प्रोफेसर विसरे

स्वतः आचार, विचार नि ( विस्मरणानें ) उच्चार ह्या तिन्हींत आमूलाग्र बदल घडवून आणण्यास कसे अनुकूल होते हैं समजून येईल. प्रोफेसरांची अध्यापन-शाखा जी संस्कृत तिलाही त्यांनी अनेकवार नवी पालवी फोडली होती. उदाहरणार्थ, भवभूति बुद्धोत्तर कालांत झाला असावा असें आपले मत जाहीर करून त्याला आधार महणून अलकेला जातांना मार्गांत लागलेली बुद्धाचीं तीर्थे मेघदूतांत बुद्धयाच गाठली आहेत असें जेव्हां त्यांनी म्हटले, तेव्हांही त्यांचे क्षुल्लक कारणावरून हसें झाले. एकंदरीत ‘नवे ते हवे’ इतकेच नाहीं, तर ‘नवे तेंही हवे’ असा जरी प्रोफेसरमजकुरांचा बाणा होता तरी कांहीं बावतींत मात्र त्यांना ‘जुने ते सोने’ वाटत असे. एक तर त्यांच्या आवडी निवडी अगदीं साध्या होत्या. त्यामुळे प्रोफेसरांचे टेवल खुर्ची आणि त्यांचा कोट तसेच विछाना ह्या वस्तु किंतुके वर्षीच्या पुराण्या असत. याक पेनिस्लीबदल तसें म्हणतां येणार नाहीं. कारण रस्ता, ट्रॅम, कॉलेज इत्यादि संस्थांना त्यांनी अनेकवार ह्या जिनसा निरिच्छणें ( इच्छा नसतांना ) बहाल केल्या होत्या. तसेच स्वतःच्या अध्ययनाचीं जुनीं संस्कृत पुस्तके विकत घेण्याचाही प्रोफेसर विसन्यांना जबरा नाद होता. प्रोफेसर साहेब संस्कृत पठण इतके अव्याहत कसें चालू ठेवतात, मध्येच चुक्रून आलजिब्रा कसा वाचीत नाहींत ह्याचे त्यांच्या ढेह्यांना नवल वाढे. पण ‘संस्कृत’ ला विसन्यांनी आपले तन-मन-धन वाहिलेले असल्यामुळे ती एकच बाबत अशी होती कीं जींत त्यांचा धांदरट स्वैरसंचारी मेंदू ‘विषय’ बद्ध बनला जाई.

मीं तरी विसन्यांच्या सुधारणा-प्रेमाचे एवढे लांबण कशासाठीं लावले ते मुळांत विसरलेच कीं ! प्रोफेसर महाशय नवमतवादी होते हैं मला मुदाम सांगावयाचे होतें. आणि ते एवढ्यासाठीं, कीं वाचकांनी शंका काढू नये, त्यांनी वायकोला नुसतेच ‘अग-अग’ कां म्हटले म्हणून ! प्रोफेसर विसन्यांनी वायकोला नावानें हाक मारली नाहीं, ह्याचे क्षुल्लक कारण इतकेच कीं तिचे नांव प्रोफेसरांच्या आठवणीतून तात्पुरतें निसटले होते.

“ अग-अग-मीं काय वरं म्हणत होतो... ” असें म्हणून त्यांनी डोक्याकडे हात नेला आणि मग उजेड पडल्यासारखे करून म्हटले, “ हैं, आलं लक्षांत.

अग आज माझं डोकं उशीवर होतं. ”

“ नेहमीं कुठे असतं ? ” भामाकाकूनीं आधण ठेवीत विचारले.

“ नाहीं, म्हणजे तसं नव्हे ग. रोज माझ्या उशाला जो गळा असायचा तो नव्हता आज. त्याच्या ऐवजीं ही लष्ट मऊ उशी ठेवली होती कुणी तरी. तूच असशील ! सकाळीं झोपून उठल्यावर लक्षांत आलं. ”

“ तेंच बरं झालं. आधीं आलं असतं लक्षांत तर मेली झोप पण आली नसती ! काय वाई भलता सलता हट्ट ! चांगलं माणसासारखं झोपायचं सोडून जंगली जनावरासारखं लाकूड उशाला घेऊन निजायचं ! ”

भामाकाकू मोठे धाडस करून हें बोलत होत्या असें दिसले. त्यांना जें सांगायचें होतें तें मुख्य पुढेंच होतें. चहाच्या पातेलींत साखर मोजून टाकीत शेवटीं त्यांनी तें सांगून टाकलेच.

“ रही विकली काल. ” त्या म्हणाल्या, “ त्यांत तो मळकट गळाही विकून टाकला. बंबांत जाळायला ‘ नको ’ म्हणत होतांत, मग करायचं काय म्हटले ! ”

प्रोफेसर विसव्यांची करुणास्पद स्थिति झाली. त्यांच्या हातापायांना कंप सुटला, तोंड घामाघूम झाले. “ काय केलंस हें ? ” असें म्हणत प्रोफेसर मटकन् खालीं बसले.

भामाकाकूनीं अगोदरच त्यांच्या खालीं पाठ सरकवला होता.

ज्या गळथावरून भामाकाकू पतिराजांना नेहमीं बोलत असत, तो ‘ आपल्या वैकुंठवासी मामांची आठवण ’ म्हणून आपण जवळ वाळगीत असतों असें विसरे सांगत असत आणि त्यामुळे त्या वेळीं काकूचे तोंड बंद होई. तरी पण पुन्हा कांहीं दिवसांनी त्यांची कुरकुर सुरु होईच.

“काय मेली ‘आठवण’ पुजून ठेवलीय् तरी ! ऐकावें तें एकेक नवलच ! कुणी घड्याळ ठेवतो, कुणी आंगठी ठेवतो, कुणी एखादी डायरी सुद्धा ठेवतो. इथें पहावं तर जुनी कोळशिटांतली गठडी आणली नि रोज डोचक्याखालीं ददपून ठेवली. आंतले ढेकूण तरी मोजले होते कधीं ? साफ तरी करा म्हटलं, तर म्हणे...छे छे ! हात नाहीं लावायचा त्याला ! इतकं जर पाविच्य आहे त्यांत तर देवघरांत ठेवून पूजा तरी करा.”

“भलतंच काय सुचवतेस ? पूजेची मला रोज आठवण राहील होय ?”

“बरं, इतकं मालाचं डबोलं आहे तरी काय म्हणावं, तर कधीं उघड्यानही पाहात नाहीं ‘फेट वर’ ‘फेट वर’ काय म्हणतां त्यांत मामांनीं काय दिवे लावलेत तें तरी कळेल.”

“हें बघ,” प्रोफेसर विसरे शाईचे ठिपके आज्ञाबाजूला उडवीत म्हणत, “मी तें उघड्यान कधीं बघायचा नाहीं. तूंही कधीं बघूं नकोस. अग, इथें कुणाला त्या फ्रेटवर्कचं मोठंसं कौतुक आहे ? उघडलं तर उगाच ते फट्कुयचे तुकडे घरभर व्हायचे नि आधींच माझे गार्टर सापडतांना रोज पंचाईत पडते त्यांत आणखी भर पडायची. तुला सांगितलं ना, मामांना होता आमच्या फ्रेटवर्कचा नाद ! ते वारल्यापासून ठेवलंय् तेवढं बोचकं त्यांच्या नांवानें. ह्या पलीकडे जास्त मला त्यांत गम्य नाहीं.”

फ्रेटवर्कचे काम कसें असतें हें पाहाण्याची भामाकाकूंना थोडीशी जिज्ञासा होती, पण पतिराजांच्या अशा बोलण्यानें नाराज होऊन त्या गढ्याला हात लावीत नसत. शिवाय हात लावण्याइतके तें बोचके स्वच्छही नव्हतें ! सरवत्ती मात्र चालू ठेवीत...“माझं लगीन झाल्यापासून बघत्यें आहें.”

“बघायचीसच. कारण लग्न व्हायच्या आधींच मामा वारले मुळीं !” विसरे उत्तर देत. आणि मग गोंधळांत पऱ्हन म्हणत, “पण असं कसं म्हणतोयू मी ? लग्न झाल्यावर गेले मामा. मामी तर, मला वाटतं आहेतही अजून कोळ्हापूरला...”

कीं सोलापूरला...ह ! बरोबर ! माझं लग्न वरल्यावर मामा झाले ! ”

ह्यावर तोंडाला पदर लावून भामाकाकू चालत्या व्हायच्या.

पण पुढे पुढे अतिरेक झाला. विसरे हळुहळू चिडून धमकीच देऊ लागले. “खबरदार त्या गळ्यावहूल बोलशील तर ! तुला काय करायचंयू ? तुझ्या सासन्यांचं थोंडंच आहे तें ? अस्सं उशाखालीं ठेवणार ! बोल काय बोलायचंयू तें ” इत्यादि उत्तरे मिळू लागलीं. तेब्हां मात्र भामाकाकू संतापल्या. ‘रोग सुद्धा जडायचा एखादा’ अशी पुटपुट करीत एक दिवस त्यांनी तो गष्टा जसाच्या तसा न उघडतां जरीपुराणेवाल्याला देऊन टाकला. त्याचा परिणाम काय झाला तें वाचकांना समजलेंच आहे. भामाकाकूना आपण गष्टा हलवतांना एक दुष्कृत्य करतो आहों असे वाटल्याशिवाय राहिले नाहीं. आणि संतापाच्या भरांत हैं काम केल्यावर सकाळीं त्यांना टोचणीही लागून राहिली. प्रोफेसरांजवळ खुलासा करतांना त्यांना मन घट करावे लागले तें एवढ्याचमुळे.

पण प्रोफेसर विसरे म्हणण्यासारखे रांगावले नाहीत. कदाचित् रागावप्याचें विसरले असतील. ते सपाटून निराश मात्र झाले. आणि त्यामुळे तर भामाकाकूना जास्तीच वाईट वाटले. त्या दिवशीं प्रोफेसरांना ‘हवें नको’ तें त्या मुद्दाम हळुवारपणाने विचारू लागल्या. केल्या कृत्यावहूल भरपाई म्हणून हा प्रकार चालला होता हैं उघड आहे.

पण प्रोफेसर विसन्यांचें मन त्या दिवशीं मुळीच ताळ्यावर राहिले नाहीं. त्यांनी प्रत्येक गोष्ट न विसरतां केली. दाढी करतांना बुटाचा ब्रश वापरला नाहीं आणि दाढी केली. तीही उजव्या डाव्या दोन्ही बाजूची. जेवतांना ‘किती पोळ्या खाल्या ?’ असे काकूना विचारले नाहीं तरी खाछेला आंकडा बरोबर नेहमीं इतकाच होता. जेवल्यावर त्यांनी कपडे धातले, पगडी चढवली, बूट इट्राकण्या लावल्या आणि भामाकाकूना आज गार्डर सुद्धा शोधावे लागले नाहीत. अखेर चक्र खिंशांतील घड्याळ काढून टाइम बघत विसन्यांनी ‘जातों ग’ सांगितले, तेब्हां काकूना गहिंवरून आले. धावत धावत जाऊन त्यांनी

खणांतली डाश्री आणली आणि त्या वाचून दाखवू लागल्या.

“कांहीं जरुर नाहीं.” प्रोफेसर विसरे कोटाचें शेवटचें बटन लावीत म्हणाले. “लक्षांत आहे माझ्या. कॉलेज संपल्यावर रॉयल एशियाटिक सोसायटीत वाचन. चार वाजतां टाऊन हॉलांत प्रदर्शन...वाटल्यास जाणे. पांच वाजतां ग्रॅट्रोडला किताब कुटिरांत दुर्मिळ पुस्तकांचा लिलांब...अवश्य.”

इतके बोलून प्रोफेसर एकही पायरी न चुकवतां घरांडा उतरून निघून गेले.

भामाकाकू भला मोठा आ करून पाहातच राहिल्या. नंतर त्यांनी आपले डोळे पुसले.

टरल्याप्रमाणे प्रत्येक कार्यक्रम व्यवस्थित पार पाहून आणि किताब-कुटिराच्या लिलावांत स्वतःच्या मर्ते जंगी लट पदरांत पाहून प्रोफेसर विसरे संध्याकाळी दिलखुशा सुद्रेनै घरीं आले. नेहमींप्रमाणे गाढवपणाच्या दोन तीन चुका आजही त्यांनी केल्या, नाहींत असें नाहीं. उदाहरणार्थ, रॉयल एशियाटिकच्या लायब्ररीत ते गेले खरे; पण त्यांच्याने वाचन कांहींच झाले नाहीं. प्रथम सोसायटीच्या प्रवेशाद्वारांतील भव्य पुतळ्यांचे आणि नंतर आंतील दालनांत टांगलेल्या टोलेंगी तैलचित्रांचे निरीक्षण करण्यांत त्यांनी वेळ घालवला. बापड्याची चूकभूल होऊन त्याला असें वाढत होते, कीं आपण टाऊन हॉलांतील चित्र-प्रदर्शनच पाहात आहों. ह्याप्रमाणे चौदा चित्रे पाहून झाल्यावर आणि त्यांतल्या एकावरही लेबल नसल्यावदल चडफडल्यावर त्यांनी खुर्चींत बसलेल्या एका गृहस्थाला “गव्हर्नर्स प्राइझ कुणाला मिळाले ?” म्हणून अर्धवट प्रश्न विचारला. विचारतांना अर्ध्यावरच ते थांबले; कारण सदर्दू गृहस्थाच्या हातांतला ‘नॅश’चा अंक त्यांना दिसला होता. टेबलावर दुसरीही कित्येक मासिंके पडलीं होतीं. चूक लक्षांत आल्यावर चित्रांना वैतागलेले त्यांचे शरीर न विसरतां टाऊन हॉलांत गेले ते केवळ शिष्टाचार म्हणून. तिथून लवकरच बाहेर पडून त्यांनी ग्रॅट्रोडची वाट धरली. ‘किताब कुटिरा’च्या लिलांवांत त्यांना

अनेक दुर्मिळ पुस्तके आढळली असें त्या वेळीं वारंवार गरगर फिरलेल्या त्यांच्या डोळ्यांवरून आणि जिभेवरून महणायला हरकत नाहीं. पण याही ठिकाणी दररोजचा भाजीचा सौदा डोळ्यांपुढे उभा राहून लिलाव बोलतांना प्रोफेसरांना अनेकदा रक्कम चढवण्याएवजीं ती उतरवली. त्यामुळे हंशा तर पिकलाच, पण कांहीं अमोल पुस्तकांनाही विसरे मुक्कले. मात्र लिलांब संपल्यावर ते काखोटीला आपली खरेदी मारून जे घराकडे बाब्ले ते इतक्या हांपोंकुळ मनस्थितीत, की त्या दिवशीं मुंबईत धावणारे शेंकडा नव्वद टॅक्सी ड्रायव्हर विसराळू नसते तर त्यांतल्या एखाद्यानें तरी विसन्यांच्या ह्या ‘उनाड’ वृत्तीचा दुष्ट फायदा घेतला असता. प्रोफेसरसाहेबांना झालेल्या आनंदाचें कारण त्यांना लिलांबांत झालेल्या जबरदस्त लाभ हें तर होतेच. पण त्याशिवाय त्यांच्या तोडावर झालकणारी सिमताची लक्केर निर्भेळ आनंदाची होती असे म्हणतां येणार नाहीं. त्यांत किचित् खोडसाळ्यपणाचा भास होत होता. खरे सांगायचें तर प्रोफेसरसाहेबांना कसल्यातीरी गुदगुल्या होत होत्या. वाईंत एका कापडाच्या दुकानांत शिरून त्यांनी पेढेही मागितले. चृक समजून आत्यावर ‘सौरी’ म्हणून बाहेर येऊन पेढ्यांच्या रास्त दुकानांत त्यांनी एक रत्तल पेढे घेतले आणि आतांपर्यंतची सानंद मुद्रा एकाएकीं भयभीत केली. झपाझप पावले टाकीत ते परत कापडाच्या दुकानांत शिरले आणि विसरून राहिलेली आपली पुस्तकांची खरेदी पुन्हा काखोटीला मारून ते निश्चास टाकीत अडखवट घरी जाऊन पोचले.

प्रथम आपल्या खोलींत जाऊन त्यांनी पुस्तक टेबलावर ठेवले. आणि जवळ जवळ उडव्याच मारीत ते सैंपाकघरांत गेले.

“ हां...घे हं.” असें म्हणून त्यांनी पेढ्यांची पुडी भामाकाकुंच्या पुढ्यांत टाकली.

“ अगबाई, काय तरी तें ! ” भामाकाकू चटकन् पुडी उचलून सोडीत म्हणाल्या, “ पेढे !...कशाबद्दल तरी तें ! ” पतीला दिलेले दुःख अजून ती साध्वी विसरली नव्हती. अद्यापही तिच्या डोळ्यांतून पाणी येत होतें. पण पतिराजांचा तो प्रफुल्ल चेहरा पाहून विचारीला हायसें झाले. कांदे चिरण्याचें

कामही बाजूला ठेवून मान कलती करून एक पेढा चावीत काकूंनीं म्हटले,  
“मी ओळखू कशाचे ते ?”

“ओळख वरं ?” विसऱ्यांनी हसत हसत म्हटले.

“धनेश्वरांच्या चिमाताई बाळंत झाल्या असतील !.. होय ना ? काय झालं...  
मुलगा कीं मुलगी ?”

“अग छट !” प्रोफेसरसाहेब हसतां हसतां मुरकुंडी वळून म्हणाले, “सात  
जन्म ध्यावे लागतील तुला ओळखायला ! म्हणे काऊताई बाळंत झाली...”

“काऊताई नव्हे, चिमाताई !”

“समजल. चिमाताई ! पण ती तरी बाळंत कसची होते ग ? कांहींतरीच  
बोलायचं !”

“म्हणजे ?” भामाकाकू घावरून ओरडल्या. “पत्र तरी काय आलं ? चिमाताईचं  
भलंत सलंत नाहीं ना झालं ?”

“भलंत सलंत काय व्हायचंयू ! मींच तुला विस्मरणानें भलंत सलंत सांगितलं  
अन् तें तूं खरं मानलंस. चिमाताईना झाला आहे साता महिन्यांचा जलोदर.  
मीं तुला चुकून गरोदर सांगितलं.”

ह्यावर कांहीं न बोलतां भामाकाकू सपशेल खालीं हापटल्या. वरें, तर वरें,...  
विळी बाजूला होती.

“मग कशाचे हे गोळे ?” पेढ्यांकडे कडवटपणानें पहात त्यांनी प्रश्न केला.

प्रोफेसरसाहेब ह्या सरळ प्रश्नानें चीतच झाले. त्यांनी अगदीं बावरल्यासारखी

मुद्रा केली. कारण ह्या मध्यंतरीच्या ‘चिमा-प्रकरणांत’ त त्यांना आपण वास्तविक पेढे कां आणले ह्याचा आतां विसरच पडला होता. ह्यावेळी काकूऱ्यांनी त्यांना मदत केली.

“भोपटकरांच्या लिलीचा साखरपुडा तर नाहीं... चवीला पाठवला असेल आपल्याकडे. बरं, एशियाटिकमधल्या शिपायानें तर नाहीं दिले? कालिजांत कुणाला पासवीस तर नाहीं केलं? कायसं पुस्तक घेतलं होतं लिहायला—”

“स्मरामि हंत स्मरामि!” प्रोफेसर विसरे ताडदिशीं उडी मारून उद्गारले. “भासे, भासे, तू आहेस म्हणून माझा संसार चालला आहे! तू नुसतीच माझी धर्मपत्नी नाहींस; तर मूर्तिमंत स्मृतिरूपानें तू माझी दुसरी पत्नी आहेस.”

“अगबाई! ” भासाकाकू गालावर बोट ठेवून हसत हसत म्हणाल्या, “पहिली होती कीं काय कुणी? हो, विसरायला होणं साहजिक आहे.”

“जाऊंदे. आतां दुसरं तिसरं काढू नकोस. नाहीं तर पुन्हा मूळ मुद्रा विसरायचा. तर गंमत काय झाली... ‘कुटिरां’ त पुस्तकांच्या लिलावाला गेलो. आणि काय सांगूं तुला, ज्या पुस्तकासाठीं गेले कित्येक मर्हने मी त्रिखंड धुंडतों आहें, तें अचानक त्या कचन्यांत सापडलं बघ.”

“कोणतं तें? ”

“आश्वलायन सूत्राची प्रथमावृत्ति! ” विसव्यांनी विजयी मुद्रा करून सांगितले. “सुदैवानें लिलांव ठाकटीक बोद्धन तें पुस्तक मीं पदरांत पाढून घेतलं. भारी आनंद झाला. पण खरी मौज तर पुढेच्च होती.”

भासाकाकू कंटाळून म्हणाल्या, “आणखी कसलं तरी सूत्र सापडलं असेल.”

“नुसतं सूत्र नाहीं.” प्रोफेसरसाहेब ओरडले. “सूत्रानें विणलेलं कापड.”

आणि असें म्हणून खिंशांतून एक मळकट कापडाचा बोळा काढून त्यांनी पल्नीपुढे टाकला. “ पाहिलंस ! हें फडकं होतं त्या दुकानांत. त्या फडक्यावरल्या वेड्यावांकड्या शाईच्या ओळी पाहिल्या नि एकदम मला वाटलं कुठें तरी हें चिरगूट पाहिलेलं आहे ! ”

“ मोठंच झालं, !... ” कमालीचे आश्र्वय दाखवून भामाकाकू म्हणाल्या. “ आपल्याच उशाखालीं असायचं जे बोचकं त्याचा हा मळकट कपडा. ”

“ होय, तुला हें पटदिरीं आठवतंय्. मला थोडा वेळ लागला. पण मग मीही ओळखू शकलीं आणि जो म्हणतां मला आनंद झालाय् ! ”

“ पण...पण...हें फडकं त्या किताबकुटिरांत कसं गेलं ? ” भामाकाकू विचार करीत म्हणाल्या.

“ अग, त्यांत काय नवल करण्यासारखं ? हे छोटे जु. पु. लोक जुना माल घेतात, मोळ्या जु. पू. च्या दुकानांत विक्रीन टाकतात. तशीच गंमत इथें झाली. तू विकलेलं बोचकं ह्या किताबकुटिरांत आलं. कर्म-धर्मसंयोगानें माझ्या तें फडकं नुसतंच दृष्टीला पडलं. ओळख पटल्यावर दुकानदाराला विचारलं. कसलं रे बाबा फडकं ? मला देतोस का ? त्याला ह्या पोरकट प्रश्नाचं नवल वाटलं. पण त्यानें खुशीनें दिलन् आणि वर सांगितलन्, ‘आतांच साहेब, आपण जी संस्कृत चोपडी घेतलीत ना, तिच्या भोवतीं होतं हें बासन. एकदम पेशव्यांच्या शनवारवाड्यांतने धुऱ्हून आणला किताब. तुम्हांला सात रुपयांला लई सस्ता पडला. ’ ”

इतकें लांबलचक भाषण करून प्रोफेसर विसरे उंबरछ्यावर बसले आणि घाम पुशीत म्हणाले, “ म्हणून पेढे आणले, समजलीस ? ”

“ समजले. ” भामाकाकू सदूगदित होऊन उत्तरल्या. त्या जुन्या गळ्यावरील आणि त्यांच्या मळकट बासनावरील पतिराजांचे अलोट प्रेम पाहून त्यांना

अगदीं चमत्कारिक वाटत होते. एकीकडे बोचके परत मिळाल्याचा सात्त्विक आनंदही त्यांना झाला होता ; तर दुसरीकडे विसन्ध्यांच्या ह्या नरम कोपन्याच्या प्रदर्शनानें त्यांना स्वतःचे दुष्कृत्य अधिकच अघोरी वाटत होते. आणखी एक जें जवरदस्त कोडे पडले होते त्याची शहानिशा करणे तर अत्यावश्यक होते. तेव्हां त्यांनी लगेच विचारलेले.

“ पण...पण...म्हणजे इतके दिवस त्या गांठोड्यांत पुस्तकच का होते ? ”

“ पुस्तकच. ” प्रोफेसर विसरे शांतपणे म्हणाले, “ आणि मला हवं असलेलं पुस्तक ! ज्याच्यासाठी मी जिवाचं रान केलं तें पुस्तक...आश्वलायन ! वर्षानुवर्षे उशाखालीं होतं. कधीं उघडलं नाहीं, कांहीं नाहीं. ”

“ आज भारीसं अस्वलीत बोलायला होतंयू ? ” भामाकाकू हसून म्हणाल्या.

“ अग, एखादी विस्मृतीच्या काळोखांत लुत झालेली जुनी गोष्ट एकाएकी उजेडांत आली म्हणजे दिपायला होतंच असं. ”

“ अशी कोणती तरी ती गोष्ट ? ”

प्रोफेसर विसरे घाब्रे-घुब्रे होऊन म्हणाले, “ विसरलों बघ ! ”

भामाकाकू गंभीरपणे म्हणाल्या, “ शेंकडों वर्षांपूर्वीची गोष्ट आहे. आपण एका लिलांवांत एक पुस्तक घेतलंत. तें मूळचं आपलंच बोचकं होतं नि मीनच टवळीनें तें रद्दीत दिलं होतं, त्याबद्दल तर नव्हतं बोलणं चाललेलं ? ”

“ सुष्टु शोभसे स्मरणेन ! ” प्रोफेसर पुन्हा ओरडले.

“ मला विचारायचं एवढंच होतं कीं, ‘ मामांचं बोचकं...मामांचं बोचकं ’ म्हणून जो आपण जप चालवला होता... ”

“ अग, बोचकं मामांचंच, अर्थात् आंतलं पुस्तकही मामांचंच. ”

“ मग, काय म्हणे आंत केटवर-फेटवर...”

“ अग, तियेच तर खरी पठाडी गोम आहे ! ” प्रोफेसर विसरे बेसुमार हसत उत्तरले, “ आमचे मामा होते संस्कृताचे बडे व्यासंगी. फ्रेटवर्कचा पोरखेळ ते कसचे करायला ! ”

एवढेंच बोलून एकाएकी प्रोफेसर विसन्यांनी आपले डोके दोन्ही हातांनी दाबून धरले. आज त्यांनी कधी नव्हे इतके अस्खलित भाषण केले होते. त्यांच्या मेंदूला आणि विनोदवृत्तीला एकदम भयंकर ताण बसला होता. त्याचा परिणाम त्यांना एकाएकी भोवूं लागला. बायरलेल्या मनःस्थितीत ते बराच वेळ उंबरछ्यावर उभे राहिले. भामाकाकूही घावरल्या. नंतर दीड एक मिनिटाने अकस्मात् विसन्यांच्या विचाराक्रांत मुद्रेवर फरक पडला. अंगावर वीज पडावी तसें त्यांना झाले. झटक्यासरशीं सैंपाकघरांत कोसळून प्रोफेसरमजकूर पडल्या पडल्या म्हणाले, “ जबराच घोटाला झाला होता... म्हणजे, वारले ते मामाच माझे. शंकाच नाहीं त्यांत. अगदी आईकळून मामा. म्हणजे नुसते अंकल नव्हत, मॅटर्नल अंकल ! पण...”

ह्या ठिकाणी अर्धवट खिन्ह अर्धवट हसरी मुद्रा करून बायकोकडे बोट करून ते पुढे म्हणाले, “ ध्यानांत ठेव. डायरीत टीप...फ्रेटवर्क करतात ते काका माझे. वन्हाडांत अद्याप जिवंत आहेत. ”

# भूत, भविष्य आणि वर्तमान

“ आवाज करू नकोस.”

मध्यरात्रीची वेळ होती. डोळ्यांत बोटे घातलीं तरी दिसत नव्हते, आणि कानांत बोटे घातलीं तरी रातकिड्यांची किरकिर बंद होत नव्हती. चारही दिशांना गडद अंधार. पाऊस द्विमध्यम पडत होता आणि त्याचे थेंब मध्येंच एका प्रकाशाच्या चिमुकल्या झोतांत काजव्यासारखे चमकत होते.

वाचक ! चला, हा प्रकाशाचा झोत कुठून येतो आहे तो पाहूं या. मात्र जपून चाला हं. नाहीतर पडाल अडखळून कशाला तरी, आणि मग ?...अंधारांत कांच्याकुट्यांत पळून रात्र काढावी लागेल. शिवाय...

शिवाय रात्रीचीं भुतेंही हिंडतात वरीच म्हणे ह्या भागांतून ! रात्रीं येऊन तुमचा आमचा फजा करायचीं. मग उद्यां ‘आरोढी’त हेडलाईन...आणि तुमच्या आमच्या हाडकांचे फोटो !

छे ! शाहरे येतात, नाहीं, आंगावर ?...पण थांबा, हे आलों आपण प्रकाशाच्या मुळापाशीं. अरेच्या, हा तर विजेच्या चमकीचा उजेड दिसतोय. कुणी वरें धरली आहे ही चमकी ? कुणी तरी वाढोळा ठोळ्या इसम दिसतो आहे. भूत खास नाहीं. भुतें थोडीच वैटच्या घेऊन हिंडतात ! त्यांना तर काळोखांतही दिसतें.

आणि हा दुसरा तरुण कोण वरें ? हा बराच लुकडा न् उंचाडा दिसतो. वा ! छान जोडी आहे, लॉरेल न् हार्डी !

थांबा...पाहा, त्यांच्याचा उजेड त्यांच्या तोंडावर पडला. गॅश ! अरे

हे तर ओळखीचे दिसतात लोक !...तो उंचाडा इसम ताडे नि तो वाटोला इसम बोंगळे. दोघेही दैनिक 'आरोळी'चे खास बातमीदार आहेत.

पण ह्यांना ओळख देऊन उपयोग नाहीं. असे या इकडे वाचक. हं, आडाला टेकून राहा उमे. घावरु नका. चिचेचं नाहीं ज्ञाड !

आतां असे आडोशास राहून पाहूं या, हे प्रख्यात बातमीदार काय करतात ते ! बातमीदारांचं 'लाईफ' कसं असतं हे पाहाण्याची अगदीं खुमखुमच लागली होती आपल्याला ! चला, आज फिटणार ती !

पण लेकाचे हे इतक्या रात्रीं रानांत कशाला मरायला आले आहेत ?..काय म्हणतां ? खून झाला असेल ?...असेल बुवा. कांहीं सांगवत नाहीं. पण थांबा, ते कांहीं तरी बोलताहेत.

"जपून चाल." ताडे बोलत होता. "आवाज करू नकोस. तुझं चालण म्हणजे फूटबॉलसारखं ! गडगडत धवधवत गेल्याशिवाय चालतच नाहीं तुला."

"म्हणून लाथा मारतो आहेस वाटतं मला मधांपासून ?" बोंगळे चिढ्ठन बोलला.

"जरा पायाखालीं बघून चल."

"तुझाच दोष. तूं लाईट फेकीत नाहींस बरोवर."

"माझाच दोष." बोंगळेने आपल्या फुगन्या तोडाने वेडावले. "तुझ्याबरोवर आलों हाही माझा दोष ! वास्तविक तुझं फीचर आहे हें. पण भित्री भागवूई भ्यायला लागली, म्हणून तात्यासाहेबांनी दिलं मला बरोवर."

"चूप रे बुवा." ताडेनें त्याला दाबले. तो जरा रागावलाच होता.

“ तूं अगदीं कंटाळा आणतोस. माझ्यावरोवर आलास तो उपकार करायला होय ? दुपारीं दांडी कुणीं मारली ? कोटींत गेला होतास ? ”

विचारा बोंगळे ह्या प्रश्नांच्या मान्याने चीतच झाला. नंतर एक शब्दही न बोलतां दोघेही कांही वेळ मार्ग काढीत चालले होते. मध्येच थांबून बोंगळेने चमकीचा उजेड रस्त्याच्या कडेला फेकला.

“ कुठें रे आलों आपण ? ”

“ पोंचलोंच कीं येऊन. तो वघ दिवाण चमणलालचा बंगला. आणि... आणि... बंगल्याची पिछाडीच आहे ही. ”

बोंगळेने “ ख...खरंच ?... ” असें चाचरत म्हटले आणि बॅटरीचा उजेड भीत भीत आसपासच्या झाडांवर फेकला. पावसाचे पाणी पानांवरून टपकत असलेले प्रकाशांत चमकले. चमकीचा उजेड फिरतां फिरतां एका उंच झाडावर येऊन थवकला. बोंगळेच्या तोंड्हन एक अस्फुट उदूगार बाहेर पडला आणि चमकी हातांतून गळून खालीं पडली. ताडेने ती उचलली आणि त्याच झाडावर पुन्हा उजेड पाडला. काळ्या गर्द पानांनी भरलेले तें चिंचेचें झाड होते.

त्यानें बोंगळ्याकडे पाहिले. बोंगळेने डोळे मिटले होते.

इतक्यांत दूर कुठें तरी क्षीण प्रकाश दिसून लागला. हळुहळू तो प्रकाश जवळ आला. ताडेने झटदिशीं चमकी मिटली. आपल्या पत्रासाठीं अभूतपूर्व बातम्या मिळवतांना खास बातमीदारांना फार गुप्तता ठेवावी लागते.

लवकरच तो उजेड अगदीं जवळ आला; आणि ताडेला समजलें कीं तो सायकलचा दिवा आहे. इतक्या रात्रीं कोण सायकलवरून चालला आहे, ह्या कुतूहलानें तो वाट पहात उभा राहिला.

सायकल जबळ आली.

“ ओह्डो...हा तर कापरे. ए कापरे !...खालीं उतर, लेका कापरे ! ”

सायकल एव्हांना खांना मार्गे टाकून पुढे गेली होती. ताढेने मारलेल्या हाकेसुळें दच्कून सायकलवाला खालीं पडल्याचें उभयतांनी पाहिले. नंतर कांहींच हालचाल होईना.

काय करावें तें ताडेला सुचेना. पण त्याने बोगळेला थांब म्हणून सांगितलें आणि आपण धावतच सायकलीकडे गेला. सायकल चिखलांत पडलेली असून स्वार निम्मा सायकलींत अडकून कण्हत पडला होता. त्याचें धोतर सांखलींत सापडून फाठलें होतें.

“ मी कुठे आहे ? ”

ताढेने त्याला उठवले आणि चमकीच्या उजेडांत आपली ओळख पटवून भिष्याचें कारण नाही म्हणून सांगितलें. नंतर सायकल घेऊन ते दोघे बोगळेच्या बाजूस गेले.

बोगळे बेशुद्ध पडला होता.

“ त्याने पाहिलन् कीं काय तरी ? ”

“ पाहिलन् ? काय पाहिलन् ? ” कापरेने एका डोळ्याने बोगळेकडे नि दुसऱ्याने ताढेकडे पाहात विचारले.

कापरे चकणा होता.

“ अरे काय काय विचारतोस ? ज्याच्यासाठीं आम्हीं इकडे आलों तें...माझं

फीचर नाहीं का ? ”

“ भुताटकीचं ? ”

“ राइट ! त्यासाठी मी अंबी तेलिणीची काल नव्हती का मुलाखत घेतली ! वस्सूतर. अंबीने सांगितलेली जागा हीच. तोच चमनलालांचा बंगला, नि हें तें चिंचेचं झाड. इथेंच अंबीला तें पांढरं भूत दिसलं होतं. ”

“ भोलाराम मारवाढ्याचं ? ”

“ राहट ! त्याचाच पंचवीस वर्षांपूर्वी नाहीं का खून झाला ? आणि आतां तो म्हणे रोज मध्यरात्री पिशवी घेऊन ह्या झाडाखाली येतो. ”

“ पिशवी ?...”

“ आंत खुनी माणसाचं मुंडकं असतं. ” कापरेच्या आंगाला दरदरून घाम सुटला. मग तांडेला आठवण झाली, कीं बोंगळेला पाणी मारून शुद्धीवर तर आणला पाहिजे. पण बोंगळे आधीच शुद्धीवर आला होता. पावसाने ‘ जोषांत ’ पाणी मारले होते. तांडेने पिशाचाची गोष्ट काढल्याने मात्र पुन्हां बोंगळे मूर्जित पडणार असें वाटत होते. पण सुदैवानें तो शाबूत राहिला.

पावसाला आतां जोर चढत चालला. तिघांनीही आपापले रेनकोट आवळून गुंडाळून घेतले. वारा सूं सूं करू लागला.

“ किती वेळ थांवायचं रे ? ” बोंगळेने म्हटले. “ अजून तर येत नाहीं भूत ? ”

“ चूप रे ! येईल सावकाश ! ”

“ कापरे, तूं कुठें मेला होतास आतां ? ”

“ मीं खापणकर ज्योतिष्याची चार तास मुलाखत घेतली. ”

“ चार तास ?...”

“ होय. च्हाहा वैगेरे सगळं धरून लागतोच तेवढा वेळ. शेवटीं अकरा वाजतां भविष्य मिळाल. लगेच ऑफिसांत जाऊन तें देऊन आतां परत चाललो होतों. तात्यासाहेवांनी बजावून सांगितलंय, भविष्याचं फीचर चांगलं झालं पाहिजे. ”

थोडा वेळ कापरे अस्वस्थ होता. नंतर त्यानें सायकलवर हात ठेवून सांगितलें, “ मी जातों कीं रे आतां ?....मला नाहीं भूतबीत पाहाण्याची इच्छा. ”

“ वा वा ! असं कुठे झालंय ? ” ताडेने त्याचा हात धरून महटले. “ शेवरच जाऊं आपण. अरे, एकास तीन असलों कीं भूतबीत कांहीं करायचं नाहीं आपल्याला. शिवाय तुझ्या गळ्यांत म्हणे जानवं असतं. भूत दिसलं कीं ब्रह्मगांठ दाखव. ”

“ दाखवतोय् ब्रह्मगांठ ! ” बोंगळे तोंड वांकडे करून म्हणाला. “ जानवं कानावर ठेवायची पाढी येईल. ”

इतक्यांत ताडे एकाएकीं चमकला.

“ ...बघ...त-त-त-तै-बघ...”

त्याच्या थरथरणाऱ्या बोटाच्या अनुरोधानें बोंगळे नि कापरे ह्यांनी पाहिलें. एक अगदीं असपष्ट पांढरी आकृति दूर अंतरावरून झपाट्यानें चालली होती. शेवटीं ती चिंचेच्या झाढापाशीं जाऊन पोंचली आणि नंतर वर जाऊन अस्मानांत अटश्य झाली.

एवढें होतें न होतें तों एक तीक्ष्ण कर्कश शिळेसारखा आवाज त्या भयाण

शांततेला भेदून गेला.

ताडेने कपाळावरून हात फिरवला. त्यानें जें पाणी निपटून काढलें तें सर्वच पावसाचें खास नव्हतें. नंतर त्याने खालीं रस्त्यांतच फतकल मारली. बोंगळे नि कापरे आधींच खालीं कोसळले होते.

दहा मिनिटे गेलीं. ताडे उठला.

“मित्रहो...” त्यानें निश्चयाच्या स्वरांत म्हटलें, “आपण तिघांनीही भूत पाहिलंच आतां. पण एवढ्याने भागायचं नाही. भुताटकीचं फीचर दणदणीत झालं पाहिजे असा तात्यासाहेबांचा हुक्म आहे. पुन्हा एकवार आपण भूत जवळून कूसं दिसत हें पाहिलं पाहिजे...चला त्या चिंचेकडे.”

कापरेने ह्यावर हात झाडले. बोंगळेने ‘थंडी भयंकर वाजते, नाहीतर आलों असतों,’ असे म्हणून नाखुषी दाखवली. कापरेने ‘लवकर गेलों तर झोप तरी मिळेल.’ असे म्हणून दिवा पेटवून सायकल उभी केली. तेव्हां ‘एकटा कसा जाशील? मी सोबत येतों.’ असे म्हणून बोंगळेने पिनवर पाय ठेवला.

आ करून ताडेची स्वारी त्या निघून जाणाऱ्या सायकलकडे पहात राहिली. त्याच्या छातीचे ठोके ठणठण पडत होते.

नंतर त्याने प्रचंड धाडस करून आपलीं पावलें चिंचेच्या वृक्षाकडे वळवलीं. काय वाटेल तें झालं तरी भुताला पुन्हा एकदां पाहिलंच पाहिजे. आपलं फीचर उत्तम झालंच पाहिजे. तात्यासाहेब खूप झालेच पाहिजेत.

बस्स! भुताची मुलाखत आणार!

चमकीचा उजेड पाडीत घडपडत अडखटत ताडे त्या चिंचेच्या झाडाखालीं

आला. आणि त्याच क्षणीं घबकदिरीं झाडावरून खालीं कांहींतरी पडले.

अगदीं जवळ जर पडले असतें तर ताडे इतका घावरला नसता. पण तें पडले तें एकदम ताडेच्या पाठीवर.

ताडेची मानगुटी घरून त्या पांढऱ्या आकृतीने त्याला खालीं पाडला. ताडेची वोबडी वळली होती. ताडे घामाने भिजला होता. ताडे चें रक्त गोठले होते.

त्या पांढऱ्या आकृतीने ताडेचे हातपाय एका दोरीने गच्च वांधून टाकले आणि तोंडाच्याही मुसकया बांधल्या.

नंतर उठून एक क्षणभरही न थांवतां ती पांढरी आकृति झापाऱ्याने दूर निश्चून गेली.

ताडे जरी अर्धमेला झाला होता आणि त्याचे पंचप्राण जरी कंठांत आले होते तरी तो एवढे पाहिल्याशिवाय कांहीं राहिला नाही....

...कीं त्या पांढऱ्या आकृतीने दिवाणसाहेब चमनलाल ह्यांच्या बंगल्याकडे प्रयाण केले आहे.

...त्या आकृतीच्या खांद्यावर एक भली मोठी पांढरी पिशवी आहे !

...आणि सर्वोत भयंकर गोष्ट म्हणजे त्या आकृतीचे पाय चक्क उलटे आहेत !

एवढे पाहिल्यानंतर ताडेंत त्राणच राहिले नाही. मघांसारखी आणखी एक कर्कश शीळ ऐकूं आली आणि घावराघुवरा होऊन ताडे बेशुद्ध पडला.

दुसऱ्या दिवशीं दैनिक आरोलींतली पुढील हकीगत ( त्यांतील मुद्रणपिशाचांना चुचकारल्यानंतर ) लोकांनी थक्क होऊन वाचली... ।

दिवाणसाहेबांच्या बंगल्याजवळ भूत.  
 खांद्यावर पिशवी. पिशवींत मुंडके !  
 'आरोळी'च्या प्रतिनिधीनें पाहिलेला भयंकर प्रकार.

भुताखेतांवर कोणाचा विश्वास बसो अगर न बसो, 'आरोळी'च्या हजारो वाचकांसाठीं मुदाम श्रम करून पैदा केलेली पुढील भयानक सत्यकथा त्यांना खास चकित करून सोडील.

शहरच्या सीमेवर बागेशाही तलावाजवळून वैलगाडीची मोठी सडक जाते. ह्या टिकाणीं चोराचिलटांचा फार उपद्रव असतो हें शहरवासीयांना पूर्वीपासून माहीत आहेच. खुद सडकेपासून थोड्याच अंतरावर जो एक शहरे आणणारा प्रकार घडला, तो कल्यानंतर आतां ही बाजू केवळ मानवीच नव्हे तर दैवी दुराचाऱ्यांनीही व्यापलेली आहे, ह्याची आमच्या वाचकांस खात्री पटेल.

काल अंबी तेलिणीची मुलाखत आम्हीं प्रसिद्ध केली ती वाचक अजून विसरले नसतीलच. एका अडाणी वार्इच्या खुळचट कल्पनांना इतकी प्रसिद्धि दिल्याबद्दल काल आम्हांला कांहीं वाचकांनी वेळयांत काढले होतें. पण कोणाच्याही निंदेला अगर टीकेला न भित्ता अगर कोणताही एखादा दूषित पूर्वग्रह करून न घेतां आपले कार्य करीत राहाणें हें. 'आरोळी' चें ब्रीद आहे. त्या ब्रीदाला अनुसरून ह्या भुताटकी प्रकरणाचा पुरा पिंचा पुरवण्याचें आरोळीनें ठरवलें आहे.

ह्या निश्चयाला अनुसरून काल आमचा एक खास प्रतिनिधि हातावर शिर घेऊन हें प्रचंड साहस करण्यासाठीं उपर्युक्त भागाकडे गेला होता. रात्री चार तास पावसांत नि अंधारांत ठेचा खाल्यानंतर आमच्या प्रतिनिधीला जो भयंकर अनुभव आला त्यामुळे ह्या भुताटकीत कांहीं ना कांहीं तरी तथ्य असावें अशी आमची खात्री होऊन चुकली आहे.

आमच्या प्रतिनिधीला अंबीनें उल्लेखिलेली भयाण पांढरी आकृति प्रत्यक्ष दिसली

हें नमूद करण्यास आम्हांस अभिमान वाटतो. आकृतीचें वर्णन हुवेहूच अंबीच्या म्हणण्याप्रमाणेच होतें. इतकेंच नाहीं, तर तिच्या खांद्यावर एक पिशवीही होती !

ही आकृति प्रथम एकदा दिसून एकाएकीं अटूश्य झाली. आमच्या प्रतिनिधीने विलकुल न भितां चिंचेच्या मोऱ्या वृक्षाकडे प्रयाण केले. हें चिंचेचें झाड जमावंदीखात्याचे दिवाण राववहाहर चमनलाल ह्यांच्या बंगल्याच्या पिछाडीस आहे हें काळ आम्हीं प्रसिद्ध केलेल्या नकाशांत स्पष्ट झालेच आहे.

आमचा प्रतिनिधि चिंचेच्या झाडाखालीं जातांच झाडावरून एकाएकीं पिशाच्याने त्याच्या मानेवर उडी घेतली. दुसरा एखादा असता तर त्याच क्षणीं गतप्राण झाला असता. पण आमच्या प्रतिनिधीने असामान्य प्रसंगावधान दाखवून रामरक्षा म्हटली. तक्षणीं भूत पळाले !

ह्या वेळीं आमच्या प्रतिनिधीने जें एक भेसूर दृश्य पाहिले त्याने ह्या शूर तरुणाचीही क्षणभर घावरगुंडी उडाली, हें आम्हीं प्रांजलपणे कबूल करतो.

आमच्या प्रतिनिधीने बघितले, तों ही पांढरी आकृति उड्या मारीत दिवाण राववहाहर चमनलाल ह्यांच्या बंगल्याकडे गेली. वारेंत त्या आकृतीने एक कर्कश भेसूर किंकाळी फोडून आपली पिशवी वर उडवून दिली.

पिशवी जमिनीवर पडली आणि तिच्यांतून एक रक्तबंबाळ मुँडके बाहेर निघून चिखलांत लडबडत गेले.

( ह्या चक्षुर्वै सत्यं प्रकारानंतर भुतासबंधीच्या आधुनिक कल्पनांना बराच घळ्या वसणार आहे ह्यांत शंका नाहीं. या संबंधांत उलटसुलट पत्रव्यवहारास ‘आरोळी’त अवश्य स्थळ दिलें जाईल. — सं. आरोळी. )

तसेंच कांहींजणानीं त्याच अंकांत प्रसिद्ध झालेले भविष्य आतुरतेने वाचले. उदाहरणासाठी आपण कर्क राशीचे भविष्य घेऊं या—

कर्क...आहे बुवा! चैन आहे नि काय तुमची! कुटुंबसौख्य चांगले. प्रवास बेताचा. पण तो मजेत! आणि पैशांच्या बाबतीत विलकूल फिकीर नाही. ह्या आठवड्यांत तुम्हांला दणकून धनलाभ आहे. तेव्हां 'फिष्ट' कधीं देणार बोल!

आपले लोकप्रिय दिवाण रा. ब. चमनलाल ह्यांची कर्क रासच आहे हे लक्षांत ठेवा.

आणि अंयकर थक्क होऊन नि सपाटून डोळे ताणून 'आरोळी'चे मुख्य संपादक त्याच दिवशींच्या ताज्या 'क्रॉनिकल' कडे पाहात होते.

हेडलाइनची ठसठशीत काळी अक्षरे त्यांच्याकडे वटारून पाहात होतीं...

### दिवाणांच्या बंगल्यावर दरोडा

इलाख्याचे जमाबंदीखात्याचे दिवाण नामदार रा. ब. चमनलाल ह्यांच्या बंगल्यावर काल रात्री एकाएकी दरोडा पडला आणि दीड लाख रुपयांची मालमत्ता लांबवण्यांत आली.

ह्या दरोड्याबाबत अधिक माहिती अद्याप हातीं लागलेली नाहीं. पण दरोडा एकाच इसमानें घातलेला असावा असा तर्क केला जात आहे.

रावबहादुरांच्या बंगल्याची बाजू अगोदरच धोक्याची समजली जात असल्यानें पोलिसांची जादा गस्त त्या ठिकाणी चालू असतेच. दरोड्याची बातमी कळतांच ताबडतोब पोलिस त्या ठिकाणी आले, पण चोर आधीच फरारी झाला होता. त्याचे एक घरफोडीचे हत्यार तेवढे खालीं पडलेले सापडले.

सऱ्हकेच्या आसपास शोध करतां एका चिंचेच्या झाडाखालीं पोलिसांना एक

विलक्षण दृश्य दिसलें. एक किडकिडीत तरुण हातपाय नि मुसक्या बांधलेला असा बेशुद्धावस्थेत पोलिसांना सांपडला. त्याला ताबडतोब चौकीवर नेण्यांत आले. शुद्धीवर आल्यावर त्यानें आपली भुतानें अशी स्थिति केल्याचें सांगितले. आपले नांव मात्र तो सांगेना. अखेरीस तो बेडा अगर बावळू असावा असें समजून त्याची सुटका करण्यांत आली.

पण पोलिसांचे समाधान झालेले नाहीं. पोलिस या इसमाऱ्या पाळतीवर आहेत. त्याच्यावर घडलेल्या प्रसंगानें सर्वेच प्रकाराला एक रहस्यमय स्वरूप आलेले आहे.

### नंतरची बातमी

दरोडा प्रकरणांत पोलिसतपास जारीने चालू आहे. पावसाळ्यामुळे दरोडखोराच्या पायाचे उमटलेले ठसे स्पष्ट दिसत आहेत. पण त्यांनी पोलिसांची फसगत झाली आहे. ज्या दिशेला दरोडखोर पळाला असें पोलिसांना आतापर्यंत वाटत होतें व म्हणून ज्या दिशेला त्यांनी शोध चालू ठेवला होता त्या दिशेला तो मुळीच गेलेला नसून वास्तविक तिकडून आलेला असावा असें समजप्पास आतां जागा झाली आहे.

आणि श्वाचें कारण, चोरानें उलटे बूट घातले होते असें तज्ज गुस पोलीस म्हणतात.

## विष्णुरावांचा दिवाळसण

शीर्वन्ध्या एका पडीक इमारतीत चक्रर-संघाची कचेरी होती.

सदस्य थोडे. मी धरून अवधे सहा. पुलापासून रुठापर्यंत ( टेब्लाच्या, आगगाडीच्या नि खडीच्या ) तमाम विषयांवर काव्य रचणारे कवि रुमझुम, पत्नीला अक्षरशः देवता—म्हणजे महिषासुरमर्दिनी—मानणारे विष्णुराव लाटणे, सावलीचेही सोबळे मानणारे सनातन मार्तेंड—वंदूशाळी आणि पुरोगामी पीठावरून त्यांच्याशी अखंड काश्याकूट करणारे वेफिकीर साहेबराव हे कळवाचे नौधे सभासद म्हणजे चार धान्यांचे एक कडबोळे होते. पिंडदानाची वेळ जवळ येत चाललेले बृद्ध बहिरे आबा हे अळणी अध्यक्ष संघाला लाभले होते. आळस्टपणाने लोळणे आणि लोळत लोळत झाडून सगळ्या विषयांवर गप्पा छाटणे हा ह्या कळवाचा मुख्य उद्देश असे.

अर्थात् नरकचतुर्दशीचा दिवस असूनही सूर्य तीन मजले उंच आला तरी हें कडबोळे कुठच्या तरी नरकाच्या कढीहेत खतखतां घोरत पडले असते तरी त्यांत सामान्य जनतेला नवल वाटण्यासारखे कांही नव्हते. ह्या चार चक्रांनी नऊ नऊ वाजेपर्यंत आपले मुखडे पांघरुणांनी झाकून ठेवले म्हणून उजाडायचे थोडेच राहाणार होते? बरे, नरकस्वर्गाचा ह्यांना विधिनिषेधच नाही. कवि रुमझुम नेहमीं कोट ( कटाक्याचा नव्हे ) करीत त्याप्रमाणे त्यांच्या बाबतीत Mind was its own place and could make Heaven of Hell or Hell of Heaven.

अर्थात् चक्र-चतुष्षय पहांटे उठले तें नर्काधिपति यमाच्या भीतीने नव्हे तर नान्या, दलपति नि यमी ह्यांच्या धसक्याने. हीं तिन्ही कार्टी डांबरी फटाक्यांचे शंभर नंबरी बार उडवून विष्णुराव लाटणे ह्यांची झोपमोड करण्यास कारणीभूत झालीं. विष्णुराव लाटणे अभ्यंग स्नान उर्फ 'यो यो' ला भिऊन ( लहानपणीं

जसे आईला तसे आज ) पत्नीला न विचारतां मागच्या दारानें बाहेर पडून कवि रुमझुम ह्यांच्या घरी दाखल ह्याले. स्वतः पारोशाचे असूनही खिडकीत उभे राहून ‘फुलबाजी उडवणाऱ्या बालिकेस पाहून’ कविता करणाऱ्या कविराजांच्या प्रतिभेवर त्यांनी पाणी ओतले.

“रुमझुम, बस्स झालं तुझं काळ्य. आपण कांहींतरी केलं पाहिजे.” विठ्ठल-रावांनी त्यांना आपली मनीषा ऐकवली.

“तुमचा फराळ झाला का विठ्ठलराव ?” कवींनी प्रेमळपणे विचारले.

“रुमझुम, स्नान केल्याशिवाय ती मला चिरोटा तरी चावूं देईल असं वाटतं तुला !...आणि मी बाबा अशा पहाटेचं कढत पाण्यानें देखील स्नान करायला तयार नाही...चल, शीवला जाऊ.”

“शीवला !”

“संधाची बैठक भरवूं या. ह्या पिसाट गलव्यापासत दूर, दूर कुठैं तरी जाऊं या...”

“शून्याकडे म्हणतां ?”

“तसं म्हण...पण नको. आंकड्याचं नांव काढूं नकोस...कुणाच्याही डोक्यांतल्या आंकड्याचं !...थर्मास आहे ना तुळ्यापाशी ? डायमंडचीं डबडी आहेत ना दोन तीन ? बस्स तर !”

कवि रुमझुम नाइलाजास्तव चपला घालून निघाले. साहेबरावांनी फराळ केलेलाच होता. ते तर मोळ्या खुर्षीत निघाले. चारसहा निवडक पदार्थ तेवढे सेवून भस्माचे पट्टे चर्चून बँझशास्त्री तयार झाले होते; तेही आनंदानें बरोबर निघाले. आवांना न विचारतांच त्यांचे मुटकुळे उचलून टेकसीत टाकण्यांत

आलै. हे सर्व लटांबर अखेर शींवच्या आपल्या कचेरीपाशी जाऊन पोचलें. जिन्याच्या खालच्याच पायरीवर शोजारच्या मारवाढ्याच्या पोरा नें ठेवलेला बाण त्या वेळीं इतक्या ‘जोषां’त उडाला की संघाध्यक्ष आवांनी त्या आवाजालाच विचकून उड्हाण केले आणि क्षणार्धीत आखबा जिना चढून ते वर जाऊन पोचले. मात्र चैंबलेनच्या उड्हाणानंतर हिटलरच्या रक्त-पिपासु ‘प्रेशर’ मुळे जितकी शांतता प्रस्थापित झाली असेल त्याच्या चौपट अशांतता आबांच्या उड्हाणानंतर त्यांच्या ब्लॅडप्रेशरने उद्रभूत झाली. त्यांत क्षणाक्षणाला आजूबाजूला उडणारे फटाके भर घालीत होतेच. शेवटी महत्-प्रयासाने आबांच्या जीवनांत थोडी हालचाल आणली गेल्यानंतर साहेबरावांनी घरून आणलेले चिरूट, विछलरावांनी चोरून आणलेले चिरोटे, बंदूशारुयांचा पेंटंट चिवडा आणि आबांचा थर्मास ह्या सर्वांचे साहाय्य घेऊन सभेच्या कामास सुरवात झाली.

कवि रमझुम ह्यांनी प्रारंभी महिषासुरमर्दिनीचे स्तवन केले. पुराणकालीन देवता खलपुरुषांच्या छातीवर पाय देऊन त्यांना कायमची निद्रा आणीत असत, तर आजकालच्या स्वार्थलोलुप गृहदेवता कुलपुरुषांचा पहाटे चार चार वाजतां निद्राभंग करून त्यांच्या मानवी हक्कांवर पाय आणीत आहेत; चूल व मूल ह्यांत त्या इतके रंगल्यासारखे दाखवतात कीं त्यांमुळे पतीच्या मूल हक्कांचा चुलीत होम होत आहे इकडेही त्यांचे लक्ष जात नाहीं, इत्यादि विचार त्या एवढ्याशा काव्यांत गुफलेले होते.

त्यानंतर साहेबराव ‘दिवाळीतील दोष’ हा निवंध वाचण्यास उठले असतां बंदूशारुयांनी दुसरा शब्द ‘दोष’ नसून ‘दोशे’ असावा अशी शंका— साहेबरावांच्या मते ‘आशा’—प्रगट केली. त्यांना अर्थातच दिवाळीतील खाद्यपदार्थाखेरीज दुसरे कांहीं दिसत नव्हते हें उघड आहे. साहेबरावांना मात्र शास्त्रीबुवांची ही निरर्थक विनोद करण्याची तन्हा आवडली नाहीं. आणि आबांनीही ‘आर्डर आर्डर’ म्हणून जाजमावर हात आपटले. आदल्या दिवशीं कचेरीच्या दालनांत आळीतत्या मुलांनीं दारुकामाचा कार्यक्रम केलेला होता वाटते; कारण आबांचा हात जो आपटला तो एका केपाच्या टिकलीवर आणि

त्यामुळे जो मोठा आवाज झाला त्यानें आवा वेशुद्धच घडले.

निदान दिवाळीसारख्या आनंदाच्या प्रसंगी तरी आवांसारख्या अध्यक्षानें ‘ स्लीपिंग पार्टनर ’चीच भूमिका पत्करलेली वरी ; कारण Crabbed age and youth cannot live together असा कविसंकेत रुमझुम हांनीं सांगितला आणि त्यामुळे साहेबरावांनीं आवांच्या ओठाशी घरलेल्या थर्मासखेरीज त्यांची इतर कांहीं शुश्रूषा न करतां चक्कर-संघानें आपलें काम पुढे सुरु केले.

आजची बैठक विढलरावांनीच जुळवून आणलेली असल्यामुळे पुढील कार्य-क्रमांची वरीच मोठी जबाबदारी त्यांच्याच मार्थी पडते, असा बूट बंदूशास्यांनी काढतांच विढलराव लाटणे ‘ माझा पहिला दिवाळसण ’ ह्या विषयावर बोलायला उठले.

“ चक्करहो ! ” विढलराव म्हणाले, “ माझें वैवाहिक जीवन उर्फ लग्नाची बेडी म्हणजे भल्या मोऱ्या अशूऱ्यांची एक गळसरी आहे हैं मीं तुम्हांला सांगायला नकोच. माझ्या लहानपणीच माझे लग्न ठरल. त्यामुळे ह्या रुमझुमप्रभाणे ‘ लहानपण देगा देवा ’ असा दांभिक टाहो फोडण्याची मला कधीं स्वप्रांतही इच्छा होत नाही. नाक मुठीं धरून मी बोहोत्यावर चढलों, भरगरणारें डोके दोन्ही हातांनी दाबून वरातींत मिरवलों ; आणि रात्रीं निजानीज झालेली पाहून हळूच घरांतून सटकून देवीच्या देवळांत जाऊन स्वतःचे कान धरले आणि थोबार्डींत मारून घेतल्या. देवळांतल्या समयांची सावली त्या वेळीं भिंतीवर भीषण भवितव्यतेप्रभाणे नाचत होती.

“ पण लग्नसमारंभाचें एवढें नाहीं. तो एक दिवसाचा होता आणि एका दिवसांत पार पडलाही. आज दिवाळीच्या मुहूर्तानें मला आठवण होते आहे ती माझ्या दिवाळसणाची. लग्नानंतर कांहीं दिवस लोटले. दिवाळी आली. रीतीप्रभाणे सासुरवाडीहून मला बोलावणे आले.

“ मी जात्याच भिडस्त असल्यामुळे अगोदर निमंत्रणच नाकारणार होतो. पण

वडिलांची भीड पडल्यामुळे जावें लागले. ”

“ त्या वेळी आम्हीं लहान होतों. त्यामुळे आमचे बोलणे चालणे विशेष नसेच. पण कांहीं म्हणा, तेव्हांपासूनच तिची माझ्यावर जरब वसलेली. ती फारशी कधीं माझ्याकडे पाहायची नाही. आणि कधीं पाहिलंच तर मला तत्कारीं वलीप्रमाणे पाताळांत दडल्यासारखे वाटायचे. ”

“ कांहीं बायका... ” साहेबराव सिगारेटचा छुरका घेऊन म्हणाले, “ जात्याच अंमळ अधिकारगाजव्या असतात. आनंदीबाई पेशवे झाल्या, एलिजाबेथ राणी झाली... ”

“ पुरुषादबला बलीयसी असा नवीन संकेत मानला पाहिजे. ” कवि रुमझुम म्हणाले.

विठ्ठलराव म्हणाले, “ त्यामुळे माझ्या दिवाळसणापैकीं निम्मे तास माझ्या लहान मेहुणे—मेहुण्यामंडळीस किरायला नेण्यांत निघून गेले. जवळ जवळ अष्टौप्रदृह हा मुलांच्या रगाड्यांत माझा जीव मेटाकुटीस येई. माझ्या गळ्यांत हात घालून माझ्या पोटावर चढून किंवा माझ्या शेंडीशीं खेळत तीं मला प्रश्न करीत.

“ ‘ बापू, तुम्हांला पेटी वाजवतां येते ? ’

“ ‘ नाहीं रे बाढ. ’

“ ‘ बरं पिआनो तरी ? ’

“ ‘ छट्. ’

“ ‘ एकतारी ? ’

“ ‘ बिलकुल नाहीं. ’

“ ‘ फोनो ? ’

“ ‘ अहं ! ’

“ ‘ मग तुम्हांला गातां तरी येतं ? ’

“ ‘ गातांही नाही येत. ’ आणि सुरेल संगीताशी माझ्या कंठाचा काडी इतकाही संबंध नाही हे दाखवण्यासाठी मी पुढे म्हटले, ‘ इतकंच काय, पण गुळण्या जरी करायच्या असतील ना, तरी पहिल्यांदा मी एका कपाटांत स्वतःला कोऱ्हन घेतो न् मग करतो घुळुक घुळुक ! ’

“ पण ह्याचा परिणाम थोडा निराळा झाला. कारण, एका मुलानें विचारले, ‘ तुमच्या घरी कपाट किती आहेत, बापू ? ’

थोडक्यांत सांगायचं म्हणजे साडेसाती मागें लागली होती. आणि इतक्या सगळ्या कावाढकष्टाचं फळ काय ? तर तिचा नेहरा सुद्धा आठ आठ दिवसांत दिसण्याची मारामार. ह्या शेवड्या पोरांचे मात्र दिवसांतून आठ आठ वेळां पापे घ्यावे लागत !

ओवाळणीचाही समारंभ पार पडला. माझ्या लहान मेहुण्या मला ओवाळायला तयार झालेल्या पाहून अंमळ खुषीत येऊन मी रेशमी शर्ट घातला आणि पाटावर बसलो. तों पहिल्याच मेहुणीनें निरंजनातले तेल माझ्या शार्टावर उपडे केले, दुसरीनें माझ्या कपाळावर कुंकवाचा मळवट भरून मला कडकलक्ष्मी बनवले. आणि तिसरीने मूठभर अक्षता इतक्या जोरानें माझ्या कपाळावर हाणल्या कीं त्यांतला निम्या माझ्या नि निम्या पलीकडे कौतुक करीत बसलेल्या सासूवाईच्या डोक्यावर पळून त्यांनीं अंमळ कातावून मुलीकडे पाहिले. एवढा प्रकार झाल्यानंतर सासन्यापाशी हट्ट धरून मीं जर रीतीप्रमाणे मागायची वस्तु आसूड किंवा चाबूक मागितली असती तर तें क्षम्यच झाले असतें. पण मी मागितले घड्याळ.”

**कवि रुमझुम :** आयुष्याचा नाश होतो राम कां रे म्हणा ना !

**विडुलराव :** तिनें ओवाळलं तेव्हां तिला मीं नथ घातली. मला त्या वेळीं काय कल्पना कीं हीच पुढे माझ्या नाकांतली वेसण होणार आहे म्हणून ? तेव्हां मात्र तिनें हंसून माझ्याकडे बघितलन्. आणि मग ती धीट होऊन रोज माझ्याशी

बोलायंची.

साहेबराव : त्याबहूल आम्हांला प्रश्न नव्हता पडला. तुम्हीं धीट होऊन त्यांना कधीं उत्तरं दिलीत का तेवढे सांगा.

विष्णुराव गंभीरपणे उत्तरले, “आत्तांपेक्षां खात्रीने त्या काळांत माझ्या आंगीं थोडंबहुत धैर्य होतं. पण माझ्या ह्या धीटपणाचं कौतुक करून ती दिवसेंदिवस मला अधिकाधिक काम सांगू लागली. शिवाय शशुरांची स्वारी मला व्यवहाराचे धडे देण्याच्या निमित्ताने आपल्या कीर्दखतावण्या ऐन लक्ष्मीपूजनाच्या दिवशीं माझ्या पुढ्यांत मांडून मला सतावीत होतीच. सासूवार्हाही वाती करीत असतांना आपल्या लहानपणीच्या गप्पा सांगत, त्या नाक मुठींत धरून ऐकाव्या लागत.

“एकदा ‘तिच्या’च हुकुमावरून सर्व मुलांना शहरांतल्या जत्रेला घेऊन गेलो. परत येईपर्यंत अंतरात्मा इतका चिडला होता, कीं येतांक्षणीं गणितशास्त्राला धरून पुढील हिशेबाचा कागद तयार केला नि तिच्या अंगावर फेंकला. त्यांत पुढीप्रमाणे हिशेब मांडलेला होता :—

डोळे पुसले :—१ वेळां ( ६ वेळां मुलाचे ३ वेळां स्वतःचे )

चिमटे बसले :—२१ वेळां.

चिमुकल्या बुटांचे बंद बांधले :—१७ वेळां.

वाकलों, पडलों, उसासलों, वैतागलों :—अनुक्रमे ८, ३, ५, व २१ वेळां.

फुगे घेतले :—मुलागणिक दोन : १५ मुलांनीं नाकांतून काढले फुगे नं. १ हांचा सर्वसाधारण टिकाऊपणा पाव सेंकंद. फुगे नं. २ हांचा अक्षय.

‘रस्ता ओलांडूं नका’ म्हणून सांगितले २९ वेळां.

‘ओलांडा’ म्हणून सांगितले ५८ वेळां.

पुन्हा मुलांना फिरायला नेईन : शून्य वेळां !

“अर्थात्च सौभाग्यवती ह्या हिशेबासुळे माझ्यावर अतोनात गरम झाली. त्यांत भर पडली संध्याकाळच्या प्रकाराने. त्याच रात्रीं गाडीने आमचा दिवाळसण आटपून आम्हीं परत जाणार होतो, त्यासुळे त्या प्रकरणाचा सासुरवार्डीत विशेष गाजावाजा झाला नाही. तो प्रकार म्हणजे एवढाच कीं दिवाळीची भेट म्हणून मीं तिला एक पुस्तक दिले. सासुवाईंनीं आपल्या आरशीवरून तें पाहिले आणि माझे मनमुराद कौतुक केले. सासुवाईंना वाचतां येत नव्हतें तरी त्यांना आपल्या मुलीच्या पांचवीपर्यंतच्या विद्येचें कौतुक वाटत असे.

“सौभाग्यवती मात्र कपाळाला आंठ्या घालून माझ्याकडे पाहूं लागली. आणि तेव्हांपासून तिने माझ्यावर जो दांत धरलान् तो आजतागायत कायम आहे. कारण पुस्तकाचें नांव होतें संततिनियमन !”

विढलराव एवढे सांगताहेत तों त्यांनी वर्णन केल्याप्रमाणे चौबडे दिसणारे एक नमुनेदार काटे जिना दाण दाण चूऱून वर संघाच्या कचेरीत आले आणि ओरडले, “साप ! साप !”

त्याच्या त्या किंचाळण्यासुळे आवाही उटून बसले. क्षणभर चक्कर-संघाच्या कचेरीत खलबळ दिसूं लागली. त्या पोरानें जेव्हां ‘कशी केली ?’ अशा अर्थी एक भले जंगी हास्य उठवून आपल्या हातांतली लहानशी गोळी जमिनीवर ठेवली आणि तिला आग लावून एका धुरकट, किरऱ्या, भुसक्या नि विषारी सापाला जमिनीच्या पोटांतून बाहेर काढले, तेव्हां संघाचे सभासद एकमेकांकडे स्तंभित होऊन पाहूं लागले.

मग साहेबराव म्हणाले, “हात्तिच्या ! मला वाटले, तो सांगतोयू कचेरीत खराच साप शिरला म्हणून !”

“आणि मला अशी उमेद वाटली...” विढलराव हताशपणे खालीं बसून उसासले, “कीं त्यालाच खराखुरा साप चावलायू म्हणून !”

## देहूरोड ते वि सा पूर

दररोज सकाळीं पुण्यनगरीच्या सहस्रावधि भागांतून अंशाअंशांनी उगम पावून नंतर शनवारवाढ्यापुढे प्रचंड रूप धारण करून नव्या पुलावरून भांबुऱ्यात पडणारा मानवी प्रपात तुम्हीं पाहिला आहे ना ? त्यांतस्याच एका थेवाबद्दल आज सांगायचें आहे.

थेव पाहातांच कोणीही ओळखलें असतें की हें मध्यमवर्गांचें पाणी आहे. गृहस्थ मध्यम उंचीचा, मध्यम जाडीचा आणि मध्यम पोषाखाचा दिसे. इतकेंच नाहीं, तर रोज देहूच्या यात्रेला जातांना तो चालत असे तोही त्या वारकरी संमर्दाच्या मध्यभागीं. त्याची मध्यम दर्जाची सायकल रोज च्छाचा थर्मास आणि फराळाच्या डब्याची निळी पिशवी (...आणि साखर कितीही मद्हागली तरी डब्यांत त्याच्या आवडत्या बेसनाच्या लाडवाची गोळी ठेवायला आई विसरत नसे.) ह्या संयुक्त गुढीनें अलंकृत असायची. आणि ह्या थाटाला शोभेशी ‘घोडी गाढवा ! नीट बस लाडवा !’ अशी वेडीवाकडी पण तालयुक्त बडबड स्वतःशीं करीत तो मध्यमबुद्धीचा तरुण तोल सावरीत सायकल हाणायचा. त्या असंबद्ध गूढगुंजनाला अनेक कारणे होतीं. एक तर ‘लोकयुद्धा’-चा अंशतः भार उचलायला निघालेल्या त्या लाखमोलाच्या लोकसेनेवरोबर ‘आगेकदम’ करतांना त्याचे स्वप्राकू मन आपल्या सायकलीला खरोखरीच ‘घोडी’ समजू लागले होतें. ‘गाढवा’ ही, त्याच जातीच्या गोजिरवाण्या पिळाऱ्यें गोवरें सौंदर्य मिरवणाऱ्या एका पोरगेल्या साहेबाची आवडती शिवी होती; आणि हा पोरगा आमच्या नायकाचा ‘बॉस’ होता. लाडवाला नीट बसण्याविषयी केलेले आवाहन त्याच्या डगमगीत परिस्थितीमुळे तितकेंच सयुक्तिक होतें. कारण आतांपर्यंत तेरा वेळां तरी, पुढचा धबधवा एकाएकी रोखला गेल्यामुळे किंवा डावीकडून एक जोराचा प्रवाह अकस्मात येऊन आदल्यामुळे किंवा उजवीकडून लोकसागराच्या खाल्न सूर मारीत एखादा चार पायांचा केसाळ मासा भुंक्त केकटत सायकलखालीं आल्यामुळे, ‘त्याला

भोवत्यासारखें गरगरां फिरावें लागले होतें, आणि त्या गरगरीत सुमधुर लाडवाला मुकावें लागले होते. असंबद्ध प्रलापाचें आणखी एक कारण म्हणजे प्राप्त परिस्थितीने त्याचें अशक्त डोकें खरोखरीच फिरल्यासारखें झाले होते.

धड अद्यावत् नाही, धड जुन्या वळणाचें नाही अशा मध्यम फॅशनच्या ‘माधव’ ह्या नांवाने हा तरुण ओढल्याला जाई. तो कधीं कोणाच्या अध्यांत नसे, मध्यांत नसे. राजकारणांत तो स्वतःला जहाल समजे पण मवाळासारखा वागे. जवाहरलाल नेहरूचे भाषण ऐकले कीं तो पुलिकित होई, पण प्रत्यक्ष कांहीं तरी कर म्हटले कीं त्याच्या आंगावर कांटा उभा राही. युद्धकाळांत कधीं नव्हे ती आपण होऊन गळयांत पडणारी आणि बढती-महागाई भत्ता-प्रॉविडंट फंड अशीं सुगंधी पुटे चढलेली प्रसाधनयुक्त सरकारी नोकरी दूर सारून कॉग्रेसची कंटकयुक्त साधना पत्करणे त्याला घोकयाचें वाटे. तेव्हां मनांतल्या मनांत ‘गर्जा जयजयकार क्रांतिचा...’ हें पद गुणगुणत तो अँम्युनिशन डेपोंच्या फायली भरी, थर्मास रिकामा झाला, कीं लाडवाची गोळी तौडांत टाकून नाक्यावरच्या पञ्चाच्या हॉटेलांतला काळा चहा पिऊन तरतीरीत होई आणि आलोखेपिठोखे देत पुन्हा शाईने बरवटलेल्या आपल्या बोटांत तो ढोक्यांसमोरही नकोसा झालेला टाक धरण्यासाठीं आपल्या जागेवर येऊन वसे. मधून मधून तो लालतोड्या साहेब आला तर खाडदिशीं उठून ‘यग् सर’ ‘नो सर’ किंवा जें सर करायचे असेल तें सर करी; खालीं वसे. हेडक्लार्कने बोलावले तर उठे, परत धाडले कीं पुन्हा येऊन वसे. अशा त्याच्या अनेक उठवशा चालत, तरी संध्याकाळीं घरीं जायला उठेपर्यंत त्याची जागा ऊवदार आणि त्याचा उत्साह थंडगार झालेला असे.

पण हा निर्विकार, निरुत्साह, निस्तेज कीटकही मधून मधून वळवळ करी. भोवतालच्या दाट अंधारांत तो प्रकाशाची तिरीप धुँडी आणि त्याला काय दिसे? राष्ट्रसेवेचे प्रखर तेज, त्यागाची जळती मशाल. पण त्या अग्नितेजाने तो दिपून जायचा. मग तो डोळे मिटी आणि हळूच उघडी, प्रेमाचा नंदादीप त्याला बोलावी आणि त्याच त्याच जीवनक्रमाला कंटाळलेला तो भुकेला जीव त्या भंद शीतल ज्योतीभोवतीं फडफड करी.

माधवचं प्रेम ज्या बालिकेवर जडले होते तिचे नांवही नंदाच होते. पण इथेचे  
 हा दृष्टांत संपला. कारण तिचा स्वभाव नंदादीपासारखा सौम्य नसून होमवन्ही-  
 सारखा जाज्वल्य होता. नऊ ऑगस्टला तावातावाने कॉलेज सोङ्गुन ती एका  
 मिरवणुकींत सामील झाली आणि तिने लाठीने डोके फोङ्गुन घेतले. सुदैवाने  
 महिन्या दीड महिन्याने ती बरी झाली. ( ह्या काळांत रोज देहूला जातांना नव्या  
 पुलावरच्या तिच्या इस्पितळांत एकदम डोकावून... आणि मध्येचे आपली  
 सायकल, थर्मास, पिशवी, डबा आणि त्यांतला लाङ्गु कोणी नेत नाहीं ना हें  
 हेरप्यासाठीं सज्ज्यांतून बाहेर डोकावून... मगच कामावर जाप्याचा त्याने  
 परिपाठ ठेवला होता. ) आणि मग एकदम गंभीर बनून तिने विवेक केला  
 म्हणा, कांहीं म्हणा, पण आतां कशांत भाग घ्यायचा नाहीं असे आईबापांजवळ  
 कबूल करून साम्राज्यशाहीच्या नांवाने बोटे मोडीत आणि मग दिलरुब्याच्या  
 तारांवरून तीं फिरवीत नंदा घरीच बसली. माधवची लहानपणापासून  
 तिच्या घरी येजा; त्यामुळे तिचा स्वभाव तो ओळखून होता. ही पोरगी  
 गप्प बसणारी नाहीं हें त्याला पक्के माहीत. त्यांतच तिच्या घरी विन्हाडकरू म्हणून  
 राहाणारा तो एकुलता एक उंच देखणा सडसडीत तरुण मास्तर जेव्हां आपण  
 ‘संगीत-लोंडा’ कीं अशीच कांहीं परीक्षा उतरलों असल्याची थाप मारून तिला  
 ‘शिकवण्यासाठी’ रोज येऊन बसू लागला तेव्हां तर त्याची खात्रीच झाली,  
 कीं गुप्त चळवळींत ही भाग घेत असावी. त्या मास्तरला सर्वजण देशमुख  
 आडनांवाने ओळखत असत. पण माधवने इकडून तिकडून मिळवलेली माहिती  
 खरी असेल तर तो एक मोठा फारारी कार्यकर्ता असून चळवळ सुरु  
 होण्याच्या आधींच तिचीं सूत्रे हालवण्यासाठीं गुण्याला येऊन राहिला होता. नंदेच्या  
 मनाचा कल त्याने ताडला होता आणि म्हणून दोधे मिळून आतां गुप्त  
 चळवळींचे संचालन करीत असत. दिलरुब्याचं संगीत हें त्यांने छद्मावरण  
 (Camouflage) होते. त्यांच्या त्या शिकवणीच्या तासांत जर कसले ध्वनि निघत  
 असतील तर ते महाराष्ट्राच्या दन्याखोन्यांतून आणि गलत्याकुच्यांतून हिंडणाऱ्या  
 हजारों विधंसक कार्यकर्त्यांना उद्देशून निघालेल्या सूचना व आदेश म्हणूनच  
 असतील असा माधवचा कयास होता. देशमुख—किंवा माधवच्या शब्दांत  
 संगायचं तर— प्रभाकर नेने हा बत्तीसच्या सत्याग्रहांत तुरंगवास भोगून  
 आलेला जीव आहे एवढे कळत्यावर तर त्याच्या भूमिकेवद्दल माधवची

जवळजवळ खात्रीच झाली. तरी आपल्या स्वभावाप्रमाणे त्यानें तिकडे पहिल्यानें दुर्लक्ष केले. पण एक दिवस अचानक त्याच्या मनांत आले की एका विशिष्ट कार्यासाठी वाट्यास आलेल्या साहचर्यांतून पुष्कळदा प्रेमाचा उद्भव होत असतो. तसें तर येथे होणार नाहीं ?

आणि खरोखरीच माधवची ती भीति खरी ठरली. प्रभाकर आणि नंदा ह्यांचें प्रेम जमले आहे असा त्याला दाट संशय येऊ लगला.

देहूची दैनिक वारी आटोपून एका संध्याकाळी तो नंदेच्या घराच्या पायऱ्या चढला. खालच्या मजल्यावर नंदेची आई-माई-एकम्बाच होत्या. माधवने रुमाल काढून रपेटीनै लालबुंद झालेल्या आपल्या चेहऱ्यावरचा घाम पुसला. तोंच जिन्यांतून तणतणत खाली आलेले दिलरुब्याचे आरोहावरोह त्याच्या कानांवर आदळले आणि त्याचीं कानदिले आणखी लाल झाली.

माई कांहीं तरी शिवणकाम करीत बसल्या होत्या. त्यांनी चष्यावरून त्याच्याकडे पाहून म्हटले, “या माधवराव ! आज बज्याच दिवसांनी फिरकलांत इकडे ? ”

कुठं तरी कांहीं तरी जखम झालेली असावी आणि तिज्यावर कोणीतरी मिठाचें पाणी शिंपडावें, तसें माधवला झालें. त्यानें एकदम कपाळाला आळ्या घातल्या आणि डावा हात कोटाच्या खिशांत घालून उजव्या हातानें मधल्या तिपाईवरचे किलोस्कर मासिक उलटीत तो म्हणतो, “कसं येणार माई ? आम्ही सूर्यावरोवर उठणारे नि त्याच्याचबोवर मावळणारे लोक. आमचा लढा उगवत्या सूर्याशीं आहे हें मनावर विंवण्यासाठी ‘लोकयुद्ध’ वाचावं तर तेवढाही वेळ आम्हांला नसतो. संध्याकाळीं यायचं, बकबक खायचं नि बिछान्यावर पडायचं. लगेच झोप !...स्वप्नं पडतात ती सुद्धा सायकल, वॉस, लेजर-फायली नि कळकट चहा ह्यांचीं ! काल तर स्वप्नांत मीं असं पाहालं कीं सायकल पंक्वर असल्यामुळे रेल्वेचं तिकिट काढायला मीं लायर्नीत उभा राहिलो. उकडून उकडून डोक्याची जेव्हां अगदीं सुकी भाजी झाली तेव्हां तिकिट

न काढतां तिकिटकलेक्टरच्या नाकावर ठोसा देऊन तसाच गर्दीतून आंत घुसले. गाडी ठिच्चून भरली होती म्हणून स्यावर चढले ... पुढे काय झालं असेलसं वाटतं तुम्हांला ? ”

“ कांहीं कल्पना होत नाहीं. ” बोटाला सुई टोचून रक्काचा थेंब निघाला होता तो जिमेच्या शेंड्याने टिपून घेत माई म्हणाल्या.

“ देहूरोडजवळ गाडी येते न येते तो भयंकर स्फोट होऊन गाडीच्या ठिकन्या झाल्या. अकराच्या शेडमधला क्लार्क दत्तू चिटणीस उड्डन चतुराशींगीवर पडला. चार म्हातारे हविलदारकळार्क पान खाऊन तोंडं रंगवीत होते ते एका सार्जटावरोवर रक्काच्या थारोळ्यांत छुंबूं लागले. अंतू सरंजामे नि डिव्हिजनल ऑफिसर गळ्यांत गळा घालून गणेशखिंडीपर्यंत गडगडत गेले; नि मी...”

“ तुझं काय झालं ? ” माईंनी कातर स्वरांत अभावितपणे द्वथर्थी प्रश्न केला. डॉक्टरना बोलावणे धाडावे कीं काय, असा मनांत त्यांचा अर्धवट विचार चालू होता.

“ मी जो उडालों तों स्वर्गाला तुकाराममहाराजांना भेटायला गेलों... (सद्रदित होऊन) माई!...रटाळ! रटाळ आहोत आम्ही! आमच्या जीवनांत काढीचा राम नाही. आम्ही जगतों कशाला तें आमचं आम्हांला माहीत! स्वप्रांत मीं पाह्यलं तेवढं जरी घडलं तरी मी स्वतळा धन्य समजेन. पण तेही घडत नाहीं. भिकार, कुजकट, रटाळ जीवन चाललं आहे आपलं...रेटतेंय् आपलं...” असें म्हणून अगदीं लुला, मलूल बोंगळा होऊन माधव एका खुर्चीत आपटला; आणि पुढे म्हणतो, “ तो साहेब न् आम्ही, त्या फायली न् आम्ही. तो गिळगिळीत चहा न् आम्ही. कुठे तरी हजार मैलांवर युद्ध चाललंय् म्हणे. कसचं युद्ध! त्यानें आमच्या पुढाच्यांना होताहेत वांत्या, नि आम्ही आपले ह्या ओशट जीवनांत मरतों आहों. लढणाच्यांना तरी सुख होतंय्? छट्! त्यांनी आपलं वाढोलं करून घेतलंय्! मरा म्हणावं...मरा! नि आमचा तो लांब लांब

रस्ता ! पांच मैलांची सडक ! मागून पुढून आपल्यासारखेच हजारों गोटे लकटत चाललेले ! बरं, गोटे तरी नर्मदेतले असावेत ; चांगले गरगरीत शाळिग्राम असावेत ?...छे ! नांव कशाला ? ते पण छप्पन ठिकाणी वाकडे, टोकदार नि खडबडीत. एकदा इकडे आपटतील, एकदा तिकडे. एकदा हिकडनं दुसकतील, एकदा तिकडन ! कधी सुसकन् पुढे येतील, तर कधीं फुसकन् उमे राहातील ; नि दुसन्याला आडवे पाडतील !...रस्ता मात्र सोडायचे नाहीत. नाकापुढचा रस्ता ! आपण सोडायचे नाहीत ; दुसन्याला द्यायचे नाहीत. लांब लांब रस्ता... नि शेवटीं काय ?...घर ! घासभर मं मं नि लगेच अंगाई...दुसरं कुणी हाक मारील, बोलावील...नांव कशाला ? आमचं असं आहे कोण ? कुणाला आमन्यावहल हें वाटतंयू ? ”

“ असं कसं म्हणतोस माधव ? ” माई मृदु स्वरांत म्हणाल्या, “ घरीं आई नाहीं का तुझी ? ”

“ आई ! ” माधव किंचाळला. आणि मग एकदम स्वर मंदावून म्हणतो, “ आहे. आई आहे. नाहीं तर जिंवत असून मेल्यासारखाच होतों मी. पण माई, बरोबरचे मित्र कोण आहेत मला ?...मला आपला म्हणणारीं, बोलावणारीं, खेळ म्हणणारीं, खा म्हणणारीं, हसवणारीं, रडवणारीं, अर्शीं आहेत का कुणी माणसं ?...कोऽणी नाहीं ! आम्ही पण असलेच...नादान, रटाळ, मुकळ म्हणा ! कशाला आमन्याकडे कुणी पाहील !...खरं म्हणजे तुम्हांलाही मी नकोसा झालोय. भय्यासाहेबांनाही, नंदेलाही... ”

राजापुरी गंगा उमटावी तशी कोठून ही आपल्याला त्यावेळीं वेरोक वाचा फुटली हें माधवला नंतर आठवून आठवेना. तो आपला सारखा बोलतच होता. माईंनींच त्याला मध्ये रोखले.

“ काय बोलतोयस माधव तूं ? ” त्या म्हणाल्या, “ तुझं काय डोकं त्रिकं तर फिरलेलं नाहीं ? भलतीच कांहीं वेड्यासारखी समजूत करून ध्यायनी नि मग बसायचं रडत ! कधीं रे तूं आम्हांला नकोसा झालास ?...तूं येतोस तेव्हां ते

बाहेर गेलेले असतात; मग कसे बोलणार ते तुझ्याशीं? मी असत्ये कामांत. नंदाही आतांशा गाणं शिकत असते...म्हणून काय तूं आम्हांला नकोसा ज्ञालास? कालच नंदा विचारीत होती..."

" काय विचारीत होती ? "

" कों माधव आतांशा खप्पड ज्ञालाय् ! त्याला कांहीं होतंय् कीं काय ? "

" खप्पड ? "

" तिचा शब्द आहे तो. नंदेची भाषा म्हणजे कशी असते तें माहीत आहेच तुला ! " माई हसत हसत म्हणाल्या, " पण खरं आहे तिचं. काय दिसतोय्रुस रे तूं आतांशा ! अगदींच अशक्त ज्ञाला आोहस ! टॉनिक तरी घे नि जोडीला व्यायाम कर थोडा. "

माधवनें दांत ओठ खाल्ले आणि म्हटले, " ऊठदशा, नमस्कार नि तंगडीतोड ह्यांचं अजीर्ण ज्ञालंय् माई मला ! आम्हीं रटाळ, भिकार, गच्चाळ लोक ! दिवस मोजतों आहोत आम्हीं ! "

" कांहीं तरी बडबळूं नकोस...देशमुख मास्तरांना ओळखतोस ना तूं? वर जा, नंदेशीं बोल जरा. मी तंवर कॉफी ठेवत्यें...पळ ! "

माईंनी शिवणकामही बाजूला ठेवून सैंपाकघराकडे प्रयाण केलेले पाहून माधवची स्वारी भानावर आली. आपला मध्यम मेंदू आज इतका भरकटला तरी कसा हेंच त्याला कळेना. मग त्याला वाटले...ह्याचें कारण हें तर नाहीं? होय. हेंच. मत्सर ! मत्सरानें मनुष्याचा राक्षस बनतो. मत्सरानें जळफळतों आहों आपण हें चांगले नाहीं. अगदींच तोल सुटला आपला. माईसारख्या वडील माणसांचीही मुर्वतः ठेवली नाहीं आपण...आणि आचरटासारख्ये बोललों! रटाळ काय, भिकार काय ! सुक्कड काय ! स्वतःला असें म्हणून घेणे शोभतें तरी आपल्याला !

...कांहीं ज्ञालं तरी आपण 'युद्धकार्य' करतो आहों, हुकूमशाही खिळखिळी करतो आहों. अगदींच कांहीं साधे कारकून नाहीं आपण !

हे विचार मनांत येनांच माधव स्वतःशींच कडवटपणे हसला. त्याच वेळी नकळत त्याचीं पावळे जिन्याकडे वळलीं. माईंचे शब्द त्याच्या मनांत घोकूं लागले. "देशमुख मास्तरना ओळखतोस ना तू ?" वा! काय पण प्रश्न ! ओळखतों वर. चांगला ओळखतों. अहो माई, तुमच्याहीपेक्षां चांगला ओळखतों. त्याची खरी ओळख तुम्हाला करून दिली माई, तर तुम्ही बिन्हाडकरु झणून ठेवाल का त्याला ? साहस करावं लागेल त्याला जबरदस्त, समजलांत ?

दिलसुव्याच्या झंकारांशीं अभावितपणे ताल घरीत जिन्याच्या पहिल्या कांहीं पायन्या तो चढला. मग संगीत एकाएकीं थवकले; आणि एक दोन अस्पष्ट वाक्यांची देवघेव झाल्याचा भास झाला. त्या वाक्यांतले अक्षरही त्याला कळले नाहीं. पण दुनियेतली सगळी मृदुता आणि नर्मभाव त्यांत एकत्रित झाला आहे असें माधवच्या संशयी मनाला वाटले. अगदीं वरच्या पायरीवर तो पोचायला आणि दुसराच एक विलक्षण ध्वनि त्याच्या कानांवर पडायला एक गांठ पडली. त्याने मात्र तो चांगलाच स्तंभित झाला. आपलीं सगळीं गांवै हतबुद्ध झालीं आहेत असें त्याला वाटले. आपण पुन्हा वोंगळ बनून येथेंच पळून गडगडत खालीं जातों कीं काय अशी त्याला भीति वाटली. तो ध्वनि कसा होता तें शब्दांत सांगणे कठीण आहे. पण त्याने माधव घावरला एवढे खरे. तुलनाच करायची तर, कांहीं दिवसांपूर्वी आई घरीं नसतांना चहाची पातेली त्याने रिकामीच शोगडीवर ठेवली होती आणि मग तिच्यांत केर दिसल्यामुळे किंकर्तव्यमूढ होऊन थोडा वेळ इकडे तिकडे घावपळ केल्यावर कपड्याचा ओला बोळा पातेलींत फिरवून ती साफ करण्याचा खटायोप केला होता. त्या वेळीं झालेल्या चूरूंबूंसू अशा लोकविलक्षण ध्वनीशीं आतां त्याने ऐकलेल्या आवाजांचे वरेंच साम्य होते ; आणि म्हणूनच त्याने माधवला धक्का दिला. पण ह्या धक्क्यापासूनही त्या

वापड्या घकेखाऊ इसमानें अखेर स्वतःला सावरलें आणि तसाच जड पावलांनीं वर चहून तो नंदेच्या खोलीत एकदम न शिरतां तिथेंच मिंतीचा आडोसा करून उभा राहिला.

त्यानें तसें उमें राहायला कारण होतें. तें म्हणजे नंदा आणि प्रभाकर ह्यांचे त्या क्षणीं चालू असलेलें संभाषण.

“आत्तांचा हा आवाज म्हणजे संगीत कलेचा बोन्या आहे.” प्रभाकर हसत हसत म्हणत होता. आणि त्या आवाजाचें मनोमन पृथःकरण माधवने अगोदरन्च केलेले असल्यामुळे त्यावर प्रभाकरने चढवलेली ती निर्लेज्ज मखलाशी पाहून त्याच्या आंगावर शाहरे आले. मनुष्य मदनाच्या आधीन झाला म्हणजे इतका बहकतो आं!...आणि हे म्हणे राष्ट्रसेवक!

पुन्हा त्यानें कान टवकारले. प्रभाकरन्च पुढें बोलत होता, “आमच्या उस्तादनीं मला दिलरुब्याची ही टेस्ट शिकवली. त्यांनी सांगितलं कीं दिलरुब्याला ही कसोटी लावावी नि असा आवाज निघाला कीं समजावं...तो टाकाऊ आहे. दुसरा ध्यावा...पाश्यलंत?

पुन्हा एकदा तोच आवाज..च+र+बू+स्!

हात्तिच्या! आपली सारीच तर्कसरेणी चुकली म्हणायची! वाहेर उभा असलेल्या माधवने थोडें समाधान पावून लगोलग आपले केसही उपटले. एकंदरीत ‘देशमुख’चें खरें स्वरूप आणि उद्दिष्ट कांही असो, त्याला संगीतांत खरोखरीच थोडी फार रंगत दिसते!

“माहीत आहे.” तेवढ्यांत नंदा रागावून म्हणाली, “दिलरुबा रद्दी आहे तें माहीत आहे मला. पुन्हा पुन्हा कशाला त्याचा उच्चार करायला हवा? तुम्हांला कितीदा सांगितलंयू मीं, कीं कितीक वर्षांत मी त्याला हातही लावलेला नाहीं. तुमच्या ओळखीच्या निमित्तानें पुन्हा संगीत शिकायला सुरवात केली...”

“ खरं पाह्यलं तर, संगीताच्या निमित्तानें मी....”

“ तें झालंय् सांगून पुष्कळदा.” नंदेने त्याला एकदम तोडले. “ पण दिवसाचे चोवीस तास तर कांहीं राजकारणांत घालवतां येत नाहीत ना ? तुम्हीही संगीतांत एवढे निपुण आहांत ; तेव्हां त्याचा फायदा घेऊन माझं संगीताचं ज्ञान वाढवलं मीं, तर त्यांत विघडलं काय ? ”

“ छे ! छे ! विघडलं कसलं ? ”

“ आणि मला तर बाईं आतांशा वेडच लागलंय् गाण्याचं ! बाबांना सारखी सांगत्येय् मला नवा दिलरुबा घेऊन चा. तर ते म्हणतात, पैसे नाहीत सध्या ! ”

“ भय्यासाहेवांजवळ पैसे नाहीत ?...असे किती पडतात दिलरुब्याला ? ”

“ सोनाळकरांच्या दुकानांत...सोनाळकर माहीत आहेत ना ? आमचा न् त्यांचा तर खूप घरोवा. फारच चांगले सुस्वभावी आहेत ते स्वतां. पण म्हणून काय त्यांच्याकडे दिलरुबे का उधार मागायचे ? मात्र त्यांच्या दुकानांत एक काळ्या रंगाचा छान उत्तम दिलरुबा मीं हेरून ठेवलाय् ! किंमतही फार नाहीं. नव्यद रुपये. ह्या लढाईच्या नि महागाईच्या दिवसांत नव्यद म्हणजे कांहींच नाहीं ! ”

माधवला वाटले, नंदेचें इतके सारें बोलणे वरेच सहेतुक असावे. तिचे शब्द जलद जलद येत होते आणि त्यांत एक प्रकारची आशा-आतुरता होती.

ती एक रक्ष हास्य करून पुढे म्हणाली, “ बाबांजवळ खरंच पैसे नाहीत. आमच्या ह्या घराविरावर जाऊ नका. अट्टल श्रीमंताला शोभेसं कर्जे आहे बाबांना...पण...पण...मला बाई, सारखे असं वाटतं, कीं बाबांनीं एवढा माझा हट्ट पुरवावा. खर्च होईल खरा थोडा पण माझी खात्री आहे, कीं

पुढच्या वर्षी दिलरवा वादनाच्या स्पर्धेत भाग घेऊन अडीचशेंचं पहिलं बक्षीस मी पटकावीन. ”

“ दिवस मोठे कटीण आले आहेत. ” प्रभाकर वयस्क पुढाऱ्याच्या आविर्भावांत बोलला. त्या वेळी त्याचा चेहरा वराच लंबट झालेला असावा.

“ खरं आहे. माझाही वाढदिवस जवळ आला आहे, म्हणून मी तरी एवढा हट्ट घरला. पण जाऊ या तें सगळं ! ” एवढेंच तुटकपणे बोलून नंदा गप्प बसली. तेवढ्यावरून काढायचा तो अर्थ माधववें काढला आणि त्या मष्ठ प्रभाकरच्या मात्र तो ध्यानांत येऊ नये ह्याचें त्याला नवल वाटले. त्याच वेळी ओडीशी खसबस झाली. त्यावरून दोघें कदाचित् उठण्याच्या तयारीत असतील असें माधवला वाटले. आता पुढे होऊन त्यांच्याशी हें: हें: करीत बोलावें कीं असेंच एखाद्या कोपन्यांत उमें राहून प्रभाकरची पीडा येथून काढली म्हणजे मगच नंदेला गांठून तिच्यावर पित्याकळून झालेल्या अन्यायावृद्धल साश्रु सहानुभूति ढाळावी ह्याचा विचार करीत तो क्षणभर उभा राहिला. आणि शेवटी, ‘ मां स्मर च युध्यस्व ’ अशी भगवद्वाणी लाभण्याएवजीं सैंपाक घरांतून माईची ‘ खालीं ये ’ अशी हाक ऐकू आल्यामुळे तो पापी संशयात्मा रणांगण सोडून तसाच खालीं पळाला.

“ नंदेचा नि देशमुखांचा चहा झालेला आहे नुकताच. ” माई त्याच्यापुढे बाष्पवलयांनी आकर्षक दिसणारा दाट कॉफीचा कप ठेवीत म्हणाल्या, “ तुंच पी. ”

माधव प्याला. ती सुमधुर चिकोरीमिश्रित कॅफिनयुक्त उत्तेजक कॉफी माधव अधाशासारखा प्याला. ती पीत असतांना त्याचे डोळे वर आढ्याला लोंबत असलेल्या एका कोळिष्टकाडे लागले होते; आणि मध्यम दर्जाच्या आणि वटाळ्यांनी भरलेल्या कां होईना, त्यांच्या खोकायंत्रांत कांहीं तरी मंत्रणा खतखत शिजत होती.

“ माई, नंदेचा वाढदिवस कधीं हो ? ”

“ पुढच्या रविवारी...कां रे ? ” माईंनी कुतूहलानें विचारले.

“ कांहीं नाहीं. ” त्याच वेळी कोळिष्टकांतून निसटून टपदिशीं खालीं पडलेल्या एका छोट्या हुरळाकडे नजर वळवून माघवनें गप्पकन् कॉफीचा घोट गिळला. तोड बरेच पोळले.

‘ पुढच्या रविवारी ’ म्हणजे लवकरच कीं !... दुसऱ्या दिवशीं देहूकडे सायकल दामटीत असतांना माघव स्वतःशींच म्हणत होता... म्हणजे अघे तीन दिवस राहिले ! तीन दिवसांत कसें जमणार हें ! वास्तविक आज पगाराचा दिवस. केवढा अपूर्व योगायोग ! पण करंच्या माघवच्ये दुर्भाग्य असें, कीं पंधाराच दिवसांपूर्वी त्यानें, घरी खर्चाची फार कुतरओढ झाल्यामुळे आपला सर्व पगार आगाऊ मागून घेतला होता आणि त्याच्या साहेबानेही विशेष आढेवेढे न घेतां तो दिला होता. अर्थात् तोही निरुद्द आणि जाचक मार्ग त्याला आज बंद होता. नाहीं तर, सगळाच्या सगळा पगार ह्या कामाकडे खर्च करून आपण आईजवळ दोन्ही खाका वर केल्या असत्या, आणि तिनेही आपल्यावरील ममतेमुळे रग आवरून कांहीं तरी किडुक मिडुक विक्रून त्याची भर केली असती. पण आतां ? केवढाही राक्षसी प्रयत्न केला, तरी आपल्यासारख्या टेंपररी वॉरटाइम कारकुनाकडून ही अजस्त कामगिरी होणार कशी ?

स्वतःसाठी त्यानें योजलेली कामगिरी काय असावी तें, वाचक हटकून चाणाक्ष असल्यामुळे त्यांनी एव्हांना ताडलीच असेल, तरी पण ओघानेच आलें आहे म्हणून सांगतों.

नव्यद रुपये म्हणजे बापड्या माघवला नऊशेंच्या ठिकाणीं असले, तरी पाण्यासारख्या पैसा खर्चून ह्या ‘ पोरी’चा हड्ड पुरा करायचा असा एक भयंकर धाडसी विचार त्यानें केला होता.

आम्हीं पूर्वींच सांगितलें आहे कीं नंदेचें मन तो लहानपणापासून ओळखून

होता. त्याला ती आवडतही असे पूर्वीपासून. पण त्याच्या त्या प्रेमाला ही नवीन कलाटणी अर्थातच ( शेकडों प्रेमकथांतून जसें आढळते तसें अगदीं ) आतां आतां मिळालेली होती. ह्या पेरीचा स्वभाव चंचल, तरल आणि जरासा विलासी आहे हैं त्याला माहीत होते. नंदा प्रवळ भावनांची बालिका होती. ती जितकी कटोर, जहाल जाणि त्यागी बनू शके तितकीच ती कोमल, बालिश आणि सुखलोलुप होती. आणि...आणि...विचारांत घ्यायची सर्वोत महत्त्वाची गोष्ट म्हणजे ही, कीं तिचे आपण नावडते कधीच नव्हतों. उलट ... उलट ...

एकदम भाधवला वाटले, आपण ह्या प्रांतांत आतांपर्यंत अगदीच कसे दुर्लक्ष केले ? ह्यापूर्वीच तिच्या भावनेची जोपासना कां केली नाहीं ? वारंवार तिच्याकडे कां गेलों नाहीं ? तिच्याशीं कां बोललों नाहीं ? आपली कोणालाच पर्वा नाहीं असा भलता न्यूनगड वाढू देऊन आपण असे फटकून कां वागलों ? त्याचें कारण एकच. आपल्यालाच ह्यापूर्वी तिची पर्वा वाटत नव्हती. आतां वाटायला लागली आहे. तर आतां ही नवीनच भानगड उद्भवली ! हैं सापाचें पिण्ठू घरांत शिरले. काय करावें त्याला आतां ? प्रीतीचा विज्ञत चाललेला निखारा....फुलेल का परत ?

फुलेल. कां नाहीं फुलणार ? प्रयत्न केला पाहिजे. कैल्यानें होत आहे रे, वगैरे वगैरे.

मग दिलरुचा विकत घ्यायचा आणि वाढदिवसाच्या सुहृत्तावर तिला भेट देऊन प्रीतीची वीणा पुन्हा नव्यानें छेडायची एवढे तर नक्की ठरले. आतां व्यवहार तेवढा बाकी राहिला. नव्वद रुपये तीन दिवसांत कुठून उमे करायचे ? ओळखीच्या सुखवस्तु लोकांचीं नांवें आठवलीं त्यानें, कीं जे निदान थोरांचे सुभाषित खरें करण्यासाठीं तरी अडचणींतल्या मित्राला मदत करून खरेखुरे मित्र ठरतील ! पण छट ! तसा असलाच कोणी, तरी एका खेळ्यांत तो बनला नसता. बराच भाव खाऊन पंधरा एक दिवस लोटल्यावर कदाचित् कोणीं तरी त्याला कर्जाऊ रक्कम दिली असती...अर्थात् दातृत्वाचा बराच टेंभा मिरवीत. पण तीन दिवसांत हैं काम होईल ? नांव कशाला ?

च्यँ: ! प्रेमासाठीं काय वाटेल तें दिव्य करायला, वाटेल तो त्याग करायला आपण तयार आहों, आणि इतके असून आपल्याला मार्ग सापडत नाहीं ! तसें म्हटलें तर काय वाटेल त्या मार्गाने ...by hook or crook ...

एखादेंच झुरळ घड्याळाच्या नाजूक यंत्रांतून मुशाफरी करीत असते तेब्हां कधीं कधीं दुश्यम दर्जांचे घड्याळही कसेंवसे रुदुखुदु चालते. पण एखाद्या सुप्रभातीं तेंच झुरळ विऊन एकाचीं चार झालीं म्हणजे घड्याळाचाही धीर खचून तीं कामसू चाके फिरायचीं अकस्मात् बंद होतात, हा अनुभव कोणाला नाहीं ?.... निदान घड्याळजीला तरी खास असतो.

माधवचेंही तसेंच झाले. नव्वद रुपये मिळवून आणायचे हा विचार त्रासदायक खराच, पण त्याचा हल्क मेंदू तो कसा तरी सहन करीत होता. पण जेब्हां त्या विचाराला फाटे फुटले आणि वर दिलेल्या चार इंग्रजी शब्दांच्या झुरळांनी त्याच्या खोकायंत्रांत पदार्पण केले तेब्हां तो वापडा अस्थिर मेंदूही कांहीं काळ का होईना, काम करायचा थांबला.

कारण माधव हवकला होता.

त्याच दिवशीं दुपारीं ऑफिसांत सर्वोनीं आपापल्या पगाराच्या रकमा घेऊन पाकिटांत बंद केलेल्या माधवने उदास, भुकेल्या नेत्रांनी पाहिल्या आणि पुन्हा लेजरांकडे नजर वळवली. डोक्यांनीं दिसत असलेले हैं द्रव्यसुख देहूच्या पंचक्रोशींत त्या दिवशीं सुमारे सात हजार इसम तरी अनुभवीत असतील. पण माधवला मात्र तें वर्ज्य होतें. शीतल छायेच्या गर्द वृक्षांखाल्दून आरामांत हिंडत त्याचे स्नेही सुवासिक पुष्ये वेचत होते त्या वेळी हा नतद्रष्ट इसम एका वठलेल्या वृक्षावर वसून मध्यान्हीचे ऊन खात होता; आणि कोणीं आपल्या टाळक्यावर छत्री धरली नाहीं तरी चालेल, पण वृक्ष दीड दिवसांत पालवायची आपण वाट पाहाणार असे मूर्ख मनोरे रचीत होता.

“ काय माधवराव, पगार घेतला का ! ” पजाशी उलटलेले छापरी मिशांचे एक सदृश्यस्थ चहा मारण्यासाठी बाहेर पडतांना म्हणाले.

“ माधवरावांनी आगाऊच उपटला आहे हो. ते ससा आहेत. आपल्यासारखे कासव नाहीत, अणा. ” त्यांच्यावरोवरन्चा पोरगेला तरुण हसत हसत म्हणाला आणि आजच्या रकमेचा किंती शतांश व्या म्हातांच्या घशांत आज ओतायचा ह्याचा हिशोब नक्की करीत तो त्यांच्यावरोवर बाहेर पडला. अणांनीच इथे चिकटवून दिलें असल्यामुळे आज त्यांना द्यावी लागणारी ‘ पार्टी ’ तर काहीं चुकत नव्हती.

“ यंव रे कासवा ! ” असें पुटपुटत माधवने दांत ओठ खाल्ले, “ पार्टीत एक रद्दा दिला तर चार कोलांच्या खाशील... आणि म्हणे कासव... आणि मी ससा काय ?... आहें खराच बाकी ससा. पहिल्याने मारली होती उडी. आतां बसा म्हणावं स्वस्थ झोपा घेत ! ”

आणि त्याच क्षणाला त्यानें खरोखरीच सशाप्रमाणे कान टवकारले. बङ्ग्या साहेबांची हाक आली होती. यस्सर करीत उठणे, मायकमिन्सर करीत खोलीत शिरणे आणि मग बहुधा लाखोली ऐकत स्वस्थ उमे राहाणे व्या क्रिया ओघानेंच आल्या. त्या यथाप्रमाण माधवने पार पाडल्या आणि मग सुक्या झालेल्या ओठांवरून त्याने जीभ फिरवली.

बडे साहेब त्यावेळी एकेटेच होते. साहेब बहादूर फुगीर बांध्याचे भयंकर लालभडक असामी असून सध्या तर त्यांच्या चेहऱ्याची लाली विशेषच गर्द बनली होती. त्यांच्या केसांची एक बट हिटलरप्रमाणे पुढे आलेली होती. मिशा चैंबलेंसारख्या होत्या आणि आपला एकही दांत दिसणार नाही अशा वेतानें आवळलेल्या त्यांच्या ओठांत चर्चिली पद्धतीने एक चिरुट जोहार करीत होता. साहेब सर्वांत बडे असल्यामुळे त्यांच्या टेबलावर कागदपत्र टेबण्यासाठी एक वेताचें तबक होतें तें बहुतेक रिकामेच होतें. टिपकागदाचें पॅडही, एक दोन सहशांचा विकृत अवशेष सोडला तर बहुतेक कोरेंच होतें. तरी पण ऑफिसच्या

फायलीपैकीं स्वागतार्ह वाटणारी अशी ती एकुलती एक चोपडी...पगाराची कीर्दवदी त्यांच्या पुढ्यांत पडली होती आणि दुसरीही एक माधवच्या पूर्ण परिचयाची आणि त्याच्याच हाताखालून नेहमीं जाणारी एक जंगी चोपडी साहेवांनी निम्म्यावर उघडलेली, अजून तशीच होती. ऑफिसचा पगार वाटणे अद्याप पुरें झालेले नसावे. कारण, करकरीत नोटांचीं तीन चार लछ लछ बंडले त्यांच्या टेबलावर पडलेली होती; आणि साहेबमजकूर धुराने लोट सोडीत किलकिल्या डोळ्यांनी त्या बंडलांकडे पाहात होते. माधवनेही त्या बंडलांकडे पाहूनच अभावितपणे आपल्या जिव्हाग्राची ती सूचक हालचाल केली होती.

पण ही हालचाल साहेवांच्या लक्षांत आली नाहीं. त्यानें ज्यासाठीं माधवला बोलावले होतें त्या मुद्याकडे एकदम वकून त्याला जामायला सुरवात केली.

“ डॅमली...” साहेब ओठांतून चिरुट न काढतां गुरगुरला, “ आज केवढी भयंकर चूक केली आहेस तू. नंबर नऊच्या शेडचा स्टॉक आज तूच टिपलास ना ?

“ होय सर.”

“ मग भरलेले शेल्स किती होते त्या गुदामांत ?...पांचशें साठ काय ! ...अरे गुलामा ! काल मीं जातीनें उभा राहून पांचशें सहासष्ठ शेल्स समक्ष तिथें रचले ; नि तूं इथें लिहितोस ५६०. व्हॅट् दि हेल् डज् इट् मीन ? सहा गोळे कमी कां लिहिलेस, बोल ! ”

“ असं कसं करीन मी सर ?...पाहूं...पाहूं...” असें म्हणत माधव टेबलाशीं वाकला. हें नवीन लचांड काय उभें राहिलें तें त्यालाच न कळल्यामुळे तो विचारा घावरला होता अगदीं.

“ हें वध. ” असें म्हणून निळ्या तांबड्या रेघांची अनेक कोष्टके असलेलीं ती मोठी थोरली चोपडी साहेब त्याच्यापुढे करूं लागला. पण त्याच वेळीं काय

झाले कोणास ठाऊक ! चोपडी त्याच्या हातांतून निसटली आणि त्याच्या खाकी जाम्यानिम्यांतून धक्के खात अखेरीस त्याच्या बुटांच्या चवड्यांजवळ, होती तशीच, आ वासून पडली.

“ डंम...बळडी...! ” वगैरे ठराविक सूत्रे उच्चारीत साहेब ती चोपडी उच्चलण्यासाठी खालीं वाकला.

कनिष्ठ सेवक ह्या नात्यानें माधवने पारंपरिक मन साहेवाच्याही आधीं ती चोपडी झटकून टेवलावर ठेवण्यासाठीं उचल खाऊ लागले. पण तेवढ्यांत त्याचे ‘ दुसरे मन ’—जें काल संध्याकाळीं मार्हैच्या हातची कॉफी पितांना जन्म पावले होते तें—एकाएकीं घक्काबुक्की करीत पुढे आले आणि त्यानें करायची ती कारवाई केली. माधव आयता टेवलाशी वाकलेला होताच. एक हात विद्युदगतीने थोडा लंबा करून नोटांच्या मोठ्या बंडलांतील अगदीं वरची नोट त्यानें दोन बोटांच्या चिमटीत धरून इतक्या सफाईने बाहेर काढली, कीं नॅसेटच्या कोन्या बळेण्याने सुद्धा इतक्या विनभोवाट दाढी होत नसेल ! साहेब चोपडी उच्चलून पुन्हा वर पाहातो आहे तों टेवलाच्या पातळीखालीं त्या शंभराच्या नोटेने माधवच्या तुमानीच्या खिंशांत सुळकन् प्रवेश केला होता.

“ हे पाव्यालंस ? ” चोपडींतल्या त्या प्रमादस्थळावर बोट ठेवीत साहेब गरजला,  
“ बोल, हे शृंग आहे कीं नाहीं ? ”

माधव काळाठिकर पडला होता. साहेवाला वाटले, आपण त्याचा अपराध त्याच्या पद्धरांत घातला म्हणूनच असणार. वास्तविक माधवला त्या चुकीचे एवढे कांहीं वाटत नव्हते. त्यानें चाचरत चाचरत पण अगदीं प्रामाणिकपणे खुलासा केला. “ सर, समजलं मला आतां. सहाचं वेयोळ पुरं करतांना जवळजवळ थेट वरपर्यंत न्यायची सवय आ॒ह मला. त्यामुळे कधीं कधीं तें फाजील वर जाऊन वरुळ पुरं झाल्याचा भास होतो आपल्याला. खरं म्हणजे ही चूकच. भर्यंकर चूक... ”

“ पटतंयू ना हें ? मग पुन्हा असा गाढवपणा करूं नकोस. दिवस कसे आले

आहेत तूं जाणतोसच...एक क्षणभर मला असं वाटलं कीं सँबोटाज करायचा बेत आंह कीं काय तुझा ! ”

“ भलतंच...सर...भलतंच ! माझ्या कधीं मनांत तरी येहील असं ? ” अगदीं सपशेल काळा पटून माधव उद्घारला. त्याची अपराधी तनुलता थरथर कांपत होती.

“ जा तर मग. पुन्हा असं शून्य काढूं नकोस. वेटोक्याला जरा वेळीच वळण देऊन सहाची दामटी वळायला तुझ्या बापाचं काय जाते ? ”

माधवने कबूल केले, कीं ह्यापुढे ६ चैंगे गरगारीत पोट उगाच वाटाऱ्याएवढे बारीक करून वर त्याला अगदीं सनातनी पद्धतीची लांबचलांब शेंडी आपण ठेवूं. आणि मग स्वप्नांत चालावें तसें अडखळत चालत तो आपल्या खोलींत जाऊन खुर्चीवर बसला.

“ का हो दामले...काय झालं तुम्हांला ? ” त्याच्या पलीकडे बसलेल्या कारकून मित्राने चितायुक्त स्वरांत विचारले.

“ कांहीं नाहीं. ” असें म्हणून आपला खाकी रंगाचा रुमाल काढून माधवने चंहेञ्यावर डंवरून आलेला घाम दाबून दाबून पुसला. तसें करतांना छातीशी त्याच्या हाताचा किंचित्काळ संपर्क आला. आणि तेवढ्या त्या संपर्काने हृदयांत चाललेल्या घडधडाटाची त्याला खबर दिली.

संध्याकाळीं त्या विराट मानवी लोळ्यावरोवर घसरत पुण्याकडे जातांना तो इतका अन्यमनस्क झाला होता, कीं अनेक गंडांतरांतून त्याला त्याच्या अनोळखी सोबत्यांनी बचावले आणि ह्या सोबत्यांपैकी एक उंच सडसडीत देखणी व्यक्ति ओळखीची असत्याची खबर त्याच्या डोळ्यांनी मेंदूला पोचवली, तरी सुद्धा त्या व्यग्र मेंदूनें त्याची दखल घेतली नाहीं. नाहीं तर ही व्यक्ति देहूला कशी, असा सवाल त्याने साहजिकच स्वतःला केला असता.



“ सहाची दामटी वळायला तुझ्या बापाचं काय जातं ? ”

[ पृष्ठ ११८ ]



दुसऱ्या दिवशीं माधव जरा भीत भीतच ऑकिसांत गेला. आपली चोरी उघडकीला आली असेल काय असें वाढून त्याचें मन त्याला सारखें खात होतें. निदान ऑकिसांत बरीच खळबळ उढून बऱ्या साहेबानें त्या नोटीसाठीं आकाश-पाताळ एक केले असेल अशी त्याची कल्पना होती. पण चमत्कार असा कीं ऑकिसचा दिनक्रम पूर्ववत् चालला होता. तिथली शांतता आणि सुव्यवस्था पाहून इथले तमाम कारकून आणि चपराशी सुतलीच्या तोड्यालाही हात न लावणारे प्रतियुधिष्ठिर असावेत असाच कोणाचाही ग्रह झाला असता. नाहीं म्हणायला अणांच्या टेवलावरचा काळा रूळ आणि तांबऱ्या पोटाचा दुतोडी रवर ह्या जिनसा सापडत नव्हत्या. पण त्याही अर्ध्या तासांत ऑकिसबॉय्यें आणून त्यांना दिल्या आणि सकाळी आपण त्यांनी विटीदांडू खेळत होतों असें अणांचा पोरकट स्वभाव जाणून प्रांजलपणे त्यांच्याजवळ कबूल केले. तेव्हां ‘काय हा विनोद !’ अशा अर्थी सभोवार सगळ्यांकडे हसत हसत एकवार पाहून अणांनीही पोऱ्याला ‘पुन्हा असं करू नकोस’ असें म्हणून क्षमा केली.

बऱ्या साहेबाकडून बोलावणे आले नाहीं, कांहीं नाहीं. शंभराच्या नोटांचे नंबर टिप्पलेले तरी असतात काय अशी अप्रत्यक्ष चौकशी माधवनें केली; तेव्हां युद्धकार्याच्या धावपळीत असलीं चिककूपणाचा वास मारणारी क्षुद्र कामें कुणी कीत नसतें अशी रोखठोक माहिती त्याला मिळाली. त्याचा जीव एकदांचा भांड्यांत पडला. बऱ्या साहेबाचा बेफिकीर स्वभाव त्याला माहीत होता. शिवाय काल त्याच्याशीं बोलतांना त्याच्या मुखविवरांतून निघणारे वाशणीचे भपकरे त्यानें अनुभवले होते. तेव्हां सर्वोचा पगार वाढून झाल्यावर उरला सुरला आपला समजून खुशाल विशांत घालण्यापलीकडे जास्त परिश्रम साहेबाकडून झालेच नसतील असा त्यांतल्या त्यांत सयुक्तिक वाटणारा तर्के माधवनें केला आणि स्वतःचे समाधान करून घेतले.

त्याला बरें वाटले आणि तो शनिवारची वाट पाहूं लागला. कारण शनिवारीं संध्याकाळीं क्यांपांत शंकर सोनाळकरच्या दुकानांत तो विशिष्ट दिलरबा विकत घ्यायचा आणि मगच नंदेच्या घराच्या पायऱ्या चढायच्या असें त्यानें ठरवले होतें. शंकर सोनाळकर त्याच्या साधारण माहितीचा होता. दिसण्यांत देखणा,

बोलण्यांत मिठास आणि शिक्षणानेही अलंकृत अशा ह्या गुणी बनियानें वापाचा धंदा पुढे चालवून अत्यावधीत नांव आणि पैसा कमावला होता. सेव्समनशिपवद्दल तो नंवाजलेला होता आणि देशी किंवा विलायती वाच्यांचा साठा त्याच्याजवळ इतका विविध आणि विपुल होता, कीं तितका आख्ख्या पुण्यांत दुसऱ्या कोणाच्याही दुकानांत सापडत नसे.

त्याच्याकडून तो नवा कोरा काळा तकतकीत दिलरवा ध्यायचा आणि आपल्या प्रेमदेवतेच्या चरणी हळुवारपणे ठेवायचा असें माधवनें मनोमन योजले. मात्र त्याच वेळी त्याचें प्रामाणिक—पहिले कीं दुसरें तें नक्की माहीत नाहीं—मन त्याला वजावीत होतें, कीं पुढे मार्गे तुला शक्य होईल तेव्हां ही रक्कम परत केली पाहिजे वरं कां?... आपल्या पगारांतून.

पण आपण एक योजावें आणि दैवानें भलतेंच करावें तसें झालें.

तो सौभाग्याचा शनिवार उगवलाच नाहीं.

शुक्रवारींच माधवला अटक झाली.

आणि ह्या ठिकाणी चाणाक्ष वाचकांनी आपला विनडोकपणा कबूल करावा. कारण माधवला कशावद्दल अटक झाली असें त्यांना वाटते?... त्या शंभराच्या चोरीवद्दल?

छट!... मुळीच नाहीं! अँम्युनिशनच्या नंबर नऊच्या गुदामांतून दारू-गोळ्याची 'चोरी' झाली त्यावद्दल, घातपात विध्वंसन कृत्याला मदत केल्यावद्दल!

कारण गुदामांतल्या जिनसांची गणती झाली तेव्हां कर्मधर्मसंयोगानें नेमके सहा कुलपी गोळे कमी झाल्याचें आढळले. अर्थातच जिकडे तिकडे हाकाटी झाली. चौकशी झाली. बड्या साहेबाला परवांचा प्रकार आठवला. माधव दामलेने ती चूक जाणून बुजून केली होती ह्यावद्दल त्याला आतां यत्किंचित्

शका राहिली नाहीं. त्यांने माधवला बोलावून नेले आणि विश्वरूप दर्शन म्हणजे काय तें त्याला दाखवलें. ( त्यांने विश्व म्हणजे अर्थात् ब्रिटिश साम्राज्यशाही. ) आपल्या बहुरूपी व्यक्तित्वापैकीं हिटलरची बाजू त्यांने प्रगट केली. हातपाय आपटले, डोळे लाल केले, तोडांतून, नाकांतून डोळ्यांतून क्रोधाभिं फेकला, काला आदमी, कॅंग्रेस आणि क्रांतिकारक ह्यांचा न भूतो न भविष्यति असा उद्धार केला आणि लगेच माधवला पोलिसच्या हवालीं केले. माधवच्या डोळ्यांतून मुळामुठा वाहूं लागल्या. पण तो करणार काय ? तसाच रडत विवलत तो पोलिसबोरर फरासखान्यांत गेला. तियें त्याची आई येऊन त्याला भेटली. ती रडली. हा रडला.

जवळ जवळ तीन महिन्यांनीं त्या प्रकरणाबाबत पोलिसांनीं कांहीं तशुणांवर—  
त्यांत माधव होताच—भरलेला खटला कोटीपुढे उभा राहिला. पण पोलिसांनीं प्रचंड घडपड करून बनवलेला पुरावा अगदींच कच्चा ठरला. त्यामुळे कोणत्वरही आरोप शाब्दीत झाला नाहीं आणि सर्व तशुण निर्दोष सुटून वाहेर आले.

पोलिस टपलेच होते. त्यांनीं भारत संरक्षण कायदाखालीं त्यांना अटक करून विसापूरला स्थानवद्द म्हणून त्यांची बोलवणी केली.

दीड दोन महिन्यांनंतरची गोष्ट. विसापूर टॅपररी जेलच्या आपल्या गोशाळावजा वराकीत बसून माधव विचारांचे रवंथ करीत होता. त्याच्या समदुःखी सोबत्यापैकीं कांहीं गूळदाण्याची पेंड चरत होते, कांहीं उंच उंच माना करून एकदा इकडे एकदा तिकडे पाहात होते, माशा वारीत होते, शरीर खाजवीत होते; आणि जास्त माणसाळलेले होते, ते वाचीत होते किंवा कांहीं तरी बैठा खेळ खेळत होते किंवा चरख्यावर सूत कातीत होते.

माधवला विचाराला खाद्य भरपूर होते. गेल्या चार महिन्यांचे तो

कीटकावलोकन करीत होता. ( ढिल्या, निखळत्या डोक्याचा टोळासारखा एक कीटक कधीं कधीं सुक्या गवतांतून हिंडत असतो तो चाणाक्ष वाचकांनी पाहिलेला असेल. दंतवैद्याच्या खुर्चप्रमाणे त्याचें मुंडके चारही दिशांना फिरुं शकते. अर्थात् पुढच्याप्रमाणे डावीउजवीकडचें आणि मागचेंही स्पष्ट पाहाऱे त्याला शक्य असते. सांगायचा मुहा हा कीं सिंहच असा कोण बादशाहा लागून गेला आहे कीं तोच तेवढा पुढचें मागचें पाहूं शकेल ? 'सिंहावलोकन' करणारे कीटकही आहेतच. ) एका महाभयंकर खटल्यांत निष्कारण गोवळे जाऊन नंतर सुठणे हा प्रकार अदूभुत होता. निर्दोष म्हणून सुटतांच माधवाला हायसें वाटले आणि आतां स्थानबद्धता म्हणजे कोण्या झाडाचा पाला असें म्हणून आल्या दिवसांना तोंड यायला तो उमेदीनें तयार झाला होता. मात्र त्याला कौतुक वाटत होते तें त्याच्या वाढ्याला आलेल्या विनित्र परिस्थितीचे.

त्यांनें असें ऐकले होते कीं अखल्या महाराष्ट्रभर ज्याच्या तोंडीं आपले नांवं झाले आहे. कँग्रेसच्या नांवाखालीं निघणाऱ्या गुस पत्रकांतून तर म्हणे भगतसिंग-राजगुरुंच्या पंक्तीला आपल्याला बसवले जात आहे. खटल्यांतून आपण निर्दोष सुटलो असलो आणि यदाकदाचित् कुठच्याही वध्यसक कृत्याशी आपला संबंध नसल्य तरी आपण एक फार मोठे राष्ट्रसेवक आणि क्रांतिकारक आहों अशी रुई वृत्तपत्रांची खालेली आहे.

काय कगवे बुवा ह्या प्रकाराला ? ही म्हणजे अगदीं आलशावर गंगाच झाली ! आपण देशासाठी इकडची काढी तिकडे केली नसतांना देशभक्तीचा हा जो मुकुट आपल्या मस्तकावर चढवला जात आहे, तो कसा बुवा वाजूला साराथचा ?...वरे, तसें म्हणावें तर मनांतून गुदगुल्याही होत आहेत. अशा वेळीं काय सर्वोजवळ असें भकायचे कीं मी एक निगरगड कारकून कीटक आहे, मला देशबीश ठाऊक नाहीं, नाहीं म्हणायला मीं काम केलं आहे तें एवढंच कीं स्वार्थबुद्धीनें शंभर रुपये चोरले आदेत ! आणि म्हणून तुरुंगांत आणलेंच आहे तेव्हां मला गुन्हेगारांच्या बराकीत तरी कोंवायला हवे होते.

छे ! असें सांगायला धीर कुठे होत होता ?











